



# अभंग - ज्ञानेश्वरी

## अध्याय अठरावा

जय जय गुरुदेवा । होसी तूं निर्मल । भक्तांसी मंगल । सर्वा परी ॥१॥  
जन्म-<sup>१</sup> जरारूपी । जें का मेघजाल । होवोनि<sup>२</sup> अनिल । भेदिसी तें ॥२॥  
जय जय गुरुदेवा । होसी तूं प्रबळ । सर्व अमंगळ ।<sup>३</sup> निर्दाळिता ॥३॥  
वेदशास्त्ररूपी । वृक्षाचें तूं फळ । होसी सर्वकाळ । फलदायी ॥४॥  
जय जय गुरुदेवा । होसी तूं सकल । स्वभावे<sup>४</sup> वत्सल । विरक्तांसी ॥५॥  
काळाचा हि खेळ । तुझ्या चि आधीन । होसी तूं संपूर्ण ।<sup>५</sup> कलातीत ॥६॥  
चंचल चित्तासी । पिवोनि<sup>६</sup> तुंदिल । होसी तूं निश्चल । गुरुदेवा ॥७॥  
करावी प्रकट । सृष्टि<sup>७</sup> अविरत । क्रीडा ही अत्यंत । प्रिय तुज ॥८॥  
अखंडानंदाचें । होतसे स्फुरण । तुझ्या चि पासोन । गुरुदेवा ॥९॥  
टाकिसी जाळून । अशेष हि दोष । नित्य तूं निर्दोष । गुरुदेवा ॥१०॥  
विश्वा मूळभूत । होसी तूं साचार । तुझा जयजयकार । गुरुदेवा ॥११॥  
असो गुरुदेवा । तुझा जयजयकार । होसी तूं साचार । स्वयंप्रभ ॥१२॥  
जगद्रूपी मेघ । पोटीं सांठवितें । तूं चि आकाश तें । गुरुदेवा ॥१३॥  
होसी तूं आरंभ-।<sup>६</sup> स्तंभ त्रिभुवना । संसार-नाशना । गुरुदेवा ॥१४॥  
जयजय गुरुदेवा । शुद्ध तूं अपार । दयेचा सागर । तूं चि होसी ॥१५॥  
अविद्या-उद्यान । कराया उध्वस्त । होसी तूं समर्थ । हत्ती जैसा ॥१६॥  
मदनाचा मद । भेदिसी गा तूं च । शमदमें साच । गुरुदेवा ॥१७॥

१ म्हातारपण. २ वारा. ३ नाश करणारा. ४ प्रेमळ. ५ अंश रहित असे पूर्ण. ६ ढेरी वाढलेला.  
७ निरंतर. ८ खांब; धारण.

जय जय गुरुदेवा । होसी अविकार । करिसी संहार । त्रितापांचा ॥१८॥  
 डंखावया धांवे । कामरूपी सर्प । तथाचा तूं <sup>१</sup> दर्प । जिरविसी ॥१९॥  
 भक्तांचिया भक्ति-। प्रेमाचें मंदिर । तेथींचा सुंदर । <sup>२</sup> प्रदीप तूं ॥२०॥  
 जय जय गुरुदेवा । अद्वितीय होसी । कळे ना मायेसी । रूप तुझें ॥२१॥  
 जयांचिया ठायीं । अपार विरक्ति । ते चि एक होती । प्रिय तुज ॥२२॥  
 आवडीनें होसी । भक्तांच्या आधीन । भजावया स्थान । तूं चि एक ॥२३॥  
 जय जय गुरुदेवा । कल्पतरु तूं च । <sup>३</sup> अकल्पित साच । वस्तुदाता ॥२४॥  
 आत्मज्ञानवृक्ष-। बीज अंकुराया । होसी गुरुराया । भूमि तूं च ॥२५॥  
 असो गुरुदेवा । होसी <sup>४</sup> निर्विशेष । वर्णावें विशेष । काय आतां ॥२६॥  
 नाना परिभाषा । ऐशा वापरून । करावें स्तवन । तरी कैसें ॥२७॥  
 विशेषणीं ज्या ज्या । विशेषावें तूतें । दृश्य नव्हे तें तें । रूप तुझें ॥२८॥  
 जाणतसें हें मी । म्हणोनियां मज । स्तवनाची लाज । वाटे ऐशा ॥२९॥  
 परी स्व-मर्यादा । सोडी ना सागर । बोल हा साचार । तोंवरी च ॥३०॥  
 जोंवरी तो साक्षात् । पूर्ण-चंद्रोदय । न देखता होय । नभामार्जी ॥३१॥  
 स्वयें देई काय । <sup>५</sup> चंद्रम्यालागोनि । सोमकांत मणि । अर्घ्यादिक ॥३२॥  
 तो चि तयालागीं । फोडोनि पाझर । घेई उपचार । करवोनि ॥३३॥  
 वसंताच्या संगें । नेणों अकस्मात् । कैसे <sup>६</sup> पल्लवित । <sup>६</sup> होती वृक्ष ॥३४॥  
 तेथें पल्लवित । न व्हावें आपण । असे का स्वाधीन । तयांच्या हें ? ॥३५॥  
 रवि-किरणांच्या । संगें कमलिनी । लज्जा विसरोनि । फुले जैसी ॥३६॥  
 नातरी उदकें । स्पर्शिलें लवण । तन्मय होवोन । जाय जैसें ॥३७॥  
 तैसें तुझें होतां । श्रीगुरो स्मरण । विसरें मीपण । तेथ माझें ॥३८॥  
 तृप्ति होतां मग । एकापाठीं एक । ढेकर अनेक । येती जैसे ॥३९॥  
 तैसें मज केलें । तुवां गुरुदेवा । हरोनि आघवा । अहंभाव ॥४०॥  
 स्तवनाच्या <sup>७</sup> मिषें । तूं चि माझ्या वाचे । लाविलेंसी साचें । वेड ऐसें ॥४१॥  
 एहवीं मीपण । माझें आठवोन । करावें स्तवन । जरी तुझें ॥४२॥

१ गर्व. २ दिवा. ३ स्वभावसिद्ध. ४ भेदरहित. ५ चंद्राला. ६ पालवी फुटते. ७ निमित्तानें.



तरी गुणांसंगें । तुज गुणातीता । लेखिलें सर्वथा । ऐसें होय ॥४३॥  
तुझे गुणातीता । गुण दाखवोन । करावें वर्णन । कैशा रीती ॥४४॥  
श्रीगुरो, स्वरूप । तुझे एकरस । तेथें अवकाश । गुणां कोठें ? ॥४५॥  
फोडोनियां मोतीं । मग सांधावें तें । प्रकार हा येथें । तैसा होय ॥४६॥  
त्याहुनी तें होतें । अखंड स्वभावे । तैसें चि ठेवावें । हें चि भलें ! ॥४७॥  
तुज माय बाप । ऐसें संबोधून । करावें स्तवन । जरी तुझे ॥४८॥  
तरी लेंकरूं ह्या । उपाधीचा दोष । घडे निर्विशेष । तुझ्या रूपीं ॥४९॥  
तुज म्हणों स्वामी । दास मी होवोन । <sup>१</sup>सोपाधिकपण । तरी तेथें ॥५०॥  
ह्यापरी <sup>२</sup>सापेक्ष । शब्द <sup>३</sup>प्रयोजून । तुझे मोठेपण । काय वर्णू ॥५१॥  
सर्वा अंतर्बाह्य । व्यापक तूं सम । ऐसा आत्माराम । म्हणूं तुज ॥५२॥  
तरी घालविलें । आंतुनी बाहेर । तुज मी साचार । ऐसें होय ॥५३॥  
म्हणोनि यथार्थ । होईल स्तवन । ऐसें विशेषण । जरीं कोठें ? ॥५४॥  
घालिसी ना अंगीं । श्रीगुरो, भूषण । साच मौनाविण । दुजे कांहीं ॥५५॥  
न करणें कांहीं । हें तुझे पूजन । मौन हें स्तवन । तुझे साच ! ॥५६॥  
राहणें जें स्व-स्थ । अहंता सांडोन । तें चि संनिधान । तुझे नित्य ॥५७॥  
भुलोनियां मोहें । कोणी वेडापिसा । बडबडे जैसा । हवें तें तें ॥५८॥  
तैसें माझ्या मुखें । झालें जें स्तवन । करावें सहन । माउली तूं ॥५९॥  
आतां निरूपणीं । प्रकटो गीतार्थ । आशीर्वादिं येथ । आपुलिया ॥६०॥  
तेणें संतांचिया । सभेमाजीं बोल । माझे पावतील । मान्यतेस ॥६१॥  
तंव ते बोलती । श्रीगुरु निवृत्ति । कां गा ही विनंति । वारंवार ॥६२॥  
वारंवार काय । घांसावा परीस । हेमत्व लोहास । आणावया ॥६३॥  
तंव ज्ञानदेव । म्हणे कृपावंता । चित्त द्यावें आतां । ग्रंथासी ह्या ॥६४॥  
अहो गीतारूप । रत्न-मंदिराचा । कळस चि साचा । अध्याय हा ॥६५॥  
देखा अर्थरूप । चिंतामणियुक्त । जो का दाखवीत । सर्व गीता ॥६६॥  
जरी जातां येतां । पडला दृष्टीस । दुरोनि कळस । देवळाचा ॥६७॥

१ उपाधि असलेली स्थिति. २ तुलनात्मक; (दुसऱ्यावर) अवलंबून असलेले. ३ उपयोगांत आणून.



तरी देवाची च । भेट झाली साच । मानिती ऐसें च । लोकीं जैसें ॥६८॥  
येथें हि तैसा च । जाणावा प्रकार । सर्व गीतासार । अध्याय हा ॥६९॥  
एक चि अध्याय । पाहतां हा नीट । सर्व दिसे स्पष्ट । गीताशास्त्र ॥७०॥  
म्हणोनि अध्याय । हा चि अठरावा । कळस बरवा । बोलूं ऐसें ॥७१॥  
कळस हा ऐसा । १ गीताप्रासादाचा । उभारिला साचा । व्यासदेवे ॥७२॥  
मंदिर संपूर्ण । झालें उभारून । दाखवी हि खूण । कळस तो ॥७३॥  
तैसी गीता येथ । जाहली समाप्त । ऐसें दाखवीत । अध्याय हा ॥७४॥  
देखा व्यासदेव । थोर कलाकार । सर्वथा चतुर । प्रज्ञावंत ॥७५॥  
तेणें वेदरूपी । रत्नांचा पर्वत । प्रज्ञाबळें थेट । चढोनियां ॥७६॥  
उपनिषदार्थ । माळभूमि भली । खणोनि काढिली । कौशल्यानें ॥७७॥  
तेथें धर्म अर्थ । आणि कामरूप । धोंडे जे २ अमूप । आढळले ॥७८॥  
घेवोनि ते महा-। भारताचा तट । उभारिला नीट । सभोंवतीं ॥७९॥  
माजीं आत्मज्ञान-। रूपी ३ अखंडैक । साधोनि बैठक । चिरेयाची ॥८०॥  
श्रीहरीपार्थाच्या । संवादाचें भलें । चातुर्ये रचिलें । मंदिर हें ॥८१॥  
सर्व शास्त्रार्थाचें । घालोनि ४ भरण । \* ओळंबा लावून । वैराग्याचा ॥८२॥  
मोक्षस्वरूपाचा । साधिला आकार । मांडणी सुंदर । करोनियां ॥८३॥  
आरंभापासोन । भूमि ५ चोखाळून । रचना साधून । यथायोग्य ॥८४॥  
ह्यापरी अध्याय । पंधरापर्यंत । आलें पुरें होत । मंदिर हें ॥८५॥  
वरी सोळावा जो । अध्याय सुंदर । होय तो आकार । घुमटाचा ॥८६॥  
त्या हि वरी जो का । सप्तदशाध्याय । बैठक ती होय । कळसाची ॥८७॥  
वरी स्वभावे हा । मांडिला कळस । देखा अष्टादश । अध्यायाचा ॥८८॥  
मग गीताकार । व्यासाचें निशाण । राहे फडकोन । त्या हि वरी ॥८९॥  
म्हणोनि चढती । वाढती भूमिका । आकारली जी का । पूर्वाध्यायीं ॥९०॥  
तियेलागीं येथ । संपूर्णता येत । ऐसें दाखवीत । अध्याय हा ॥९१॥  
कळसाच्या योगें । येई स्पष्टतेसी । संपूर्णता जैसे । मंदिराची ॥९२॥

\* परिशिष्ट पहा. १ गीतारूपी मंदिराचा. २ पुष्कळ. ३ एकच एक, एकसंघ. ४ भरणी; भर. ५ स्वच्छ करून.

तैसा हा अध्याय । दाखवी साचार । गीतेचें मंदिर । संपूर्णत्वे ॥१३॥  
 असो, ऐसें थोर । गीतेचें मंदिर । रचोनि चतुर । व्यास-देवें ॥१४॥  
 नानापरी जीवां । राखिलें सर्वथा । साच मोक्षपंथा । दाखवोनि ॥१५॥  
 गीतामंदिरासी । प्रदक्षिणा कोणी । घालिती करोनि । <sup>१</sup> आवर्तन ॥१६॥  
 कोणी <sup>२</sup> श्रवणाचें । करोनि निमित्त । लोळती छायेंत । मंदिरीं ह्या ॥१७॥  
<sup>३</sup> अवधानरूपी । विडापैसा कोणी । समीप घेवोनि । आपुलिया ॥१८॥  
 मग अर्थज्ञान-। रूपी गाभाऱ्यांत । सहजें निभ्रांत । प्रवेशती ॥१९॥  
 तेथें निजबोधें । श्रीहरी गोपाळ । भेटतो तत्काळ । तयांलागीं ॥१००॥  
 गीता मंदिरीं ह्या । सर्वांलागीं साच । होय सारखा च । मोक्षलाभ ॥१०१॥  
 एक चि पक्वान्न । लाभतें सर्वास । बैसतां पंक्तीस । समर्थाच्या ॥१०२॥  
 तैसें अर्थज्ञानें । श्रवणें पठणें । एक चि पावणें । मोक्ष येथ ॥१०३॥  
 जाणोनि हें सार । बोलिलों साचार । गीता हें मंदिर । वैष्णवांचें ॥१०४॥  
 तेविं अठराव्या । अध्यायालागोनि । कळस म्हणोनि । वाखाणिलें ॥१०५॥  
 आतां सतराव्या । अध्यायाशेवटीं । देव जगजेठी । बोलिले जें ॥१०६॥  
 तयाची संगति । कैसी अष्टादशीं । सांगूं दिसे तैसी । उपपत्ति ॥१०७॥  
 गंगे-यमुनेचे । ओघ जरी भिन्न । एक चि त्यांतून । पाणी वाहे ॥१०८॥  
<sup>४</sup> भिन्नाकृति दोन । एका चि शरीरीं । जैशा अर्धनारी-। नटेश्वरीं ॥१०९॥  
 किंवा प्रतिदिन । जरी कला भिन्न । एक चि संपूर्ण । चंद्र जैसा ॥११०॥  
 चारी चरणांचा । तैसा एक श्लोक । श्लोक हि अनेक । एकाध्यारीं ॥१११॥  
 आणि अध्याय हि । भिन्न भिन्न ऐसे । सिद्धान्त तो असे । परी एक ॥११२॥  
 गुंफिलीं अनेक । रत्नें रत्नहारीं । परी जैसी दोरी । एक चि ती ॥११३॥  
 एकावळीमाजीं । जरी नाना मोतीं । परी जैसी कांति । एक चि ती ॥११४॥  
 फुलें फुलसर । मोजिले अनेक । परी <sup>५</sup> द्रुति एक । असे जैसी ॥११५॥  
 तैसे येथें श्लोक । अध्याय अनेक । परी देवें एक । सांगितलें ॥११६॥  
 अठरा अध्याय । सात शतें श्लोक । अभिप्राय एक । दुजें नाहीं ॥११७॥

१ पाठ म्हणणे; पारायण करणें. २ ऐकण्याचें. ३ लक्ष देणें हाच. ४ वेगवेगळ्या आकृति. ५ सुगंध.

तो चि १ अभिप्राय । सन्मुख ठेवून । ग्रंथ-विवरण । मीं हि केलें ॥११८॥  
 भूमिका ही माझी । घेवोनियां ध्यानीं । आतां निरूपणीं । चित्त द्यावें ॥११९॥  
 तरी सतराव्या । अध्यायाशेवटीं । देव जगजेठी । काय बोले ॥१२०॥  
 म्हणे ऐकें पार्था । करावा जो धंदा । ब्रह्मनामश्रद्धा । सांडोनियां ॥१२१॥  
 इह-परलोकीं । तो तो वृथा शीण । कृतार्थ जीवन । नोहे तेणें ॥१२२॥  
 ऐकोनियां ऐसें । देवाचें भाषण । पार्थ आनंदून । मनीं म्हणे ॥१२३॥  
 २ ब्रह्मनामनिष्ठां । देवें वाखाणिलें । कनिष्ठ लेखिलें । कर्मठांसी ॥१२४॥  
 कर्मठ तो अंध । अज्ञानी लाचार । देखेना ईश्वर । सर्वव्यापी ॥१२५॥  
 तरी तया कैसें । कळावें हें वर्म । घ्यावें ब्रह्मनाम । श्रद्धायुक्त ॥१२६॥  
 आणि श्रद्धा ती हि । बोलिलीसे हीन । रज-तमोगुण-। युक्त जरी ॥१२७॥  
 मग जडावी ती । ब्रह्मनामीं कैसी । ३ पारखी सत्त्वासी । जरी होय ॥१२८॥  
 नाड्यावरी जैसें । नाचणें बेताल । किंवा जैसा खेळ । नागिणीशीं ॥१२९॥  
 नातरी शस्त्रासी । देणें आलिंगन । घातासी कारण । होय जैसें ॥१३०॥  
 तैसें कर्मठाचें । कर्म तें कठिण । जन्ममृत्युंतून । सोडवी ना ॥१३१॥  
 तया कर्माजीं । ऐसे दुष्ट धर्म । केलें ब्रह्मनाम । सांडोनि जें ॥१३२॥  
 असो, सुदैवें हें । कर्म यथासांग । घडे तरी चांग । ज्ञान जोडे ॥१३३॥  
 एन्हवीं हें कर्म । घाली नरकांत । ४ द्विधा गति येथ । दिसे ऐसी ॥१३४॥  
 कर्माजीं विघ्न । एवढें दारुण । कर्मठां कोटून । मग मोक्ष ? ॥१३५॥  
 म्हणोनि कर्माचा । फिट्यावया पांग । केला जावो त्याग । संपूर्णत्वे ॥१३६॥  
 स्वीकारिला जावो । सुखें हा संन्यास । दोष औषधास । नुरे जेथें ॥१३७॥  
 नुरे जेथें जन्म-। मरणाची भीति । होय आत्मप्राप्ति । जेणें योगें ॥१३८॥  
 जे का आत्मज्ञाना । बोलाविते मंत्र । होती जे सुक्षेत्र । ५ ज्ञानपीका ॥१३९॥  
 आणि आत्मज्ञाना । घ्यावया ओढून । होती जे साधन । सूत्रतंतु ॥१४०॥  
 ऐसे त्याग आणि । संन्यास हे दोन्ही । सुखें आचरोनि । मिळे मुक्ति ॥१४१॥  
 तरी आतां तें च । पुसावें देवातें । ऐसें मनीं पार्थें । योजोनियां ॥१४२॥

१. हेतु; अर्थ. २ ब्रह्मनामांत रंगलेल्यांना. ३ दूर; परकी. ४ दोन प्रकारची. ५ ज्ञानरूपी पीक घेण्याला.

त्याग संन्यासाचें । व्हावें स्पष्ट ज्ञान । म्हणोनि तो प्रश्न । करी जेव्हां ॥१४३॥  
 तेव्हां तयालागीं । द्यावया उत्तर । देव शार्ङ्गधर । बोलिले जें ॥१४४॥  
 तो चि अठरावा । अध्याय हा जाणा । एक आत्मज्ञाना । दाखविता ॥१४५॥  
 असो ऐसा <sup>१</sup>जन्य-। जनक-संबंध । दाविला विशद । अध्यायांचा ॥१४६॥  
 तरी आतां ऐका । तो चि प्रश्न भला । पार्थे जो पुसिला । श्रीहरीसी ॥१४७॥  
 अहो सतराव्या । अध्यायाअखेर । सांगोनि साचार । ब्रह्मनाम ॥१४८॥  
 देवें संपविलें । आपुलें भाषण । तेणें मनीं खिन्न । धनंजय ॥१४९॥  
 एन्हवीं <sup>२</sup>तत्त्वार्थ । निश्चित तो भला । होता आकळला । तयालागीं ॥१५०॥  
 परी देव आतां । राहतील स्वस्थ । पार्थासी हें तेथ । साहवेना ॥१५१॥  
 तृप्त झालें वत्स । तरी तें धेनूस । दूर जावयास । देई काय ? ॥१५२॥  
 अहो एकनिष्ठ । प्रीतीचा प्रकार । जाणावा साचार । ऐसा चि तो ॥१५३॥  
 कारणावांचोन । प्रियजनासवें । बोलत बैसावें । ऐसें वाटे ॥१५४॥  
 तथा पाहिलें चि । पहावें फिरोन । पुनःपुन्हां मन । इच्छी ऐसें ॥१५५॥  
 प्रियवस्तुभोग । घेतां एकवार । तो चि वारंवार । घ्यावा वाटे ॥१५६॥  
 प्रेमाची ही जाति । देखा ऐसी साच । मूर्ति प्रेमाची च । असे पार्थ ॥१५७॥  
 म्हणोनि तो खिन्न । झालासे पाहोन । अबोलकेपण । श्रीहरीचें ॥१५८॥  
 एन्हवीं आपुलें । रूप दिसे ना तें । परी पाहूं येतें । आरशांत ॥१५९॥  
 तैसें संवादाचें । करोनि निमित्त । भोगावी अव्यक्त । ब्रह्मवस्तु ॥१६०॥  
 ऐशा संवादांत । जरी पडे खंड । तरी ब्रह्मानंद-। भोग थांबे ॥१६१॥  
 आतां सांगा पार्था । साहवेल हें का । <sup>३</sup>लाचावला जो का । स्वानंदासी ॥१६२॥  
 म्हणोनि हा त्याग । संन्यासाचा प्रश्न । मागुता पुसोन । श्रीहरीसी ॥१६३॥  
 तेणेंमिषें गीता-। वस्त्राची ती घडी । पुन्हां तो उघडी । ऐसें केलें ॥१६४॥  
 नोहे अठरावा । अध्याय हा साच । असे हि गीताच । एकाध्यायी ! ॥१६५॥  
 धेनूसी का वेळ । सोडावया पान्हा । बिलगतां तान्हा । स्तनालागीं ॥१६६॥  
 तैसें येथें गीता । संपतां संपतां । देवासी मागुता । पार्थ पुसे ॥१६७॥

१ एकांतून दुसऱ्याची उत्पत्ति. २ परमात्मस्वरूपाचें ज्ञान (सिद्धांत). ३ ज्याला गोडी लागली असा.





म्हणोनि तो देव । प्रेमें संतोषून । पुन्हा निरूपण । आरंभील ॥१६८॥  
गुरु-शिष्य-प्रेम-। संवाद हा भला । सामर्थ्ये आगळा । वाटे मज ॥१६९॥  
असो, पार्थ म्हणे । ऐका जगन्नाथा । विनति ही आतां । एक माझी ॥१७०॥

अर्जुन उवाच-

संन्यासस्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिषूदन ॥१॥

‘संघ’ ? ‘संघात’ हे । शब्द जरी दोन । एक चि त्यांतून । निघे अर्थ ॥१७१॥  
तैसे त्याग आणि । संन्यास हे दोनी । सारिखे च मानीं । हृषीकेशा ॥१७२॥  
देवा त्याग शब्दे । किंवा संन्यासानें । ‘त्याग’ चि मी जाणें । एक येथें ॥१७३॥  
नातरी असेल । जरी ? अर्थभेद । तरी तो विशद । करावा जी ॥१७४॥  
तंव किंचिन्मात्र । असे तेथें भेद । ऐसें श्रीगोविंद । सांगे त्या ॥१७५॥  
पार्था त्याग आणि । संन्यास हे दोन्ही । एक चि मानोनि । राहिलासी ॥१७६॥  
तैसें मी हि देख । मानितों त्रिवार । ‘त्याग’ चि साचार । दोहींतें हि ॥१७७॥  
परी ? किंचिन्मात्र । असे अर्थ भिन्न । तो चि ? उकलून । सांगूं आतां ॥१७८॥  
कर्माचा च त्याग । जो का सर्वथैव । ‘संन्यास’ हें नांव । त्यालागीं ॥१७९॥  
आणि फलाशेतें । सांडोनि जें केलें । त्या नांव दिलें । ‘त्याग’ ऐसें ॥१८०॥  
कोणत्या कर्माची । फलाशा सांडावी । कोणतीं त्यजावीं । ? आमूलाग्र ॥१८१॥  
तें चि तुज सांगूं । आतां विवरून । देई अवधान । धनंजया ॥१८२॥  
रानीं वनीं झाडें । होती आपोआप । तैसें नव्हे रोप । साळीचें तें ॥१८३॥  
उगवतें तृण । न पेरितां जैसें । उगवे का तैसें । भातशेत ? ॥१८४॥  
तेथ यत्नें लागे । करावी पेरणी । भूमि चोखाळोनि । नाना रीती ॥१८५॥  
देह-अवयव । हा तों स्वाभाविक । तैसा नव्हे देख । अलंकार ॥१८६॥  
नदीचा प्रवाह । वाहे आपोआप । परी नोहे ? कूप । यत्नाविण ॥१८७॥  
तैसीं कर्मे जीं का । नित्य-नैमित्तिक । तीं तों स्वाभाविक । देख पार्था ॥१८८॥  
परी काम्य कर्म । कामनेवांचून । न होय निर्माण । कदा काळीं ॥१८९॥

१ संघ; समुदाय. २ अर्थात फरक. ३ अगदीं थोडा. ४ उघड करून. ५ संपूर्णपणें. ६ विहीर; आड.



श्रीभगवानुवाच-

काम्यानां कर्मणां न्यासं संन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥२॥

फलेच्छा प्रबळ । एक हें केवळ । कारण सकळ । काम्य कर्मां ॥१९०॥  
 अश्वमेधादिक । आचरावे याग । बांधावे १ तडाग । २ वापी-कूप ॥१९१॥  
 भूम्यादिक द्यावें । ब्राह्मणा इनाम । किंवा महाग्राम । वसवावे ॥१९२॥  
 करावीं अनेक । व्रतें ३ उद्यापनें । रचावीं ४ उद्यानें । मनोरम ॥१९३॥  
 इष्टापूर्त ऐसें । कर्मातें ह्या नांव । जयाचा उद्भव । कामनेंत ॥१९४॥  
 कर्त्यालागीं जें का । बांधोनियां चांग । लावी फळभोग । भोगावया ॥१९५॥  
 देहाचिया गांवा । आलिया साचार । जैसे अनिवार । जन्ममृत्यु ॥१९६॥  
 नातरी अर्जुना । \* ललाटींचा लेख । पालटेना देख । कांहीं केल्या ॥१९७॥  
 किंवा फिटूं नेणें । काळगोरेपण । टाकिलें धुवोन । जरी यत्नें ॥१९८॥  
 किंवा जैसे ५ ऋण । फेडिल्यावांचोन । ऋणमुक्तपण । प्राप्त नोहे ॥१९९॥  
 तैसें फलाशेनें । केलें कर्म तें तें । लावी भोगायातें । फळभोग ॥२००॥  
 कामनेवांचून । जरी अकस्मात । घडे पार्था येथ । काम्यकर्म ॥२०१॥  
 तरी रणीं बाण । लागतां चुकोन । जैसे मर्मस्थान । छेदीभेदी ॥२०२॥  
 नातरी नेणतां । घातला मुखांत । तरी गोडी देत । गूळ जैसा ॥२०३॥  
 ठेविला आगींत । अजाणतां पाय । म्हणोनिया काय । जळेना तो ? ॥२०४॥  
 तेविं काम्यकर्मे । भोगविती फळ । स्वाभाविक बळ । ऐसें त्यांचें ॥२०५॥  
 म्हणोनियां पार्था । कौतुकें हि येथ । देऊं नये चित्त । मुमुक्षूनीं ॥२०६॥  
 किंबहुना ऐसें । काम्यकर्म जाण । टाकावें ओकून । विष जैसे ॥२०७॥  
 'संन्यास' हें नांव । तथा त्यागालागीं । देती अंतरंगी । सर्वद्रष्टे ॥२०८॥  
 करोनियां घ्यावें । निर्भयत्व प्राप्त । जैसे सर्व ६ वित्त । सांडोनियां ॥२०९॥  
 तैसें काम्यकर्म । सांडोनि सकळ । त्यजावी समूळ । कामना च ॥२१०॥  
 असो चंद्रसूर्या । लागतां ग्रहण । विहित म्हणोन । करावें जें ॥२११॥

१ तळें. २ (लांबट) विहिर. ३ व्रतांची सांगता. ४ बागा. ५ कर्ज. ६ द्रव्य; संपत्ति.

\* परिशिष्ट पहा.

करावें जें कांहीं । क्रियाकर्मान्तर । स्वधर्मानुसार । पर्वकाळीं ॥२१२॥  
 पितरांचे नांवें । करावें तर्पण । भावें स्मृतिदिन । पाळोनियां ॥२१३॥  
 नातरी <sup>१</sup> अतिथि । <sup>२</sup> अभ्यागत कोणी । बैसतां येवोनि । सत्कारावा ॥२१४॥  
 करावें जें लागे । ऐसें श्राद्धादिक । कर्म नैमित्तिक । जाणावें तें ॥२१५॥  
 वर्षाकाळीं जैसें । क्षोभतें गगन । किंवा शोभे वन । वसंतांत ॥२१६॥  
 किंवा प्राप्त होतां । देहासी यौवन । सौंदर्य खुलोन । दिसे जैसें ॥२१७॥  
 किंवा द्रवूं लागे । जैसा सोमकांत । नभीं निशानाथ । उगवतां ॥२१८॥  
 नातरी पद्मिनी । पावते विकास । येतां उदयास । <sup>३</sup> दिन-मणि ॥२१९॥  
 मूळीं असे तें च । विस्तारतें येथ । दुजें नाहीं येत । बाहेरूनि ॥२२०॥  
 तैसें 'नित्य' तें च । प्रसंगानुसार । नियमें विस्तार । पावे जेव्हां ॥२२१॥  
 तेव्हां तयासी च । 'नैमित्तिक' कर्म । ऐसें थोर नाम । प्राप्त होय ॥२२२॥  
 नेत्रामार्जीं जैसी । दृष्टि स्वाभाविक । किंवा पार्यीं देख । गति जैसी ॥२२३॥  
 दीपामार्जीं तेज । चंदनीं सुगंध । पार्था स्वयंसिद्ध । असे जैसा ॥२२४॥  
 तैशापरी नित्य-। कर्म स्वाभाविक । असे येथें देख । सर्वासी च ॥२२५॥  
<sup>४</sup> प्रत्यहीं त्रिकाळ । करावयाजोगें । परी जेणें योगें । नोहे शीण ॥२२६॥  
 नित्यकर्म ऐसें । बोलती जें लोकीं । तें हें अवलोकीं । धनंजया ॥२२७॥  
 ऐशापरी नित्य-। नैमित्तिक दोन्ही । दिलीं दाखवोनि । तुजलागीं ॥२२८॥  
 नित्य-नैमित्तिक-। लागती करावीं । म्हणोनि म्हणावीं । निष्फल तीं ॥२२९॥  
 ऐसें बोले कोणी । तरी तें अज्ञान । सफल तीं जाण । सर्वांगांनीं ॥२३०॥  
 भागोनियां भूक । लाभे समाधान । करितां भोजन । धनंजया ॥२३१॥  
 नातरी अग्नींत । जळोनियां हीण । होतसे सुवर्ण । शुद्ध जैसें ॥२३२॥  
 तैसें चि निःशंक । फळ मिळे देख । नित्य-नैमित्तिक । कर्मांचें हि ॥२३३॥  
 आगळें चि तेज । चढे <sup>५</sup> स्वाधिकारा । झडोनियां सारा । दोष तेणें ॥२३४॥  
 जीवासी सद्गति । लाभे हातोहात । होवोनियां चित्त । सुनिर्मळ ॥२३५॥  
 नित्य-नैमित्तिक । कर्मांठायीं ऐसें । थोर फळ असे । जरी पार्था ॥२३६॥

१ पाहुणा. २ पर्वकाळीं द्रव्येच्छेने आलेला याचक (पाहुणा). ३ सूर्य. ४ दररोज. ५ स्वतःच्या योग्यतेला.



तरी त्यजावें तें । येथें सर्वापरी । नक्षत्रांमाझारीं । 'मूळ' जैसें ॥२३७॥  
लतेसी वसंतीं । फुलें फळें येती । पल्लवित होती । आम्रवृक्ष ॥२३८॥  
परी तो वसंत । सर्व तें सोडोन । निरिच्छ निघोन । जाय जैसा ॥२३९॥  
तैसीं सर्व कर्में । नित्य नैमित्तिक । आचरावीं देख । यथाविधि ॥२४०॥  
परी कर्मफळीं । न जावें गुंतून । ओकारीसमान । त्यजावें तें ॥२४१॥  
ह्या चि फळत्यागा । पार्था ज्ञातेजन । देती <sup>१</sup>अभिधान । 'त्याग' ऐसें ॥२४२॥  
ऐशापरी त्याग-। संन्यास हे दोन्ही । तुज विवरोनि । सांगितले ॥२४३॥  
फळाचा संन्यास । ऐसा घडे जेव्हां । कैचें बाधे तेव्हां । काम्यकर्म ? ॥२४४॥  
निषिद्ध तें गेलें । स्वभावे सांडिलें । शास्त्रें <sup>२</sup>निषेधिलें । म्हणोनियां ॥२४५॥  
शरीर निर्जीव । तोडितां मस्तक । तैसे नित्यादिक । फलत्यागें ॥२४६॥  
धान्यालागीं पीक । येतां वाळे जैसें । गळतां चि तैसें । कर्मजात ॥२४७॥  
मग आपोआप । तथा पुरुषातें । धुंडाळीत येतें । आत्मज्ञान ॥२४८॥  
त्याग-संन्यासाची । जाणोनि ही खूण । होय <sup>३</sup>अनुष्ठान । जरी ह्यांचें ॥२४९॥  
तरी पार्था आत्म-। ज्ञान-सिंहासनीं । जीवासी हे दोन्ही । बैसविती ॥२५०॥  
त्यागाचें हें वर्म । न जाणतां कोणी । कर्म चि टाकोनि । देई सारें ॥२५१॥  
तथाचे हातून । त्याग तो न घडे । बंधनीं तो पडे । अधिक चि ॥२५२॥  
घेतलें औषध । न होतां <sup>४</sup>निदान । तरी परतोन । विष होय ॥२५३॥  
भुकेचिया वेळीं । घेतलें ना अन्न । तरी ती हिरोन । घेई प्राण ॥२५४॥  
म्हणोनियां त्याज्य । नव्हे चि जें येथें । कोणीं केव्हां हि तें । सोडूं नये ॥२५५॥  
आणि होय जें का । त्यजावया योग्य । कदापि तें भोग्य । मानूं नये ॥२५६॥  
त्यागाचें हें वर्म । न जाणतां चांग । केला सर्वत्याग । ओझें होय ॥२५७॥  
निषिद्ध जें येथें । तें तें <sup>५</sup>नाचरती । विरक्त जे होती । स्वभावे चि ॥२५८॥

त्याज्यं दोषवदित्येके कर्म प्राहुर्मनीषिणः ।

यज्ञदानतपःकर्म न त्याज्यमिति चापरे ॥३॥

सोडवेना कोणां । फलाशा म्हणोन । कर्मासी दूषण । लाविती ते ॥२५९॥

१ नांव. २ करूं नये म्हणून सांगितलें. ३ पाळणूक. ४ रोगाची परीक्षा. ५ करीत नाहीत.



जैसा कोणी नग्न । असोनि आपण । <sup>१</sup> भांडकें म्हणोन । जगा निंदी ॥२६०॥  
नातरी जिव्हेच्या । आधीन जो रोगी । ठेवी अन्नालागीं । नांवे जैसीं ॥२६१॥  
किंवा कुष्ठरोगी । कोपे माशियांस । रुसे ना देहास । आपुलिया ॥२६२॥  
तैसी सोडवेना । फलाशा जयांस । कर्म चि तयांस । <sup>२</sup> हीण वाटे ॥२६३॥  
म्हणोनि आघवे । कर्म चि सोडावे । निर्णय स्वभावे । ऐसा त्यांचा ॥२६४॥  
बोलती कित्येक । यज्ञदानादिक । कर्मे आवश्यक । करावीं च ॥२६५॥  
पाहूं जातां चित्त- । शुद्धीचें साधन । जर्गी ह्यावांचोन । दुजे नाहीं ॥२६६॥  
आपुली सत्वर । चित्तशुद्धि व्हावी । ऐसी चाड जीवीं । वसे जरी ॥२६७॥  
तरी चित्त-शुद्धि । कराया समर्थ । कर्म जें, <sup>३</sup> किमर्थ । त्यजावे तें ॥२६८॥  
सुवर्णाचा कस । वाढावा ही आस । तरी कां आगीस । कंटाळावे ? ॥२६९॥  
\* रजःकर्णीं जैसा । घांसावा दर्पण । दिसावे म्हणोन । निज-रूप ॥२७०॥  
नातरी निर्मळ । निज-वस्त्रें व्हावीं । ऐसी इच्छा जीवीं । होय जरी ॥२७१॥  
तरी मानूं नये । <sup>४</sup> सौंदणी मलिन । त्यांत चि धुवोन । काढावीं तीं ॥२७२॥  
तैसा करूं नये । कर्माचा <sup>५</sup> अवेहे । जरी क्लेशकर । वाटलीं तीं ॥२७३॥  
रांधायाचे श्रम । घेतल्यावांचोन । रुचिर पक्वान्न । लाभे काय ? ॥२७४॥  
म्हणोनियां कर्मे । करावीं ऐसा च । निर्णय हा साच । कित्येकांचा ॥२७५॥  
ऐसा त्यागाचिया । संबंधीं गोंधळ । परस्परं मेळ । पडे चि ना ॥२७६॥  
तरी विसंवाद । सर्व तो फिटावा ॥ 'त्याग' आकळावा । यथार्थत्वे ॥२७७॥  
ऐसें सप्रमाण । करूं निरूपण । देई अवधान । धनंजया ॥२७८॥  
तरी त्याग येथें । जाणावा त्रिविध । दाखवूं विशद । विभागोनि ॥२७९॥

निश्चयं शृणु मे तत्र त्यागे भरतसत्तम ।

त्यागो हि पुरुषव्याघ्र त्रिविधः संप्रकीर्तितः ॥४॥

दाखविले स्पष्ट । तीन हि प्रकार । तरी जाण सार । एवढें चि ॥२८०॥  
मज सर्वज्ञाच्या । बुद्धीसी साचार । होय जें गोचर । <sup>६</sup> यथार्थत्वे ॥२८१॥  
त्यागाचें तें तत्त्व । आधीं निवेदीन । बरवें श्रवण । करीं पार्था ॥२८२॥

\* परिशिष्ट पहा. १ भांडखोर. २ कमी प्रतीचें. ३ कां म्हणून ? ४ परटाचें कपडे धुण्याचें भांडे.

५ त्याग. ६ अचूक.



जया मुमुक्षूतें । वाटे मुक्त व्हावें । तयें आचरावें । हें चि एक ॥२८३॥

यज्ञदानतपःकर्म न त्याज्यं कार्यमेव तत् ।

यज्ञो दानं तपश्चैव पावनानि मनीषिणाम् ॥५॥

जोंवरी न होय । इष्टस्थळ-भेट । सोडूं नये वाट । १ पांथिकानें ॥२८४॥  
तैसीं मुमुक्षूनें । यज्ञदानादिक । कर्में आवश्यक । सोडावीं ना ॥२८५॥  
हारपली वस्तु । देखिली जों नाहीं । शोधणें केव्हां हि । सोडूं नये ॥२८६॥  
लोटूं नये जैसें । जेवणाचें ताट । भरलें ना पोट । जोंवरी तें ॥२८७॥  
जोंवरी तीराचा । गांठिला ना ठाव । त्यजूं नये नाव । तोंवरी ती ॥२८८॥  
जोंवरी ना केळीं । लागलीं रसाळ । तोंवरी ती केळ । तोडूं नये ॥२८९॥  
ठेविला अंधारीं । सांपडे ना ठेवा । फुंकूं नये दिवा । तोंवरी तो ॥२९०॥  
तैसें निःसंदेह । आत्मज्ञान भलें । जोंवरी ना आलें । प्रत्ययासी ॥२९१॥  
तोंवरी यज्ञादि । कर्माठारीं जाण । पार्था उदासीन । राहूं नये ॥२९२॥  
वरी २ स्वाधिकारा-। नुरूप तीं येथ । आचरावीं चित्त । देवोनियां ॥२९३॥  
बैसावें हा हेत । धरोनि मनांत । चालावें वेगांत । जैशा रीती ॥२९४॥  
तैसीं यज्ञादिक । कर्में चि तीं होती । कारण किरीटी । नैष्कर्म्यासी ॥२९५॥  
जों जों करावें तें । औषधीसेवन । रोगनिवारण । तों तों होय ॥२९६॥  
कर्में यज्ञादिक । जों जों तैशा रीती । ३ अनुष्ठिलीं जाती । यथायोग्य ॥२९७॥  
तों तों झडोनियां । रज-तमोगुण । होऊं लागे मन । सुनिर्मळ ॥२९८॥  
नातरी \* खाराचीं । जों जों द्यावीं पुटें । तों तों शुद्ध होतें । सोनें जैसें ॥२९९॥  
तैसीं धनंजया । यज्ञतपोदानें । एकनिष्ठपणें । आचरितां ॥३००॥  
तेणें रज-तम । झडोनि सकळ । होय सुनिर्मळ । ४ अंतर्याम ॥३०१॥  
म्हणोनि तयांसी । तीर्थें च हीं होती । करूं जे इच्छिती । अंतःशुद्धि ॥३०२॥  
तीर्थें बाह्य मळ । धुवोनियां जाय । कर्में शुद्ध होय । ४ अंतरंग ॥३०३॥  
ऐशापरी जाण । यज्ञतपोदान । अर्जुना, पावन । तीर्थें च हीं ॥३०४॥  
५ तृषार्तालागोन । ६ निर्जल प्रदेशीं । व्हावी वृष्टि जैसी । अमृताची ॥३०५॥

\* परिशिष्ट पहा. १ प्रवाशानें. २ आपल्या योग्यतेप्रमाणें. ३ आचरिलीं. ४ अंतःकरण.

५ तहानलेल्याला. ६ वाळवंटांत.

किंवा दैवें व्हावी । १ गभस्तीची वस्ति । अंधाचिया दृष्टि-। मार्जी जैसी ॥३०६॥  
 बुडत्यासी जैसें । नदीनें तारावें । भूमीनें झेलावें । पडत्यासी ॥३०७॥  
 किंवा मरत्याचें । टाळोनि मरण । द्यावें जीवदान । मृत्यूनें च ॥३०८॥  
 किंवा विष तें हि । होतसे जीवन । देतां \* रसायन-। रूपें जैसें ॥३०९॥  
 कर्म च तीं तैसीं । मुमुक्षूंलागोन । कर्मबंधांतून । सोडविती ॥३१०॥  
 सोडविती कर्म । होती जीं बंधक । जरी युक्ति एक । हाता येई ॥३११॥  
 कर्म चि गा कैसा । कर्म-बंध तुटे । २ वर्म तें गोमटें । सांगूं आतां ॥३१२॥

एतान्यपि तु कर्माणि सङ्गं त्यक्त्वा फलानि च ।

कर्तव्यानीति मे पार्थ निश्चितं मतमुत्तमम् ॥६॥

३ यथाविधि होय । यज्ञादिक सर्व । परी नाहीं गर्व । कर्तृत्वाचा ॥३१३॥  
 घेवोनियां मोल । तीर्थयात्रे जाय । मिरवी तो काय । ४ आत्मप्रौढी ? ॥३१४॥  
 समर्थाची मुद्रा । घेवोनियां हातीं । झोंबे रायाप्रति । एकटा जो ॥३१५॥  
 विजेता मी ऐसें । सांगे ना तो जनीं । धरोनियां मनीं । अभिमान ॥३१६॥  
 समर्थाची कांस । धरोनि साचार । जाय महापूर । तरोनि जो ॥३१७॥  
 तयाचिया चित्तीं । पोहणारा तो मी । ऐसी नुरे ५ ऊर्मि । अहंतेची ॥३१८॥  
 देई ६ पुरोहित । जरी विप्रां दान । दाता मी म्हणोन । मिरवी ना ॥३१९॥  
 तैसा सांडोनियां । कर्तृत्वाभिमान । व्हावीं कर्म जाण । यथाप्राप्त ॥३२०॥  
 आणि केल्या कर्मा । होय फलप्राप्ति । नसावी आसक्ति । तयाठारीं ॥३२१॥  
 पार्था आरंभीं च । फलाशा सांडोन । यज्ञ तप दान । आचरावीं ॥३२२॥  
 लाभतील फळें । म्हणोनि का कोणी । शिंपीतसे पाणी । पिंपळासी ? ॥३२३॥  
 किंवा दाई जैसी । न ठेवितां आस । पोषिते मुलांस । आणिकांच्या ॥३२४॥  
 तैसीं कर्म जाण । यज्ञतपोदान । करावीं सांडोन । फलासक्ति ॥३२५॥  
 गुराखी तो जैसा । राखितो गाईस । न ठेवितां आस । दुभत्याची ॥३२६॥  
 काय सांगूं फार । तैसी अनासक्ति । असूं द्यावी चित्तीं । कर्म फळीं ॥३२७॥  
 जाणोनि हें वर्म । घडे जेव्हां कर्म । भेटे आत्माराम । तेव्हां चि तो ॥३२८॥

१ सूर्याची. २ चांगली युक्ति. ३ शास्त्रनियमाप्रमाणें. ४ अभिमान; गर्व. ५ लाट. ६ उपाध्याय.

म्हणोनि फळाचा । संबंध सोडोन । तेविं अभिमान । कर्तृत्वाचा ॥३२९॥  
 आचरावीं कर्मे । जाण कपिध्वजा । संदेश हा माझा । सुनिश्चये ॥३३०॥  
 प्रपंचाच्या बंधें । पावोनियां शीण । सुटावें म्हणोन । तळमळे ॥३३१॥  
 १ तेणें नये माझे । अव्हेरूं हे बोल । म्हणे श्रीगोपाळ । पार्थालागीं ॥३३२॥

नियतस्य तु संन्यासः कर्मणो नोपपद्यते ।

मोहान्तस्य परित्यागस्तामसः परिकीर्तितः ॥७॥

दिसे ना अंधारीं । म्हणोनियां २ नेटें । खुपसावीं बोटें । डोळ्यांमाजीं ॥३३३॥  
 तैसीं कर्मे होती । बंधकें म्हणोन । सारीं च सांडोन । देई द्वेषें ॥३३४॥  
 ३ अर्धशिशीलागीं । जैसें कंटाळोन । टाकावें तोडोन । मस्तक चि ॥३३५॥  
 तैसा तयाचा तो । कर्मत्याग जाण । असे परिपूर्ण । तमोगुणें ॥३३६॥  
 चालवेना वाट । म्हणोनियां काय । टाकावे ते पाय । तोडोनियां ? ॥३३७॥  
 पुढें आलें अन्न । ऊन तें म्हणोन । ४ भुकेला लोटोन । देई जैसा ॥३३८॥  
 तैसें भ्रमें नेणे । सुटावें आपण । कर्मबंधांतून । कैशा रीती ॥३३९॥  
 म्हणोनियां पार्था । तामस तो जन । कर्मे चि सोडोन । देई सारीं ॥३४०॥  
 ऐशापरी कर्मे । स्वभावें जीं प्राप्त । अविचारें येथ । सांडितां तीं ॥३४१॥  
 तया कर्म-त्यागा । तामस हें नांव । पाहूं नको गांव । तयाचा तूं ॥३४२॥

दुःखमित्येव यत्कर्म कायक्लेशभयात्त्यजेत् ।

स कृत्वा राजसं त्यागं नैव त्यागफलं लभेत् ॥८॥

कर्तव्य आपुलें । कळे जया भलें । वांट्यासी जें आलें । स्वाधिकारें ॥३४३॥  
 परी आचराया । वाटे तें कठीण । म्हणोनि सोडोन । देई जो का ॥३४४॥  
 तयाचा तो त्याग । राजस तूं जाण । केला जो भिवोन । ५ कायक्लेशा ॥३४५॥  
 शिदोरी ती जैसी । खाऊं जातां गोड । परी वाटे जड । वाहूं जातां ॥३४६॥  
 किंवा जैसा निंब । जिव्हे कडवट । प्रारंभीं तुरट । हिरडा तो ॥३४७॥  
 तैसें चालूं जातां । स्व-कर्माच्या वाटे । प्रारंभीं तें वाटे । कष्टदायी ॥३४८॥  
 मारकुटी गाय । कांटेरी शेवंती । तैसीं स्वकर्मे तीं । तयालागीं ॥३४९॥

१ त्यानें. २ जोरानें. ३ ज्यांत अर्धे डोकें दुखतें अशी डोकेदुखी. ४ भुकेलेला. ५ शारीरिक कष्टांना.



भोजनाचें सुख । पुढें वाटे गोड । परी अवघड । रांधूं जातां ॥३५०॥  
 तैसे प्रारंभींचे । पाहोनि ते श्रम । जयातें स्वकर्म । नको वाटे ॥३५१॥  
 बैसतां चटका । जैसी वस्तु ऊन । द्यावी हातांतून । टाकोनि ती ॥३५२॥  
 आरंभिलें कर्म । तैसें यथाविधि । मध्यें च तें सांडी । शीण होतां ॥३५३॥  
 म्हणे देहाऐसी । वस्तु बहुमोल । लाधली केवळ । पूर्वपुण्यें ॥३५४॥  
 तरी पाप्याऐसीं । कर्म आचरोन । कां गा द्यावा शीण । तथा देहा ॥३५५॥  
 हातींचे कां भोग । दवडावे वायां । कष्टवोनि काया । उद्यांसाठीं ॥३५६॥  
 कायाक्लेशभयें । सोडणें जें कर्म । राजस हें नाम । त्यागासी त्या ॥३५७॥  
 जैसें अग्नीमाजीं । दूध उतूं जाय । होमिलें तें काय । म्हणूं येतें ? ॥३५८॥  
 तैसा कर्मत्याग । येथें हि केवळ । परी त्याग-फळ । लाभे ना तें ॥३५९॥  
 म्हणावें का तेणें । घेतली समाधि । बुडाला <sup>१</sup> उदधि-। माजीं जो का ? ॥३६०॥  
 तथासी निभ्रांत । झाला अपघात । बोलणें उचित । हें चि जैसें ॥३६१॥  
 तैसे देहा कष्ट । होतील म्हणोनि । <sup>२</sup> कर्मावरी <sup>३</sup> पाणी । <sup>२</sup> सोडी जो का ॥३६२॥  
 तथासी लाभेल । त्यागाचें तें फळ । ऐसें न घडेल । कल्पान्तीं हि ॥३६३॥  
 आकाशीं आदित्य । पावतां उदय । जैसा लोप होय । नक्षत्रांचा ॥३६४॥  
 आत्मज्ञानोदयें । तैसें चि तत्काळ । हारपे समूळ । कर्म जेव्हां ॥३६५॥  
 तेव्हां कर्मत्यागें । तेणें मोक्ष-प्राप्ति । होय जी किरीटी । अनायासें ॥३६६॥  
 मोक्षाचें तें फळ । अज्ञानासी नाहीं । 'राजस' तो पाहीं । त्याग त्याचा ॥३६७॥  
 तरी मोक्ष-फळ । मिळे कोण्या त्यागें । सांगेन प्रसंगें । ऐक आतां ॥३६८॥

कार्यमित्येव यत्कर्म नियतं क्रियतेऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥१॥

स्वभावे जें झालें । स्वाधिकारें प्राप्त । आचरे तें येथ । यथाविधि ॥३६९॥  
 परी कर्तृत्वाचा । <sup>३</sup> नेघे अभिमान । न गुंतवी मन । फलाशेंत ॥३७०॥  
 मातेचिया ठायीं । <sup>४</sup> अवज्ञा <sup>५</sup> कामना । केलिया पतना । हेतु होती ॥३७१॥  
 म्हणोनि हीं दोन्ही । सर्वथा सांडोन । माता चि म्हणोन । भजावी ती ॥३७२॥

१ समुद्रांत. २ कर्म टाकतो. ३ धरीत नाहीं. ४ अनादर. ५ (वैषयिक) वासना बाळगणें.

मुखीं अपवित्र । म्हणोनियां गाय । त्यजावी कीं काय । सर्वथैव ? ॥३७३॥  
 १ कोय आणि साल । नाहीत रसाळ । म्हणोनियां फळ । त्यजावें का ? ॥३७४॥  
 कर्तृत्वाचा मद । आणि फलास्वाद । ह्यासी कर्म-बंध । ऐसें नांव ॥३७५॥  
 जन्मदाता जैसा । २ नातळे लेकीस । तैसें फलाशेस । सांडोनियां ॥३७६॥  
 निज कर्तेपण । ठेवोनि परतें । सुखें स्व-कर्मातें । आचरे तो ॥३७७॥  
 सात्त्विक हा त्याग । विख्याति ऐसीच । जगामार्जीं साच । असे ह्याची ॥३७८॥  
 ह्या चि ३ त्याग-तरु- । श्रेष्ठासी साचार । लागे पार्था थोर । मोक्ष-फळ ॥३७९॥  
 वृक्षाचा निर्वंश । होतसे सहज । टाकितां च बीज । जाळोनियां ॥३८०॥  
 तैसा फल-त्यागें । तेणें कर्म-त्याग । साधियेला चांग । धनंजया ॥३८१॥  
 जाय गंज आणि । काळिमा हि तैसा । लोहाचा परिसा । स्पर्श होतां ॥३८२॥  
 तैसीं रज-तमें । नष्ट होती देख । त्याग हा सात्त्विक । घडे जेव्हां ॥३८३॥  
 घडे जेव्हां शुद्ध । सात्त्विक हा त्याग । उघडते चांग । ज्ञान-दृष्टि ॥३८४॥  
 सांजवेळे जाय । ४ मृगांबु लयास । तैसा विश्वाभास । आत्म-ज्ञानें ॥३८५॥  
 असोनि विशाल । एवढें आकाश । पडे ना दृष्टीस । कोणीकडे ॥३८६॥  
 तैसें तयाचिया । मन बुद्धि पुढां । असोनि एवढा । विश्वाभास ॥३८७॥  
 आत्मरूपाविण । साच दुजें कांहीं । अर्जुना कोठें हि । देखे ना तो ॥३८८॥

न द्वेष्यकुशलं कर्म कुशले नानुषज्जते ।

त्यागी सत्त्वसमाविष्टो मेधावी छिन्नसंशयः ॥१०॥

प्रारब्धाच्या बळें । पार्था इष्टानिष्ट । कर्म होय प्राप्त । जेथें जें जें ॥३८९॥  
 तें तें ब्रह्मरूप । मानोनि चोखाळी । मेघ अंतराळीं । विरे जैसा ॥३९०॥  
 म्हणोनि उठेना । हर्ष किंवा खेद । होतां आत्मबोध । अंतर्यामीं ॥३९१॥  
 हें तों शुभ कर्म । म्हणोनि करावें । आणि अब्हेरावें । अशुभातें ॥३९२॥  
 ऐसें शुभाशुभ । नेणे चि तो कांहीं । स्वप्न जैसें नाहीं । जागृतासी ॥३९३॥  
 म्हणोनि सर्वथा । कर्म आणि कर्ता । ऐसी द्वैत-वार्ता । नुरे जेथें ॥३९४॥  
 सात्त्विक तो त्याग । जाण पंडुसुता । ह्यापरी सांडितां । कर्मजात ॥३९५॥

१ बांठी. २ (वैषयिक इच्छेनें) स्पर्श करित नाहीं. ३ श्रेष्ठ अशा त्यागरूपी झाडाला. ४ मृगजळ.

नेणोनि हें वर्म । टाकिलें जें जाय । बंधक तें होय । अधिक चि ॥३९६॥

न हि देहभृता शक्यं त्यक्तुं कर्माण्यशेषतः ।

यस्तु कर्मफलत्यागी स त्यागीत्यभिधीयते ॥११॥

लाहोनियां देह । प्राप्त कर्मी खंती । जे का बाळगिती । अज्ञानी ते ॥३९७॥  
 सांग पार्था, काय । करील तो घट । घेवोनिया <sup>१</sup> वीट । मृत्तिकेचा ? ॥३९८॥  
 वस्त्रातें घडेल । कैसा तंतु-त्याग । कंटाळेल आग । उष्णतेसी ? ॥३९९॥  
 प्रकाशाचा द्वेष । करील का दीप । सांडील का <sup>२</sup> आप । ओलेपण ? ॥४००॥  
 हिंग सुगंधत्व । आणील कोठोन । आपुल्या त्रासोन । दुर्गधीसी ? ॥४०१॥  
 तैसा पार्था, येथें । लाहोनियां देह । कां गा <sup>३</sup> दुराग्रह । कर्म-त्यागीं ? ॥४०२॥  
 पुसोनि टाकितां । येईल तो टिळा । आपुल्या कपाळा । लाविला जो ॥४०३॥  
 परी तें कपाळ । कैसें सांडवेल । सांडावें म्हणेल । जरी कोणी ॥४०४॥  
 तैसें विहित जें । स्वीकारिलें येथें । तें तों टाकूं येतें । टाकूं जातां ॥४०५॥  
 परी देहरूपें । कर्म चि तें मूर्त । कैसें कोणा येथ । सांडवेल ? ॥४०६॥  
 श्वासोच्छ्वासाचिया । रूपें स्वाभाविक । निद्रेंत हि देख । होय जें का ॥४०७॥  
 न करितां कांहीं । चाले अखंडित । थांबे ना निवांत । राहतां हि ॥४०८॥  
 ऐशापरी जाण । कर्म चि संपूर्ण । झालें अवतीर्ण । देहरूपें ॥४०९॥  
 जावो राहो देह । परी थांबे ना तें । अखंड <sup>४</sup> भोंवतें । कर्मचक्र ॥४१०॥  
 म्हणोनि निष्काम । कर्म तें होतां च । पार्था होय साच । कर्म-त्याग ॥४११॥  
 त्यजावया कर्म । ऐशापरी होय । एक चि उपाय । जगामार्जीं ॥४१२॥  
 होतां कर्म-फळ । ईश्वरीं अर्पण । लाभे आत्मज्ञान । कृपें त्याच्या ॥४१३॥  
 मग जैसा <sup>५</sup> रज्जु । येतां <sup>६</sup> प्रत्ययास । सर्पाचा आभास । लोप पावे ॥४१४॥  
 तैसा आत्म-बोधें । अविद्येसहित । होतसे निभ्रांत । कर्म-नाश ॥४१५॥  
 त्यजावें तें ऐसें । कर्मजात जेव्हां । साच घडे तेव्हां । कर्म-त्याग ॥४१६॥  
 करोनियां कर्म । कर्मफलत्यागी । त्यासी च 'त्यागी' । ऐसें म्हणों ॥४१७॥  
 इतर तो त्याग । तैसा चि गणावा । म्हणावें विसांवा । <sup>७</sup> मूच्छनेसी ॥४१८॥

१ तिटकारा; कंटाळा. २ पाणी. ३ चुकीचा हट्ट. ४ फिरत असतें. ५ दोर. ६ अनुभवाला. ७ बेशुद्धीला.



दुज्या कर्मीं घेऊं । पाहे तो विश्रांति । पावतां चि <sup>१</sup> खंती । एका कर्मीं ॥४१९॥  
दंडुक्याचा मार । ठोशांवरी न्यावा । तैसा चि जाणावा । प्रकार हा ! ॥४२०॥  
केली फळत्यागें । कर्माची <sup>२</sup> निष्कृति । जाण त्रिजगतीं । त्यागी तो च ॥४२१॥

अनिष्टमिष्टं मिश्रं च त्रिविधं कर्मणः फलम् ।

भवत्यत्यागिनां प्रेत्य न तु संन्यासिनां क्वचित् ॥१२॥

परी सांडिती ना । फलाशा जे कोणी । सर्वथा गुंतोनि । मायापाशीं ॥४२२॥  
पार्था ते त्रिविध । कर्मफळालागीं । भोगावया जगीं । पात्र होती ॥४२३॥  
पिता <sup>३</sup> आत्मजेचें । करोनियां दान । 'न मम' म्हणोन । मुक्त होई ॥४२४॥  
परी तो जामात । तिज स्वीकारोन । <sup>४</sup> ममत्वे गुंतोन । जाय जैसा ॥४२५॥  
किंवा सुखें वाणी । चालवी संसार । करोनि व्यापार । विषाचा हि ॥४२६॥  
परी तें जे घेती । वेंचोनियां धन । घालविती प्राण । आपुले ते ॥४२७॥  
तैसा करी कर्म । फलाशा सांडोन । सुटे बंधांतून । अकर्ता तो ॥४२८॥  
परी करी कर्म । ठेवोनि आसक्ति । बंधक तीं होती । तयालागीं ॥४२९॥  
वाटेवरी जें का । पक्व आम्रफळ । मिळे तें केवळ । घेई त्यासी ॥४३०॥  
तैसें कर्मफळ । घ्यावया जो पाहे । तयासी तें राहे । चिकटोनि ॥४३१॥  
त्रिविध हें जग । अर्जुना सकळ । कर्माचें चि फळ । म्हणोनियां ॥४३२॥  
फलाशा सांडोन । करी येथें कर्म । तया जगद्भ्रम । उरें केंचा ? ॥४३३॥  
पाहें पार्था, देव । मनुष्य स्थावर । तया जगडंबर । ऐसें नांव ॥४३४॥  
कर्मफळाचे च । प्रकार हे तिन्ही । सांगतो जाणोनि । घेई आतां ॥४३५॥  
त्रिधा कर्म-फळ । एक तें अनिष्ट । एक <sup>५</sup> इष्टानिष्ट । इष्ट एक ॥४३६॥  
वागती जे स्वैर । होवोनि मदांध । कुकर्म निषिद्ध । आचरती ॥४३७॥  
तयांलागीं देह । लाभतो निकृष्ट । होती कृमि कीट । मृत्तिका ते ॥४३८॥  
ह्यापरी अनिष्ट । कर्मफळ जाण । इष्टाचें लक्षण । ऐक आतां ॥४३९॥  
जे कां स्वधर्मातें । देवोनियां मान । आपुला पाहोन । अधिकार ॥४४०॥  
मानोनि प्रमाण । वेद-शास्त्राज्ञेतें । पुण्यकर्म येथें । आचरती ॥४४१॥

१ किळस; कंटाळा. २ नाहीसें करणें. ३ कन्येचें. ४ माझी (पत्नी) ह्या भावनेनें. ५ बरेंवाईट.



तयां इंद्रादिक । देवतांचे देह । स्वर्गीं निःसंदेह । प्राप्त होती ॥४४२॥  
इष्टकर्म-फळ । ऐसी ह्याचि <sup>१</sup> ख्याति । मिश्र तें किरीटी । ऐक आतां ॥४४३॥  
गोड-आंबटाचें । होतां चि मिश्रण । रुचि दोहोंहून । आगळी चि ॥४४४॥  
\* 'रेचक' चि जैसा । होतसे कारण । योगमार्गीं जाण । 'कुंभका'सी ॥४४५॥  
तैसें सत्यासत्य । मिसळतां येथें । रूप तें पालटे । असत्याचें ॥४४६॥  
मग शुभाशुभ । सम प्रमाणांत । मिळोनियां होत । कर्म जेव्हां ॥४४७॥  
तेव्हां मनुष्यत्व । प्राप्त होय साच । कर्मफळ हें च । इष्टानिष्ट ॥४४८॥  
पाहें धनंजया । ऐशा तीन भागीं । कर्मफळ जगीं । मांडलेंसे ॥४४९॥  
फलभोगाशेंत । गुंतोनि जो राहे । त्या सोडी ना हें । कर्म-फळ ॥४५०॥  
खातां गोड वाटे । होईतों अजीर्ण । ओढवे मरण । परी तेणें ॥४५१॥  
सावचोराचें तों । <sup>२</sup> मैत्र वाटे भलें । नाहीं जों पातलें । आडरान ॥४५२॥  
जैसी तोंवरी च । <sup>३</sup> वारांगना चांग । जोंवरी ना अंग-। स्पर्श झाला ॥४५३॥  
तैसें कर्तृत्वाचें । घेती मोठेपण । कर्म आचरोन । अहंभावे ॥४५४॥  
परी एकाएकीं । देहान्तीं आघवीं । लागती भोगावीं । कर्मफळें ॥४५५॥  
घेतलें जें ऋण । फेडणें तें प्राप्त । भेटतां समर्थ । सावकार ॥४५६॥  
तैसे तयांलागीं । कर्म-फळ-भोग । भोगणें च मग । प्राप्त होय ॥४५७॥  
रुजोनियां दाणा । वाढती कणिसें । कणिसासी जैसे । दाणे येती ॥४५८॥  
किंवा चालूं जातां । एकापुढें एक । परंपरा देख । पाउलांची ॥४५९॥  
तैसें फळभोगीं । कर्म-फळ एक । <sup>४</sup> प्रसवे आणिक । कर्मफळा ॥४६०॥  
नदीतटीं <sup>५</sup> नाव । घाली <sup>६</sup> येरझारा । भोग-परंपरा । तैसी चाले ॥४६१॥  
साध्य-साधनाच्या । प्रकारें साचार । भोगाचा विस्तार । वाढे ऐसा ॥४६२॥  
म्हणोनि सुटे ना । ज्यांची फलासक्ति । गुंतोनियां जाती । संसारीं ते ॥४६३॥  
परी जाईचिया । फुलांचा विकास । कोमेजावयास । हेतु जैसा ॥४६४॥  
तैसें त्यागियांचें । कर्म-आचरण । होतसे कारण । नैष्कर्म्यासी ॥४६५॥  
बीज चि खावोन । टाकितां साचार । शेतीचा <sup>७</sup> व्यापार । <sup>८</sup> खुंटे जैसा ॥४६६॥

\* परिशिष्ट पहा. १ प्रसिद्धि. २ मैत्री; दोस्ती. ३ वेश्या. ४ जन्म देतें. ५ होडी. ६ आवृत्ती.  
७ उद्योग. ८ थांबतो.



तैसा कर्मबंध । टाकिला तोडोन । तयांनीं संपूर्ण । फलत्यागें ॥४६७॥  
तेणें <sup>१</sup> अंतःशुद्धि । लाभतां सत्वर । सद्गुरु <sup>२</sup> दातार । कृपा करी ॥४६८॥  
सद्गुरु-प्रसादें । होतां आत्मज्ञान । जाय मावळोन । द्वैतभाव ॥४६९॥  
मग जगद्भास-। निमित्तें केवळ । स्फुरे कर्म-फळ । त्रिविध जें ॥४७०॥  
तयाचा विनाश । होतां, भोग्यभोक्ता । ऐसी नुरे वार्ता । स्वभावे चि ॥४७१॥  
ज्ञानप्रधान हा । घडतां संन्यास । लोपतो <sup>३</sup> अशेष । फळभोग ॥४७२॥  
फलत्यागें ऐसी । आत्मरूपीं दृष्टि । जडोनि किरीटी । राहे जेव्हां ॥४७३॥  
तेव्हां दिसे कोठें । स्वरूपावेगळें । भिन्नत्वे उरलें । कर्मजात ? ॥४७४॥  
चित्रांची केवळ । जैसी माती होय । पडोनियां जाय । भिंत जेव्हां ॥४७५॥  
नातरी प्रभातीं । नष्ट होतां <sup>४</sup> निशा । अंधार तो जैसा । नुरे कोठें ॥४७६॥  
रूप नाहीं तेथें । सावली कोठोन । <sup>५</sup> दर्पणावांचोन । प्रतिबिंब ? ॥४७७॥  
किंवा नुरे जैसें । स्वप्नाचें अस्तित्व । निद्रेसी च ठाव । नाहीं जेथें ॥४७८॥  
नाहीं जेथें स्वप्न । मग पाहे कोण । खरेखोटेपण । तयाचें गा ॥४७९॥  
तैशापरी पार्था । संन्यासें ह्या साच । मूळ अविद्या च । लोपे जेथें ॥४८०॥  
तेथें कोणीं कर्म । मांडावें सांडावें । कार्य जें स्वभावे । अविद्येचें ॥४८१॥  
म्हणोनि ह्या ज्ञान-। प्रधान संन्यासीं । करावी ती कैसी । कर्म-वार्ता ! ॥४८२॥  
परी अविद्या ती । धनंजया पाहीं । आपुलिया देहीं । राहे जेव्हां ॥४८३॥  
कर्तृत्वाभिमान । धरोनियां जीव । शुभाशुभीं धांव । घेई जेव्हां ॥४८४॥  
आणि भेदाचिया । राजसिंहासनीं । बैसते खिळोनि । दृष्टि जेव्हां ॥४८५॥  
तेव्हां हि आत्म्याचा । कर्माशीं तो साच । संबंध नाहीं च । लेशमात्र ॥४८६॥  
पूर्व-पश्चिमेसी । जैसी वेगळीक । आभाळा आणिक । नभालागीं ॥४८७॥  
नातरी <sup>६</sup> मार्तंडा । आणि मृगजळा । पवना-भूतळा । वेगळीक ॥४८८॥  
पांघरोनि बैसे । नदीचें उदक । परी तो खडक । वेगळा चि ॥४८९॥  
उदकासन्निध । राहिली शेवाळी । म्हणोनि का झाली । उदक ती ? ॥४९०॥  
दीपाचिया संगें । काजळी जी वसे । तिज दीप ऐसें । म्हणों ये का ? ॥४९१॥

१ चित्ताचा निर्मळपणा. २ उदार. ३ सगळा; संपूर्णपणे. ४ रात्र. ५ आरशाशिवाय. ६ सूर्याला.

जाहला <sup>१</sup> कलंक । जरी चंद्राठायीं । चंद्राशीं तो नाहीं । एकरूप ॥४९२॥  
 नातरी अर्जुना । दृष्टीहून डोळा । सर्वथा वेगळा । असे जैसा ॥४९३॥  
 एक होती काय । ओघ आणि पाणी । किंवा वाट आणि । वाटसरू ? ॥४९४॥  
 आरसा आणिक । पाहणारा त्यांत । सर्वथा दोघांत । भेद जैसा ॥४९५॥  
 तैसें आत्म्याहून । सर्वथैव भिन्न । कर्म असे जाण । सुनिश्चये ॥४९६॥  
 परी अज्ञानें तें । धनंजया, कैसें । आत्म्याठायीं भासे । ऐक सांगूं ॥४९७॥  
 फुलोनि पद्मिनी । सांगते जगासी । आला उदयासी । सूर्य ऐसें ॥४९८॥  
 भ्रमराकडोन । भोगवी सुगंध । सरोवरीं स्तब्ध । राहोनियां ॥४९९॥  
 तैसें आत्म्याठायीं । भासतें जें कर्म । त्याचें तों वर्म । ऐक आतां ॥५००॥  
 कर्माचीं वेगळीं । कारणें जीं पांच । तुज सांगूं तीं च । विवरोनि ॥५०१॥

पञ्चैतानि महाबाहो कारणानि निबोध मे ।

सांख्ये कृतान्ते प्रोक्तानि सिद्धये सर्वकर्मणाम् ॥१३॥

तुज हि तीं पार्था । असतील ठावीं । वर्णिलीं बरवीं । शास्त्रांनीं जीं ॥५०२॥  
 सांख्यवेदान्ताच्या । भव्य <sup>२</sup> प्रासादीं जीं । राजधानीमाजीं । वेदांचिया ॥५०३॥  
 निरूपणरूपी । <sup>३</sup> नौबदीच्या <sup>३</sup> नादीं । पावलीं प्रसिद्धि । असामान्य ॥५०४॥  
 सर्व कर्मांचिया । सिद्धीसी कारण । जर्गीं पांच जाण । कारणें हीं ॥५०५॥  
 आत्मराजालागीं । न <sup>४</sup> गोंवावें तेथें । स्वीकारोनि मते । नेणत्यांचीं ॥५०६॥  
 ह्यापरी विख्यात । कारणें हीं पांच । सांगितलीं साच । शास्त्रांमाजीं ॥५०७॥  
 परी ऐकावीं तीं । आणिकांतोंडून । हें हि ओझें जाण । नको तुज ॥५०८॥  
 असतां <sup>५</sup> चिद्रत्न । मी तुझ्या स्वाधीन । आणिकांकडोन । ऐकावें कां ? ॥५०९॥  
 पहावया रूप । असतां दर्पण । काय <sup>६</sup> प्रयोजन । आणिकांचें ? ॥५१०॥  
 मग लोकांलागीं । विनवावें कां गा । कैसें दिसे सांगा । रूप माझें ॥५११॥  
 मजलागीं भक्त । जेथ जैसा पाहे । मी हि होत आहें । तैसा तेथ ॥५१२॥  
 तो मी तुझें आज । जाहलों खेळणें । ऐसें देव म्हणे । पार्थालागीं ॥५१३॥  
 प्रेमभरें ऐसें । बोलूं जातां देव । न धरी आठव । आपुला तो ॥५१४॥

१ डाग. २ राजवाड्यांत. ३ मोठ्या नगाच्याच्या आवाजानें. ४ गुंतवावें. ५ ज्ञानरूप रत्न. ६ जरूरी.





पार्थ हि आनंदें । होवोनि तल्लीन । गेला देहभान । विसरोनि ॥५१५॥  
पूर्णचंद्राचिया । उदयें साचार । येतां चि बहर । चांदण्यासी ॥५१६॥  
चंद्रकांताचा तो । द्रवोनि डोंगर । जैसा सरोवर । होऊं पाहे ॥५१७॥  
तैसें सुख आणि । सुखाची <sup>१</sup> प्रचीत । द्वैताची ही भिंत । कोसळोनि ॥५१८॥  
भक्तिप्रेमामार्जीं । बुडोनि किरीटी । सुखाची च मूर्ति । होत जेव्हां ॥५१९॥  
तेव्हां तो श्रीहरी । समर्थ म्हणोन । सावध होवोन । एकाएकीं ॥५२०॥  
ऐक्यानंदांतून । पार्थासी सत्वर । देहभानावर । आणूं पाहे ॥५२१॥  
अर्जुनासारिखा । थोर प्रज्ञावंत । बुडोनियां जात । ऐक्यरसीं ॥५२२॥  
एवढा अपार । आनंदाचा भर । त्यांतुनी बाहेर । काढोनियां ॥५२३॥  
देव म्हणे पार्था । येई भानावरी । सत्वर सांवरीं । आपणातें ॥५२४॥  
तेव्हां तो अर्जुन । उसासा टाकोन । डोलवोनि मान । म्हणे देवा ॥५२५॥  
आतां जीवदशा । ठेवोनि बाजूस । व्हावें <sup>२</sup> एकरस । तुझ्या ठायीं ॥५२६॥  
मनींचा हा भाव । जाणसी दातारा । तरी कां माघारा । फिरविसी ? ॥५२७॥  
जरी प्रेमें माझें । करिसी कौतुक । तरी ऐक्य-सुख । भोगूं जातां ॥५२८॥  
कां गा मज ऐसा । देहभानावरी । आणिसी मुरारी । द्वैतभावे ? ॥५२९॥  
तंव म्हणे देव । पार्था तूं मी एक । चंद्र आणि देख । <sup>३</sup> ज्योत्स्ना जैसी ॥५३०॥  
भक्तश्रेष्ठा तुज । नसे का हें ठावें । काय <sup>४</sup> म्यां बोलावें । ऐसें आहे ? ॥५३१॥  
बोलावया हें हि । मज वाटे भीति । न जाणों अद्वैतीं । रंगशील ॥५३२॥  
प्रियजनासंगें । हंसावें रुसावें । तेणें वाढवावें । प्रेमसौख्य ॥५३३॥  
पार्था ऐसें प्रेम । तुझ्या माझ्या ठायीं । म्हणोनि ही पाहीं । वेगळीक ॥५३४॥  
ऐसी वेगळीक । जोंवरी ही साच । घडे तोंवरी च । प्रेम-भोग ॥५३५॥  
म्हणोनियां राहो । बोलणें हें आतां । चित्त देई पार्था । निरूपणीं ॥५३६॥  
सर्व कर्म भिन्न । कैसीं आत्म्याहून । होतो <sup>५</sup> विवरून । सांगत हें ॥५३७॥  
तंव म्हणे पार्थ । माझ्या मनींचें च । स्वभावे हें साच । बोलतसां ॥५३८॥  
सर्वकर्मबीज । कारण-पंचक । सांगेन ही <sup>६</sup> भाक । दिली मज ॥५३९॥

१ अनुभव. २ एकरूप; अभिन्न. ३ चंद्रिका; चांदणे. ४ मीं. ५ स्पष्ट करून. ६ वचन.



आत्म्याचा संबंध । नसे कांहीं येथें । ऐसें तुम्ही माते । बोलिलें जें ॥५४०॥  
तें चि आवडीनें । एकावेसें वाटे । तरी कृपामूर्ते । निरूपावे ॥५४१॥  
पार्थाचे हे बोल । करोनि श्रवण । बहु संतोषून । विश्वनाथ ॥५४२॥  
म्हणे ह्या चि सार्ठी । घेईल जो हट्ट । ऐसा भक्तश्रेष्ठ । असे कोठें ! ॥५४३॥  
तुजऐशा थोर । भक्ताचा मी ऋणी । प्रेमें <sup>१</sup> निरूपणीं । <sup>२</sup> प्रवर्तलों ॥५४४॥  
तंव पार्थ म्हणे । मागील तो भाव । विसरले देव । पुन्हां कैसे ? ॥५४५॥  
मी तूं पणालागीं । रहावया जागा । असे का हो सांगा । येथें आतां ? ॥५४६॥  
असो, म्हणे देव । ऐक सावधान । पार्था निरूपण । करीन जें ॥५४७॥  
सर्व हि कर्माची । पांच ह्या कारणीं । होय उभारणी । परभारें ॥५४८॥  
कर्माचीं कारणें । जैसीं होती पांच । तैसे च ते साच । पांच हेतु ॥५४९॥  
परी आत्मतत्त्व । राहे उदासीन । न तें <sup>३</sup> उपादान । नव्हे हेतु ॥५५०॥  
करी ना सहाय्य । स्वयें तें कांहीं च । व्हावयासी साच । कर्मसिद्धि ॥५५१॥  
शुभाशुभ कर्में । आत्मतत्त्वीं जाण । रात्र आणि दिन । नभीं जैसीं ॥५५२॥  
उदक उष्णता । वाफ ऐसीं तीन । जातां चि जडोन । पवनाशीं ॥५५३॥  
उद्भवती मेघ-। पंक्ति आकाशांत । परी तें अलिप्त । राहे जैसें ॥५५४॥  
जोडोनियां काष्ठें । घडविली होडी । लोटितो नावाडी । उदकांत ॥५५५॥  
वायूचिया बळें । जाय ती वेगांत । परी साक्षीभूत । जळ जैसें ॥५५६॥  
<sup>३</sup> मृत्तिकाचा गोळा । ठेवोनियां देख । भोवंडोनि चाक । दंडुक्यानें ॥५५७॥  
तयाचा चि घडा । घडितो कुंभार । मृत्तिका आधार । मात्र तेथें ॥५५८॥  
लोकव्यवहार । चालतां सकळ । सूर्य तो केवळ । साक्षी जैसा ॥५५९॥  
तैसी च ह्या पांच । कारणांकडोन । एकत्र मिळोन । पांच हेतु ॥५६०॥  
केली जाय <sup>४</sup> कर्म-। लतेची लावणी । वेगळें त्याहूनि । आत्म-तत्त्व ॥५६१॥  
आतां वेगळालीं । तीं च सांगूं भलीं । तोलोनि घेतलीं । मोत्यें जैसीं ॥५६२॥

अधिष्ठानं तथा कर्ता करणं च पृथग्विधम् ।

विविधाश्च पृथक्चेष्टा दैवं चैवात्र पञ्चमम् ॥१४॥

१ सांगू लागलों. २ साक्षात् कारण; समवायि कारण. (जसें घटास माती). ३ मातीचा. ४ कर्मरूप वेलीची.

परी पार्था येथें । देह हें चि जाण । पहिलें कारण । कर्माचें गा ॥५६३॥  
 सुखदुःखादिक । भोगांसमवेत । नांदतसे येथ । जीव भोक्ता ॥५६४॥  
 हा चि अभिप्राय । जाणोनि देहासी । १ 'अधिष्ठान' ऐसी २ संज्ञा द्यावी ॥५६५॥  
 दाही इंद्रियांच्या । द्वारा नाना कष्ट । करोनियां येथ । रात्रंदिन ॥५६६॥  
 प्रकृतीकडोन । जीं का नाना रीती । मेळविलीं जाती । सुख-दुःखें ॥५६७॥  
 तयां भोगावया । शरीरावांचोन । नाही दुजें स्थान । जीवालागीं ॥५६८॥  
 म्हणोनि देहासी । येथें 'अधिष्ठान' । ऐसें २ अभिधान । द्यावें पार्था ॥५६९॥  
 चौवीस तत्त्वांचें । कुटुंब तें भलें । रहावया आलें । शरीरीं ह्या ॥५७०॥  
 बंध-मोक्षाची जी । असे गुंतागुंत । ३ उकले निभ्रांत । येथें च ती ॥५७१॥  
 बहु बोलूं काय । निद्रा आणि स्वप्न । जागृति ह्या तीन । अवस्था ज्या ॥५७२॥  
 तयां देह मात्र । अधिष्ठान एक । म्हणोनियां देख । हें चि नाम ॥५७३॥  
 'कर्ता' हें तों ४ दुजें । कर्माचें कारण । प्रतिबिंब जाण । चैतन्याचें ॥५७४॥  
 नभ चि तें जैसें । वर्षोनियां नीर । रची सरोवर । महीतळीं ॥५७५॥  
 तया सरोवरीं । मग बिंबोनियां । राहे होवोनियां । ५ तदाकार ॥५७६॥  
 निद्राभरें ६ भूप । आपणा नेणोन । स्वप्नीं ७ रंकपण । धरी जैसा ॥५७७॥  
 तैसा स्वरूपाचा । पडोनि विसर । होय देहाकार । चैतन्य जें ॥५७८॥  
 मग देह चि मी । ऐसें मानी साच । पावोनि देहीं च । तद्रूपता ॥५७९॥  
 'जीव' ऐसी संज्ञा । तयालागीं देती । स्वरूप-विस्मृति । घडतां च ॥५८०॥  
 मग देहाचा तो । धरी अभिमान । सर्वथा गुंतोन । देहधर्मी ॥५८१॥  
 प्रकृतिकडोन । कर्मे होती जीं जीं । भ्रमें तीं तीं माझीं । ऐसें म्हणे ॥५८२॥  
 ह्या चि लागीं कर्ता । बोलती जीवास । अहंममत्वास । बाळगी जो ॥५८३॥  
 आतां जैसी दृष्टि । एक चि असोन । फांके केंसांतून । पापणीच्या ॥५८४॥  
 तेव्हां भेदलेली । ऐसें वाटे साच । जणूं चवरी च । मोकळी ती ॥५८५॥  
 एक चि प्रकाश । परी भासे भिन्न । झरोक्यांमधून । फांके जेव्हां ॥५८६॥  
 तैसें बुद्धीचें तें । एक ज्ञान फांके । इंद्रियांसारिखें । भिन्नपणें ॥५८७॥

१ आधार. २ नांव. ३ सोडविली जाते; सुटते. ४ दुसरें. ५ त्या आकाराचें. ६ राजा. ७ भिकारीपणा.

भिन्न ऐसीं पांच । ज्ञानेंद्रियें जाण । कर्माचें कारण । तिसरें हें ॥५८८॥  
 एक चि तें पाणी । परी नदी नद । घडे हा १ प्रवाद । ओघभेदें ॥५८९॥  
 एक चि पुरुष । नऊ हि रसांचा । २ आविर्भाव साचा । दावी जेव्हां ॥५९०॥  
 तेव्हां नवविध । ऐसा वाटूं लागे । असोनि निजांगें । एकला तो ॥५९१॥  
 तैसी क्रियाशक्ति । प्राणवायूमार्जी । अखंड असे जी । मूळची च ॥५९२॥  
 वांटली ती जाय । नाना स्थानीं जेव्हां । ऐसी भासे तेव्हां । नानाविध ॥५९३॥  
 वाचेचिया ठायीं । येवोनियां राही । तेव्हां पार्था होई । बोलणें ती ॥५९४॥  
 हाताचिया ठायीं । येवोनियां बैसे । तेव्हां ती होतसे । देणेंघेणें ॥५९५॥  
 मळमूत्रद्वारीं । ३ क्षरणें ती होई । चरणांच्या ठायीं । गति ती च ॥५९६॥  
 नाभीपासोनियां । हृदयापर्यंत । प्रणवरूपांत । घुमे जेव्हां ॥५९७॥  
 तेव्हां त्या चि क्रिया-। शक्तिलागीं जाण । पार्था देती 'प्राण' । ऐसी संज्ञा ॥५९८॥  
 तिज कंठस्थानीं । बोलती 'उदान' । होय ती 'अपान' । ४ अधोरंध्रीं ॥५९९॥  
 सर्व हि देहांत । व्यापकत्वे राहे । 'व्यान' ऐसे ५ लाहे । नाम तेव्हां ॥६००॥  
 सारिखा वांटोन । देई शरीरास । मुखें अन्नरस । भक्षिला जो ॥६०१॥  
 भरोनियां राहे । सांध्यासांध्यांतून । म्हणावें 'समान' । तेव्हां तिज ॥६०२॥  
 जांभई वा शिंक । नातरी ढेकर । होय व्यवहार । ऐसा जेव्हां ॥६०३॥  
 तेव्हां \* नाग कूर्म । कृकरादि संज्ञा । तिज देती प्राज्ञा । धनंजया ॥६०४॥  
 असो वायूची ही । क्रियाशक्ति एक । ह्यापरी अनेक । धरी रूपें ॥६०५॥  
 ऐसी भिन्न भिन्न । व्यापारीं वर्तोन । विविध होवोन । राहिली जी ॥६०६॥  
 ती च वायुशक्ति । धनंजया जाण । कर्माचें कारण । होय चौथें ॥६०७॥  
 ऋतूमार्जी जैसा । शोभावा शरद् । तशांत हि चांद । पौर्णिमेचा ॥६०८॥  
 नातरी वसंतीं । असावें उद्यान । आणि प्रियजन । प्राप्त व्हावा ॥६०९॥  
 तशांत हि तेथें । सर्व उपचार । असावे साचार । सानुकूल ॥६१०॥  
 नातरी कमल । व्हावें विकसित । खुलावें तशांत । मकरंदें ॥६११॥  
 किंवा वाचेलागीं । कवित्व बरवें । कवित्वीं शोभावें । रसिकत्व ॥६१२॥

\* परिशिष्ट पहा.

१ नांवाचा आरोप.

२ प्रकट होणे; अवतार.

३ बाहेर टाकणें; गळणें.

४ मलद्वारांत.

५ मिळवते.

रसिकत्वीं आत्म-। तत्त्वाचें वर्णन । दिसावें खुलोन । मग जैसें ॥६१३॥  
 तैसी सर्व वृत्तीं-। माजीं बुद्धि भली । शोभावी आगळी । इंद्रियांनीं ॥६१४॥  
 आणि इंद्रियांच्या । देवतांचा मेळ । व्हावा अनुकूल । तशांत हि ॥६१५॥  
 म्हणोनि नेत्रादि । दशेन्द्रियां ठायीं । १ स्वानुग्रहें राही । स्वभावे जो ॥६१६॥  
 तो चि सूर्यादिक । २ देववृंद जाण । पांचवे कारण । कर्माचें गा ॥६१७॥  
 तुझिया बुद्धीचें । जेणें समाधान । होय परिपूर्ण । ऐशा रीती ॥६१८॥  
 कर्माचीं कारणें । यथें पंचविध । दाविलीं विशद । करोनियां ॥६१९॥  
 आणिक ज्या पांच । हेतूंचिया योगें । खाण वाढूं लागे । कारणांची ॥६२०॥  
 मग साच घडे । कर्माची रचना । हेतु ते अर्जुना । सांगूं ऐक ॥६२१॥

शरीरवाङ्मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ॥१५॥

तरी ३ ऋतुराज । येतां अकस्मात् । होती पल्लवित । वृक्ष-वेली ॥६२२॥  
 पल्लवांमधून । पुष्पगुच्छ येती । होय फलप्राप्ति । पुष्पांतून ॥६२३॥  
 किंवा वर्षाकाळीं । उद्भवती मेघ । मेघांतूनि मग । वृष्टि होय ॥६२४॥  
 वृष्टीचिया योगें । धान्याची समृद्धि । होय सुखवृद्धि । जैशा रीती ॥६२५॥  
 पूर्वदिशा जन्म । देई अरुणासी । दाखवी सूर्यासी । अरुण तो ॥६२६॥  
 सूर्याचिया योगें । अर्जुना संपूर्ण । उजाडतो दिन । मग जैसा ॥६२७॥  
 तैसा चि कर्माचा । संकल्प व्हावया । मन धनंजया । हेतु होय ॥६२८॥  
 मग तो संकल्प । वाचेचिया द्वारा । मांडितो पसारा । बोलण्याचा ॥६२९॥  
 ऐशापरी जेव्हां । वाचेचा तो दिवा । दाखवी आघवा । कर्ममार्ग ॥६३०॥  
 तेव्हां कर्ता जीव । पार्था अवधारीं । सांपडे व्यापारीं । कर्तृत्वाच्या ॥६३१॥  
 मग लोहवस्तु । घडावी साचार । घेवोनि हत्यार । लोहाचें चि ॥६३२॥  
 तैसा देहादिक । सर्व समुदाय । तो चि हेतु होय । देहादिकां ॥६३३॥  
 ४ ताण्यामाजीं ४ बाणा । गोंवितां नभ्रांत । तंतु चि तो होत । वस्त्र जैसा ॥६३४॥  
 किंवा देती पैलू । पाडोनि साचार । रत्नासी आकार । रत्नानें च ॥६३५॥

१ आपल्या कृपेसह. २ देवतांचा समुदाय. ३ वसंत ऋतु. ४ (वस्त्रांतील) उभ्या धाग्यांत आडवे धागे.



तैसें मन-वाचा-। देहकर्मा देख । मनवाचादिक । हेतु होय ॥६३६॥  
आतां शरीरादि । कारणें जीं साच । होती कैसीं तीं च । हेतु येथें ॥६३७॥  
ऐसी जरी कोणी । घेईल आशंका । १ परिहार देखा । तरी ऐसा ॥६३८॥  
सूर्यप्रकाशासी । सूर्य चि कारण । आणि हेतु जाण । सूर्य चि तो ॥६३९॥  
कांड्यांतून कांडें । ऐसा वाढे ऊस । कांडें चि कांड्यास । हेतु तेव्हां ॥६४०॥  
किंवा २ वाग्देवीचें । कराया वर्णन । वाचा चि कारण । होय जैसी ॥६४१॥  
नातरी वेदांचा । मोठेपणा साच । जैसा वेदांनीं च । वाखाणावा ॥६४२॥  
तैसीं देह वाचा । इत्यादिक साचीं । कारणें कर्माचीं । होती जरी ॥६४३॥  
तरी तीं च हेतु । म्हणों ये निःशंक । मन-वाचादिक । कारणें जीं ॥६४४॥  
कारणां-हेतूंची । होतां चि मिळणी । होय उभारणी । कर्माची ज्या ॥६४५॥  
कर्म तें ३ यथोक्त । होतां धनंजया । न्याय्य चि तें न्याय्या । हेतु होय ॥६४६॥  
जिरे शेतामाजीं । पर्जन्याचा लोट । परी तो ४ अचाट । उपयोगी ॥६४७॥  
किंवा अकस्मात् । कोणी रागें रागें । वाटे जाऊं लागे । द्वारकेच्या ॥६४८॥  
तरी पदयात्रा । तयाची ती वायां । ऐसें धनंजया । म्हणावें ना ॥६४९॥  
तैसें हेतु आणि । कारणांच्या मेळें । कर्म उपजलें । आंधळें जें ॥६५०॥  
तया कर्मा लाभे । शास्त्रदृष्टि जेव्हां । म्हणावें तें तेव्हां । पुण्यकर्म ॥६५१॥  
नातरी स्वभावे । दूध उतूं गेलें । तरी तें ५ वेंचलें । वृथा जैसें ॥६५२॥  
तैसें शास्त्राचिया । सहाय्यावांचोन । केलें निष्कारण । होय कर्म ॥६५३॥  
६ तस्करें लुटोन । नेलें जें का धन । म्हणों ये तें दान । ऐसें जरी ॥६५४॥  
तरी कर्मासी त्या । म्हणावें सफळ । नातरी केवळ । निष्फळ तें ॥६५५॥  
नातरी बावन्न । वर्णाविरहित । पार्था मंत्रजात । असे काय ? ॥६५६॥  
आणि राहे कोण । उच्चारिल्याविण । वर्ण ते बावन्न । घडीघडी ॥६५७॥  
परी मंत्रोच्चार-। फलप्राप्ति कैची । नाकळे मंत्राची । हातोटी जो ॥६५८॥  
तैसें हेतु आणि । कारणांच्या योगें । कर्म होऊं लागे । येथें जें जें ॥६५९॥  
तें तें यथाशास्त्र । घडे ना जोवरी । जाणावें तोंवरी । निष्फळ तें ॥६६०॥

१ दूर करणें. २ वाचारूपी देवता; सरस्वती. ३ शास्त्राप्रमाणें. ४ अतिशय. ५ खर्च झालें. ६ चोरानें.

तेव्हां हि तें कर्म । घडे जरी साच । तरी तें नव्हे च । पुण्यकर्म ॥६६१॥  
कर्म तें १ अन्याय्य । ऐसें २ हेतु होय । सर्वथा अन्याय्य । कर्मासी च ॥६६२॥

तत्रैवं सति कर्तारमात्मानं केवलं तु यः ।

पश्यत्यकृतबुद्धित्वान्न स पश्यति दुर्मतिः ॥१६॥

कर्मालागीं पांच । कारणें हीं साच । हेतु हि तैसे च । पांच होती ॥६६३॥  
येथें उदासीन । आत्मतत्त्व जाण । हेतु ना कारण । कर्मासी तें ॥६६४॥  
दाखवोनि दृष्टि । आणि ३ दृश्यजात । राहतो अलिप्त । सूर्य जैसा ॥६६५॥  
तैसें न होवोन । हेतु वा कारण । कर्म-प्रकाशन । करी आत्मा ॥६६६॥  
प्रतिबिंब किंवा । आरसा हीं दोन्ही । स्वयें न होवोनि । वीरश्रेष्ठा ॥६६७॥  
आरशामाझारीं । ४ न्याहाळिता देख । होय ५ प्रकाशक । दोहोंचा हि ॥६६८॥  
किंवा रविराज । राहोनि अलिप्त । दिन आणि रात । दावी जैसा ॥६६९॥  
तैसा न होवोनि । कर्म आणि कर्ता । तयां प्रकाशिता । होय आत्मा ॥६७०॥  
परी जो का देह- अहंतेच्या मोहें । देह चि मी आहे । ऐसें मानी ॥६७१॥  
आणि आत्मरूपा- संबंधीं साचार । गाढ अंधकार । ज्याच्या ठायीं ॥६७२॥  
चैतन्या ईश्वरा । आणि परब्रह्मा । दाखवी जो सीमा । देहाची च ॥६७३॥  
तयाच्या बुद्धीसी । आत्मा कर्ता ऐसें । सर्वथैव दिसे । सुनिश्चयें ॥६७४॥  
अकर्ता मी आत्मा । असें कर्मातीत । सदा साक्षीभूत । सर्व कर्मा ॥६७५॥  
ऐसी आपुलिया । स्व-रूपाची वार्ता । नायके च पार्था । कधीं हि तो ॥६७६॥  
म्हणोनि ६ अमाप । आत्म्यालागीं जाण । देह चि मानोन । राहिला तो ॥६७७॥  
सूर्योदयीं रात्र । घुबडासी होय । नवल तें काय । असे येथ ॥६७८॥  
आकाशींचा सूर्य । दृष्टीलागीं साच । पडला नाही च । ज्याचिया ॥६७९॥  
तयासी जें बिंब । सरोवरीं भासे । तो चि सूर्य ऐसें । वाटतसे ॥६८०॥  
सूर्य तो निर्माण । झाला ऐसें मानी । जाय तें भरोनि । जळें जेव्हां ॥६८१॥  
आणि वाच्यासंगें । हालतां तें तोय । कंप पावे सूर्य । ऐसें बोले ॥६८२॥  
आटतां तें मग । नष्ट झाला सूर्य । बुद्धीचा निश्चय । करी ऐसा ॥६८३॥

१ अयोग्य. २ कारण. ३ दिसणारें सर्व. ४ पाहणारा. ५ स्पष्टपणास आणणारा. ६ अनंत; अपार.



जोंवरी ना जागें । व्हावें निद्रेंतून । तोंवरी तें स्वप्न । सत्य वाटे ॥६८४॥  
जोंवरी <sup>१</sup>रज्जूचें । नाहीं झालें <sup>२</sup>भान । सर्प तो म्हणोन । वाटे भय ॥६८५॥  
नातरी विकार । काविळीचा <sup>३</sup>डोळां । तोंवरी पिंवळा । दिसे चंद्र ॥६८६॥  
भुलोनियां धांव । न घेती का मृग । देखोनियां चांग । मृग-जळ ? ॥६८७॥  
तैसें शास्त्रा आणि । गुरूतें नेणोन । जगे जो जीवन । मूढतेचें ॥६८८॥  
<sup>३</sup>आरोपी तो आत्म्या-। ठायीं देहधर्मा । देहासी च आत्मा । मानोनियां ॥६८९॥  
मेघ धांवे परी । चंद्र धांवे ऐसें । साच वाटे जैसें । <sup>४</sup>जंबुकातें ॥६९०॥  
असो, अज्ञानी तो । देहासी च आत्मा । ऐसें वीरोत्तमा । मानोनियां ॥६९१॥  
कर्माचियां <sup>५</sup>वज्र-। गांठीनें बांधिला । देहीं अडकला । मूढपणें ॥६९२॥  
नलिका-यंत्रीं राघू । येवोनि बैसला । सर्वथा मोकळा । असोनि हि ॥६९३॥  
बद्ध झालों ऐसें । मानोनि बापुडा । सोडी ना चवडा । पाउलांचा ॥६९४॥  
तैसें नित्य सिद्ध । शुद्ध आत्मरूपीं । कर्म जो आरोपी । प्रकृतीचें ॥६९५॥  
तया कर्म-बंध । तुटे ना किरीटी । जरी कोटी कोटी । कल्प गेले ! ॥६९६॥  
आतां वडवाग्नि । असोनि सागरीं । उदक न करी । स्पर्श तया ॥६९७॥  
तेविं कर्मांमाजीं । असोनि अर्जुना । जयातें स्पर्शे ना । कर्मबंध ॥६९८॥  
करोनियां कर्मे । अलिप्त जो पूर्ण । तयाचें लक्षण । सांगूं ऐक ॥६९९॥  
शोधितां ती दीपें । जैसी होय प्राप्त । वस्तु अंधारांत । सांडली जी ॥७००॥  
तैसें आपुलें च । लाभे मुक्तपण । मुक्ताचें वर्णन । करूं जातां ॥७०१॥  
किंवा जैसा स्वच्छ । करोनि दर्पण । आपुलें दर्शन । घ्यावें त्यांत ॥७०२॥  
नातरी लवण । जळीं मिसळोन । जळ चि होवोन । राहे जैसें ॥७०३॥  
किंवा प्रतिबिंब । मार्गे परतोन । बिंबाचें दर्शन । घेई जेव्हां ॥७०४॥  
तेव्हां राहे मूळ । बिंब चि होवोन । पहाणें सांडोन । जैशा रीती ॥७०५॥  
तैसा हारपला । निज आत्म-भाव । घ्यावा त्याचा ठाव । ऐसें वाटे ॥७०६॥  
तरी संतस्थिति । आणितां ध्यानांत । येई तो शोधीत । आपणासी ॥७०७॥  
म्हणोनि संतांचें । करावें स्तवन । ऐकावें वर्णन । तयांचें चि ॥७०८॥

१ दोराची ओळख. २ डोळ्यांत. ३ आरोप करतो; आहेत असें मानतो. ४ कोल्ह्याला. ५ पक्क्या बंधनाने.

चर्मचक्षूंचिया । <sup>१</sup> चर्में लिप्त नोहे । धनंजया पाहें । दृष्टि जैसी ॥७०९॥  
 तैसा शुभाशुभ । कर्मी जो अलिप्त । सदा उपाधींत । वावरोनि ॥७१०॥  
 तया मुक्तात्म्याचें । लक्षण तें ऐक । तुज सयुक्तिक । सांगूं आतां ॥७११॥

यस्य नाऽहंकृतो भावो बुद्धिर्यस्य न लिप्यते ।

हत्वाऽपि स इमाँल्लोकान्न हन्ति न निबध्यते ॥१७॥

होता जो भोगीत । विश्वरूपी स्वप्न । निद्रेंत राहोन । अविद्येच्या ॥७१२॥  
 तया मायाबद्ध । अनादि जीवातें । जेव्हां गुरुनाथें । जागें केलें ॥७१३॥  
 'तत्त्वमसि' मंत्र । सांगितला कानीं । मस्तकीं ठेवोनि । कृपाहस्त ॥७१४॥  
 तेव्हां विश्वरूप । स्वप्नातें सांडोन । माया-निद्रेंतून । उठोनियां ॥७१५॥  
 अद्वयानंदांत । तन्मय तो झाला । निज-स्वरूपाला । ओळखोनि ॥७१६॥  
 एकाएकीं लोपे । मृगजळपूर । पसरतां <sup>२</sup> कर । चंद्रम्याचे ॥७१७॥  
 किंवा बाळपण । निघोनियां जातां । <sup>३</sup> बागुलासी त्राता । उरे कोण ? ॥७१८॥  
 नातरी इंधन । जातां जळोनियां । स्वयंपाकक्रिया । ठेली जैसी ॥७१९॥  
 किंवा निद्रेंतून । येतां जागृतीस । पडेना दृष्टीस । स्वप्न जैसें ॥७२०॥  
 तैसें तयालागीं । उरे ना मी-माझें । स्वरूपीं सहजें । लीन होतां ॥७२१॥  
 भलत्या भुयारीं । रीघो <sup>४</sup> प्रभाकर । दिसे ना अंधार । तया जैसा ॥७२२॥  
 तैसा आत्मभावे । व्यापिला जो जीव । तया जो जो ठाव । दिसे डोळां ॥७२३॥  
 तो तो सकळ हि । द्रष्टेपणासवें । होतसे स्वभावे । आत्मरूप ॥७२४॥  
 अग्निसंगें दग्ध । होय जें का तृण । अग्नि च होवोन । राहे जेव्हां ॥७२५॥  
<sup>५</sup> दाह्य-दाहक हा । भेद तेव्हां मग । उरे कोठें सांग । पंडु-सुता ॥७२६॥  
 तैसा जो आरोप । कर्मकर्तृत्वाचा । आला होता साचा । आत्म्यावरी ॥७२७॥  
 होतां चि तो दूर । एक आत्मस्थिति । उरे जी किरीटी । <sup>६</sup> अनिर्वाच्य ॥७२८॥  
 त्या चि आत्मस्थिती-। माजीं नित्य राहे । तयासी का आहे । देहभाव ? ॥७२९॥  
 कल्पान्ताच्या वेळीं । विश्व जळमय । होतां उरे काय । क्षुद्र ओघ ? ॥७३०॥  
 तैसी आत्मरूप । अहंता संपूर्ण । पार्था, देहपण । उरों नेदी ॥७३१॥

१ चामड्यानें. २ किरण. ३ बागुलबुवाला. ४ सूर्य. ५ जळणारें व जाळणारा. ६ शब्दानें वर्णितां न येणारी.



काय सांगें विश्व-। प्रकाशिता सूर्य । सामावला जाय । प्रतिबिंबी ? ॥७३२॥  
काढिलें जें लोणी । करोनि मंथन । घातलें फिरोन । १ ताकामार्जी ॥७३३॥  
तरी ताकीं नाहीं । मिसळोनि जात । राहतें अलिप्त । तेथें जैसें ॥७३४॥  
काष्टामार्जीं अग्नि । असे जो का गुप्त । घर्षणें प्रकट । करितां तो ॥७३५॥  
मग काष्ठाचिया । पेटीमार्जीं जाण । ठेविला कोंडोन । राहे कैसा ? ॥७३६॥  
किंवा रात्रीचिया । उदराआंतून । २ सहस्र-किरण । निघाला जो ॥७३७॥  
तयाचिया कानीं । जैसी पंडु-सुता । शिरे चि ना वार्ता । रजनीची ॥७३८॥  
तैसें ज्ञाता-ज्ञेय । टाकी जो गिळोन । तयासी कोठून । देहाहंता ॥७३९॥  
आकाशें जेथून । जयाठायीं जावें । तेथें हि स्वभावे । असे तें चि ॥७४०॥  
म्हणोनि सर्वत्र । सारखें ३ कोंदून । राहिलें गगन । जैशा रीती ॥७४१॥  
तैसें मुक्तात्म्यानें । करावें जें काहीं । स्वभावे तें होई । आत्मरूप ॥७४२॥  
म्हणोनि मी कर्ता । ऐसा अभिमान । उरेल कोठोन । तयालागीं ॥७४३॥  
४ महार्णवीं जैसें । प्रवाहाचें नांव । किंवा नुरे ५ ठाव । नभाविण ॥७४४॥  
ध्रुवालागीं जैसें । जाणें येणें नाहीं । तैसी स्थिति पाहीं । मुक्तात्म्याची ॥७४५॥  
ऐशापरी त्याचा । देह-अहंकार । बुडाला साचार । आत्मबोधीं ॥७४६॥  
तरी जोंवरी तो । दिसे देहाकारें । तोंवरी तें उरे । कर्म त्यासी ॥७४७॥  
वारा तरी जैसा । वाहोनियां गेला । परी डोल ठेला । वृक्षाठायीं ॥७४८॥  
नातरी कापूर । जातसे उडोन । सुगंध ठेवोन । ६ करंडकीं ॥७४९॥  
गीत-समारंभ । जाय तो संपोनि । परी घुमे कानीं । ध्वनि जैसा ॥७५०॥  
भूमीवरी गेलें । वाहोनियां जल । परी मागें ओल । उरे जैसें ॥७५१॥  
मावळे ७ गभस्ति । परी नभःप्रांतीं । उरे ८ सायंदीप्ति । मागें जैसी ॥७५२॥  
किंवा लक्ष्यभेद । जाहला तरी हि । पुढें धांव घेई । बाण जैसा ॥७५३॥  
घेतला काढोन । कुंभकारें घट । तरी तें भोंवत । राहे चक्र ॥७५४॥  
तैसा मुक्तात्म्याचा । देह-अहंकार । गळोनि साचार । जरी गेला ॥७५५॥  
तरी तयाचिया । प्रारब्धानुसार । चालती व्यापार । शरीराचे ॥७५६॥

१ ताकांत. २ सूर्य. ३ भरून. ४ महासागरांत. ५ (रिकामी) जागा. ६ करंड्यांत; डबींत. ७ संधि-प्रकाश.

पडे जैसें स्वप्न । संकल्पावांचोनि । न लावितां वनीं । होती वृक्ष ॥७५७॥  
 न रचितां तरी । गंधर्व-नगरी । उभारे <sup>१</sup> अंबरीं । आपोआप ॥७५८॥  
 देहादिक पांच । कारणाकडोन । तैसें घडे जाण । कर्मजात ॥७५९॥  
 येथें आत्मराजें । करावा <sup>२</sup> उद्यम । तरी घडे कर्म । ऐसें नाहीं ॥७६०॥  
 परी धनंजया । देहादिक पांच । कारणें जीं साच । सहेतुक ॥७६१॥  
 तयांच्याकडोन । कर्म-<sup>३</sup> आविष्कार । संस्कारानुसार । प्रारब्धाच्या ॥७६२॥  
 तया कर्मांमाजीं । संहरो हें जग । किंवा नवें चांग । जन्म पावो ॥७६३॥  
 परी रवि नेणे । फांके कमलिनी । किंवा कुमुदिनी । सुके कैसी ॥७६४॥  
 मेघमालेंतून । वीज कोसळोन । टाको ती जाळोन । विश्व सारें ॥७६५॥  
 किंवा पर्जन्याची । होवोनियां वृष्टि । होवो धन्य सृष्टि । <sup>४</sup> तृणांकुरीं ॥७६६॥  
 परी दोहीतें हि । नभ नेणें जैसें । तैसा देहीं असे । विदेही जो ॥७६७॥  
 सृष्टीची तो नेणें । घडामोड पार्था । न देखे जागता । स्वप्न जैसे ॥७६८॥  
 परी स्थूल दृष्टि । होती जे अज्ञानी । ते तया मानोनि । देहधारी ॥७६९॥  
 कर्माचें कर्तृत्व । तयाचिया ठायीं । धनंजया पाहीं । आरोपिती ॥७७०॥  
 उभवोनि भलें । तृणाचें बाहुलें । कडे जें ठेविलें । शेताचिया ॥७७१॥  
 तयासी तो कोल्हा । 'राखणा' ऐसें च । मानी ना का साच । भ्रमोनियां ॥७७२॥  
<sup>५</sup> पिसें नेसलें का । नागवें चि असे । जाणावें हें जैसें । आणिकांनीं ॥७७३॥  
 झुंझारासी घाव । लागले जे रणीं । जैसे आणिकांनीं । मोजावे ते ॥७७४॥  
 किंवा जैसा महा- । सतीचा शृंगार । पहावा साचार । आणिकांनीं ॥७७५॥  
 परी शरीराचें । नसे तिज भान । देखे ना ती जन । किंवा अग्नि ॥७७६॥  
 तैसा आत्मबोधें । जागृत जो झाला । कोठोनि तयाला । जगद्भान ? ॥७७७॥  
 द्रष्टा-दृश्य-भाव । आटतां साचार । नेणे तो व्यापार । इंद्रियांचे ॥७७८॥  
 कल्लोळ <sup>६</sup> कल्लोळा । गिळीतसे ऐसें । जरी साच दिसे । जनांलागीं ॥७७९॥  
 तरी जळ एक । येतां प्रत्ययास । तत्त्वतां कोणास । गिळी कोण ? ॥७८०॥  
 तैसें मुक्तात्म्यास । दुजें नाहीं कोठें । वधी तो कोणातें । मग कैसा ? ॥७८१॥

१ आकाशांत. २ उद्योग. ३ प्रकट होणें. ४ कोंवळें गवत उगवून. ५ वेडें. ६ लाटेला.

१ हेम-चंडिकेनें । हेम-शूळें साचा । हेम-महिषाचा । नाश केला ॥७८२॥  
 ऐसें जरी पाहे । पुजाऱ्याची दृष्टि । तरी वस्तुस्थिति । वेगळी च ॥७८३॥  
 चंडिका महिष । शूळ हीं सकळ । तत्त्वतां केवळ । सुवर्ण चि ॥७८४॥  
 दिसे जळ-अग्नि । २ पट-चित्रीं साच । परी दृष्टीचा च । आभास तो ॥७८५॥  
 पटाचिया ठायीं । ३ ओलांश ना आग । पाहूं जातां चांग । धनंजया ॥७८६॥  
 तैसें चि प्रारब्ध-। संस्कारानुसार । मुक्ताचें शरीर । हालतसे ॥७८७॥  
 परी तें देखोन । कैसे मूढ जन । कर्ता तो म्हणोन । बोलती गा ! ॥७८८॥  
 त्रैलोक्याचा घात । तया कर्मीं झाला । तरी तेणें केला । म्हणों नये ॥७८९॥  
 प्रभाकरें आधीं । देखावें ४ तमासी । मग तो तें नाशी । ऐसें म्हणों ॥७९०॥  
 तैसें मुक्ताचिया । ठायीं नाहीं द्वैत । मग कर्मजात । कोठोनि तें ? ॥७९१॥  
 भागीरथीमाजीं । जातां चि मिळोन । होतसे पावन । नदी जैसी ॥७९२॥  
 तैसी त्याची बुद्धि । होतां आत्मरूप । पुण्य-पाप-लेप । नेणें काहीं ॥७९३॥  
 अग्निलागीं होतां । अग्नीचा च स्पर्श । पोळितो कोणास । कोण तेथें ? ॥७९४॥  
 रुतेल का शस्त्र । आपणा आपण ? । कर्मासी जो भिन्न । तैसें नेणे ॥७९५॥  
 तयाच्या बुद्धीसी । कैसें कर्मजात । ५ करील तें ५ लिप्त । कर्तेपणें ? ॥७९६॥  
 म्हणोनि जयातें । कर्ता कार्य क्रिया । झालीं धनंजया । आत्मरूप ॥७९७॥  
 तयालागीं नाहीं । कर्माचें बंधन । शरीराकडोन । होती जीं का ॥७९८॥  
 देखें पांचांची ह्या । काढोनियां खाण । कौशल्येंकरोन । बुद्धीचिया ॥७९९॥  
 तेथें कर्ता जीव । दशेंद्रियद्वारा । कर्माचा पसारा । मांडी ऐसा ॥८००॥  
 न्याय्याऱ्याऱ्याकार । मंदिरें कर्माचीं । उभारी तो सार्चीं । क्षणार्धांत ॥८०१॥  
 ऐशा अवाढव्य । कर्मालागीं साच । आत्मा तो नाहीं च । साह्यकर्ता ॥८०२॥  
 कर्मारंभा तरी । हात लावी, हा हि । तयाचिया ठायीं । बोल फोल ॥८०३॥  
 आत्मा जो चिद्रूप । असे साक्षीभूत । उपाधिरहित । नित्यसिद्ध ॥८०४॥  
 कर्म-प्रेरणेच्या । संकल्पाचा देख । कैसा ६ आज्ञापक । होईल तो ? ॥८०५॥  
 कर्म-प्रवृत्तीचे । श्रम जीवासी च । अलिप्त तें साच । आत्मतत्त्व ॥८०६॥

१ सोऱ्याच्या देवीनें. २ पडद्यावरील चित्रांत. ३ ओलेपणा. ४ काळोखाला. ५ गुंतवील. ६ आज्ञा करणारा.

म्हणोनि निर्मळ । आत्मरूप भला । होवोनि राहिला । मुक्तात्मा जो ॥८०७॥  
 तया बांधी केंची । कर्माची <sup>१</sup> शृंखला । अखंड मोकळा । स्वभावे जो ॥८०८॥  
 परी अज्ञानाच्या । पटावरी जाण । विपरीत ज्ञान । हें चि चित्र ॥८०९॥  
 काढिते जी पार्था । त्रिपुटी विख्यात । ती च तुज येथ । सांगूं आतां ॥८१०॥

ज्ञानं ज्ञेयं परिज्ञाता त्रिविधा कर्मचोदना ।

करणं कर्म कर्तेति त्रिविधः कर्मसंग्रहः ॥१८॥

ज्ञाता ज्ञेय ज्ञान । त्रिपुटी ही जाण । जगासी कारण । धनुर्धरा ॥८११॥  
 कर्म-प्रवृत्तीसी । हेतु ही च होय । न धरीं संशय । येथें कांहीं ॥८१२॥  
 ह्यांतील एकैक । आतां वेगळालें । तुज दावूं भलें । विवरोनि ॥८१३॥  
 तरी जीवरूपी । सूर्याचे किरण । <sup>२</sup> श्रोत्रादिक जाण । पांच जे का ॥८१४॥  
 स्पर्शोनि विकास । करिती ते साचा । पद्म-कलिकांचा । विषयांच्या ॥८१५॥  
 किंवा जीवरूपी । नृपाळाचे चांग । <sup>३</sup> संकल्प-तुरंग । घेवोनियां ॥८१६॥  
 इंद्रिय-समूह । <sup>४</sup> आणी भोग-धन । प्रदेश लुटोन । विषयांचा ॥८१७॥  
 दर्शोद्वियीं ऐसे । व्यापार चालवी । जीवा जें भोगवी । सुख-दुःखें ॥८१८॥  
<sup>५</sup> सुषुप्तीच्या कालीं । सर्वथा तें ज्ञान । होवोनियां लीन । राहे जेथें ॥८१९॥  
 तया जीवालागीं । ज्ञाता ऐसें जाण । सांगितलें ज्ञान । तें हि तुज ॥८२०॥  
 जीवाचें तें ज्ञान । अविद्येच्या पोटीं । जन्मतां किरीटी । त्रिधा होय ॥८२१॥  
 आपुलिया पुढें । ठेवोनि ज्ञेयास । मागिल बाजूस । ज्ञातेपण ॥८२२॥  
 ज्ञात्या आणि ज्ञेया । दोघां नांदवून । राहतें आपण । मध्यभागीं ॥८२३॥  
 ज्ञेय-विषयाची । देखतां चि शींव । संपे ज्याची धांव । धनुर्धरा ॥८२४॥  
 सर्व पदार्थास । नांवें देत बैसे । सामान्य तें ऐसें । ज्ञान जाण ॥८२५॥  
 सामान्य ज्ञानाचें । बोलिलें लक्षण । ऐक आतां खूण । ज्ञेयाची हि ॥८२६॥  
 तरी शब्द स्पर्श । रूप रस गंध । ऐसा पंचविध । ज्ञेयाभास ॥८२७॥  
 आम्र-फळ एक । परी भोग भिन्न । देई भिन्न भिन्न । इंद्रियांसी ॥८२८॥  
 रसें रूपें स्पर्श । आणि गंधें भेटे । त्या त्या इंद्रियांतें । जैशा रीती ॥८२९॥

१ सांखळी; बेडी.

२ कान वगैरे ज्ञानेन्द्रिये.

३ वासनारूपी घोडे.

४ आणतो.

५ झोपेंच्या.

ज्ञेयाचें तें तैसें । ज्ञान होई वीरा । पंचेंद्रियद्वारा । जीवालागीं ॥८३०॥  
 म्हणोनि असोन । एक चि तें ज्ञेय । <sup>१</sup> पंचविध होय । धनुर्धरा ॥८३१॥  
 इष्ट स्थलीं जातां । संपे जैसा मार्ग । किंवा जैसा ओघ । सागरांत ॥८३२॥  
 येतां चि कणिसें । धान्यादि पिकांची । वाढ खुंटे साची । आपोआप ॥८३३॥  
 तैसें इंद्रियांच्या । द्वारा धांवे ज्ञान । जाय तें खुंटोन । जयास्थानीं ॥८३४॥  
 तथा विषयासी । ज्ञेय ऐसी संज्ञा । देती जाण प्राज्ञा । धनंजया ॥८३५॥  
 ऐशापरी ज्ञाता । ज्ञेय आणि ज्ञान । तिन्ही विवरून । दाविलीं हीं ॥८३६॥  
 कर्म-प्रवृत्तीसी । होतसे कारण । त्रिपुटी ही जाण । सर्वथैव ॥८३७॥  
 शब्दस्पर्शरूप-। रसादि विषय । पंचविध ज्ञेय । ऐसें जें का ॥८३८॥  
 तें चि प्रियाप्रिय । कैसें असो पार्था । ज्ञानें तें दावितां । ज्ञात्यालागीं ॥८३९॥  
 करावया त्याचा । स्वीकार वा त्याग । <sup>२</sup> प्रवर्ते चि मग । ज्ञाता तेथें ॥८४०॥  
 मीनातें देखोन । धांवें जैसा बक । किंवा जैसा रंक । <sup>३</sup> निधानातें ॥८४१॥  
 किंवा <sup>४</sup> कामीजन । कामिनी देखोन । द्याया आलिंगन । धांवे जैसा ॥८४२॥  
 नातरी उदक । उतारावरून । जातसे धांवून । वेगें जैसें ॥८४३॥  
 नातरी पुष्पाचा । लुटाया सुगंध । <sup>५</sup> सवेग <sup>६</sup> षट्पाद । धांवे जैसा ॥८४४॥  
 काढावया धार । सोडिलें वासरून । मुखीं स्तन धरून । धांवे जैसें ॥८४५॥  
 रंभा उर्वश्यादि । अप्सरांचा भोग । स्वर्गीं मिळे चांग । ऐकोनि हें ॥८४६॥  
 यज्ञयाग करून । धांवती मानव । स्वर्गलोक ठाव । पावावया ॥८४७॥  
 पारवा सर्वांग । लोटी तिजवरी । देखोनि अंबरीं । पारवीतें ॥८४८॥  
 मेघांची गर्जना । ऐकोनि नभांत । झेपावूं पहात । मोर जैसा ॥८४९॥  
 तैसें देखोनियां । ज्ञेय पंडुसुता । धांव घेई ज्ञाता । जीव तेथें ॥८५०॥  
 म्हणोनियां ज्ञाता । ज्ञेय ज्ञान देख । कर्मार्चीं <sup>७</sup> प्रेरक । होती तिन्ही ॥८५१॥  
 सुदैवेंकरोन । परी तें चि ज्ञेय । जरी प्रिय होय । ज्ञात्यालागीं ॥८५२॥  
 तरी त्याचा भोग । घ्यावया अर्जुना । विलंब साहे ना । क्षणाचा हि ॥८५३॥  
 परी अकस्मात् । विरोधी अप्रिय । जरी भेटे ज्ञेय । ज्ञात्यालागीं ॥८५४॥

१ पांच प्रकारचें. २ तयार होतो. ३ ठेव्याला. ४ स्त्रीलंपट. ५ जोरानें. ६ भुंगा. ७ उत्तेजन देणारी.





तरी त्याचा त्याग । करूं जातां तेथ । लोटला युगान्त । ऐसें वाटे ॥८५५॥  
पाहें धनंजया । देखतां चि साप । भयें थरकांप । होऊं लागे ॥८५६॥  
परी रत्न-हार । दृष्टी पडतांच । हर्ष होय साच । जैशा रीती ॥८५७॥  
तैसी च ती स्थिति । जीवाची हि होय । देखोनि विषय । प्रियाप्रिय ॥८५८॥  
ऐशा त्या ज्ञेयाचा । स्वीकार वा त्याग । करावया चांग । प्रवर्ते तो ॥८५९॥  
पाहें रथारूढ । महारथी मल्ल । पुढें प्रतिमल्ल । पाहोनियां ॥८६०॥  
तयासवें कुस्ती । करावी म्हणोन । उडी रथांतून । टाकी जैसा ॥८६१॥  
तैसा ज्ञातेपणा । असे जो का पार्था । पावे हीनावस्था । कर्तेपणें ॥८६२॥  
आयतें जेवण । सोडोनियां जैसें । रंक करूं बैसे । स्वयंपाक ॥८६३॥  
भ्रमरें सांडोन । पराग-सेवन । धावावें उद्यान । रचावया ॥८६४॥  
सोनारें आपुला । सोडोनियां धंदा । स्वयें व्हावें धोंडा । कसोटीचा ॥८६५॥  
किंवा देवें जैसें । स्वयें चि साचार । लागावें मंदिर । बांधावया ॥८६६॥  
तैसी धरोनियां । विषयांची हांव । जेव्हां ज्ञाता जीव । धनंजया ॥८६७॥  
इंद्रियांकडोन । करवी व्यापार । तेव्हां तो साचार । कर्ता होय ॥८६८॥  
ज्ञाता घेई जेव्हां । ऐसें कर्तेपण । ज्ञान हें कारण । ठरे तेव्हां ॥८६९॥  
मग पाहूं जातां । असे जें का ज्ञेय । तें चि होय कार्य । स्वभावतां ॥८७०॥  
ऐक सव्यसाची । ह्यापरी ज्ञानाची । १ पालटे गा साची । १ निजगति ॥८७१॥  
पावतां २ रजनी । अर्जुना, सहज । नेत्र ते निस्तेज । होती जैसे ॥८७२॥  
नातरी प्रारब्ध । होतां चि उदास । पालटे ३ विलास । श्रीमंताचा ॥८७३॥  
पौर्णिमेच्या पाठीं । जैसा प्रतिदिन । होत जाय क्षीण । निशा-नाथ ॥८७४॥  
तैसा ज्ञाता जीव । इंद्रियांच्या द्वारा । कर्माचा पसारा । मांडी जेव्हां ॥८७५॥  
तेव्हां तयाठायीं । येई कर्तेपण । तयाचें लक्षण । ऐक आतां ॥८७६॥  
मन बुद्धि चित्त । आणि अहंकार । चार हे प्रकार । ४ अंतराचे ॥८७७॥  
बाह्य त्वचा कर्ण । चक्षू जिह्वा घ्राण । पंचविध जाण । इंद्रियें गा ॥८७८॥  
तेथ कर्ता जीव । ५ अंतरिंद्रियांनीं । ६ आढावा घेवोनि । कर्तव्याचा ॥८७९॥

१ मूलची अवस्था बदलते. २ रात्र. ३ चैन. ४ अंतःकरणाचे. ५ मन, बुद्धि इत्यादींनी. ६ एकंदर मोजमाप.



मग तें होईल । सुखदायी साच । वाटलें ऐसें च । जरी त्यासी ॥८८०॥  
तरी चक्षुरादि । इंद्रियां सत्वर । लावी तो व्यापार । करावया ॥८८१॥  
कर्म-फल हातीं । आलें ना जोंवरी । राबवी तोंवरी । तयांसी तो ॥८८२॥  
कर्म तें होईल । दुःखदायी ऐसें । तयालागीं दिसे । जरी पार्था ॥८८३॥  
तरी सर्वेन्द्रियां-। लागीं तो चि मग । लावी कर्मत्याग । करावया ॥८८४॥  
दीन खेडुताचा । चाले जैसा छळ । कराया वसूल । शेतसारा ॥८८५॥  
तैसें इंद्रियांतें । राबवी तोंवरी । दुःख तें जोंवरी । फिटलें ना ॥८८६॥  
त्याग वा स्वीकार । कराया ह्यापरी । होय तो पुढारी । इंद्रियांचा ॥८८७॥  
तेव्हां ऐकें तथा । ज्ञात्यालागीं प्राज्ञा । कर्ता ऐसी संज्ञा । देती येथें ॥८८८॥  
आणि त्या कर्त्याच्या । सर्व कर्मीं जाण । <sup>१</sup> आउतासमान । इंद्रियें तीं ॥८८९॥  
म्हणोनियां तयां । इंद्रियांतें साच । <sup>२</sup> 'करण' ऐसी च । <sup>३</sup> संज्ञा देऊं ॥८९०॥  
ह्या चि इंद्रियांच्या । योगें धनंजया । कर्ता येथें क्रिया । उभारी ज्या ॥८९१॥  
त्या त्या क्रियामात्रें । व्यापिलें जें जाय । तें चि 'कर्म' होय । सुनिश्चयें ॥८९२॥  
सुवर्णकाराच्या । बुद्धीनें साचार । <sup>४</sup> व्यापे अलंकार । जैसा रीती ॥८९३॥  
नातरी चंद्राचे । शीतल किरण । टाकित्ती व्यापोन । चांदिण्यातें ॥८९४॥  
विस्तार कीं जैसा । व्यापितो वेलीस । किंवा प्रकाशास । प्रभा जैसी ॥८९५॥  
नातरी आकाश । व्यापी अवकाशा । किंवा <sup>५</sup> इक्षुरसा । गोडी जैसी ॥८९६॥  
कर्त्याच्या क्रियेनें । तैसें व्यापिलें जें । तथा नांव साजे । 'कर्म' ऐसें ॥८९७॥  
एवं कर्ता कर्म । करण हीं तिन्हीं । तुज विवरोनि । सांगितलीं ॥८९८॥  
ज्ञाता ज्ञान ज्ञेय । त्रिपुटी ही देख । कर्माची प्रेरक । होय येथें ॥८९९॥  
तैसें चि करण । कर्ता आणि कार्य । अर्जुना <sup>६</sup> संचय । कर्माचा हा ॥९००॥  
बीजामार्जीं तरु । अग्नीमार्जीं धूम । मनामार्जीं काम । सदा जैसा ॥९०१॥  
किंवा सुवर्णाच्या । खाणीलागीं जाण । जैसें का जीवन । सुवर्ण चि ॥९०२॥  
तैसीं कर्ता क्रिया । करण हीं होती । जीवन किरीटी । कर्मालागीं ॥९०३॥  
म्हणोनि हें कार्य । तथाचा मी कर्ता । जीवासी अहंता । असे ऐसी ॥९०४॥

१ साधनाप्रमाणें; हत्याराप्रमाणें. २ साधन. ३ नांव. ४ भरून राहतो. ५ उसाच्या रसाला. ६ सांठा.

परी तथा कर्मा-। पासोनि १ निभ्रांत । जाणावें अलिप्त । आत्मतत्त्व ॥१०५॥  
म्हणोनि हें सांगूं । किती तें च तें च । आत्मा वेगळा च । कर्माहूनि ॥१०६॥

ज्ञानं कर्म च कर्ता च त्रिधैव गुणभेदतः ।

प्रोच्यते गुणसंख्याने यथावच्छृणु तान्यपि ॥११॥

परी ज्ञान कर्म । कर्ता ऐसे तीन । यथें विवरून । दाविले जे ॥१०७॥  
ते हि त्रिधा होती । गुण-भेदें भिन्न । नको २ विसंबून । राहूं तथें ॥१०८॥  
जे का राजसिक । तामसिक दोन्ही । घालिती बंधनीं । जीवासी ते ॥१०९॥  
परी होय जो का । सात्त्विक प्रकार । जीवासी साचार । सोडवी तो ॥११०॥  
तुज सत्त्वाचें त्या । स्पष्ट व्हावें ज्ञान । म्हणोनि सांगेन । शास्त्राधारें ॥१११॥  
सांख्यशास्त्रामार्जीं । ह्याचा सांगोपांग । केला असे चांग । ३ ऊहापोह ॥११२॥  
होय ज्ञानगर्भ-। शास्त्रांचा जें राव । किंवा क्षीरार्णव । विचाराचा ॥११३॥  
आत्मबोधरूपी । कुमुदिनीलागीं । होय चंद्र जर्गीं । शास्त्र जें का ॥११४॥  
प्रकृति-पुरुष । मिसळलीं दोन्हीं । जणूं रात्र आणि । दिन जैसीं ॥११५॥  
तयांची निवड । करोनि जें दावी । जर्गीं जणूं रवि । होवोनियां ॥११६॥  
चौवीस तत्त्वांचें । घेवोनियां माप । मापोनि अमाप । प्रपंचासी ॥११७॥  
जया शास्त्राचिया । योगें सुखें जीव । रहातो सदैव । परतत्त्वीं ॥११८॥  
तया सांख्यशास्त्रीं । वर्णिले त्रिगुण । ते चि विवरून । दावूं आतां ॥११९॥  
आपुलिया बळें । ४ त्रि-गुणीं समस्त । केलें दृश्यजात । त्रि-प्रकार ॥१२०॥  
विधात्यापासोन । कीटकापर्यंत । त्रिगुणीं हें ५ व्याप्त । विश्व सारें ॥१२१॥  
सत्त्व रज तम । त्रिगुण-महिमा । देख नरोत्तमा । असे ऐसा ॥१२२॥  
परी जें का ज्ञान । भेदलें म्हणोन । त्रिविध होवोन । राहे विश्व ॥१२३॥  
तें चि ज्ञान आधीं । सांगूं सविस्तर । कैसें त्रि-प्रकार । झालें यथें ॥१२४॥  
येतां निर्मळत्व । दृष्टीलागीं जैसें । पहावें तें दिसे । निर्मळ चि ॥१२५॥  
तैसें शुद्ध ज्ञानें । सर्व हि पदार्थ । शुद्ध स्वरूपांत । कळों येती ॥१२६॥  
तरी आतां सांगूं । सात्त्विक तें ज्ञान । देई अवधान । धनंजया ॥१२७॥

१ निश्चितपणे. २ विश्वास ठेवून; अवलंबून. ३ चर्चा; खल; विवरण. ४ त्रिगुणांनीं. ५ भरलेलें.



ऐसें पार्थालागीं । म्हणे कृष्णदेव । गुणांची जो ठेव । मोक्षरूपी ॥१२८॥

सर्वभूतेषु येनैकं भावमव्ययमीक्षते ।

अविभक्तं विभक्तेषु तज्ज्ञानं विद्धि सात्त्विकम् ॥२०॥

पार्था ज्ञात्यासर्वे । ज्ञेय बुडे जेथें । शुद्ध सात्त्विक तें । ज्ञान जाण ॥१२९॥  
जैसा दिवाकर । न देखे अंधार । न जाणे सागर । सरितांसी ॥१३०॥  
किंवा साउलीस । मिठी मारूं जातां । नये जैसी हाता । आपुलिया ॥१३१॥  
तैसें जया ज्ञाना । १ शिवादि १तृणान्त । शोधूं जातां द्वैत । आढळे ना ॥१३२॥  
पाहूं जातां चित्र । हातें सारवून । ना तरी लवण । धुतां जलें ॥१३३॥  
होवोनियां जागें । पाहूं जातां स्वप्न । जाय तें लोपोन । एकाएकीं ॥१३४॥  
तैसें जेणें ज्ञानें । पाहूं जातां ज्ञेय । त्रिपुटीचा लय । होय पार्था ॥१३५॥  
काय आटवाया । लागती भूषणें । पहावया सोनें । बुद्धिमंता ॥१३६॥  
काय लाटांलागीं । गाळोनियां घ्यावें । तेव्हां चि दिसावें । उदक तें ॥१३७॥  
तैसें जया ज्ञाना । सर्वत्र अभेद । जाण ज्ञान शुद्ध । सात्त्विक तें ॥१३८॥  
पार्था पाहूं जातां । कौतुकें आरसा । दिसे त्यांत जैसा । पाहता च ॥१३९॥  
तैसें जया ज्ञानें । ज्ञेयातें २ लोटोन । आपणा आपण । पाहे ज्ञाता ॥१४०॥  
सात्त्विक तें ज्ञान । धनंजया जाण । होय जें भुवन । ३ मोक्षश्रीचें ॥१४१॥  
सात्त्विक ज्ञानाचें । असो हें वर्णन । आतां ऐक खूण । राजसाची ॥१४२॥

पृथक्त्वेन तु यज्ज्ञानं नानाभावान्पृथग्विधान् ।

वेत्ति सर्वेषु भूतेषु तज्ज्ञानं विद्धि राजसम् ॥२१॥

धरोनियां चाले । द्वैताचा आश्रय । राजस तें होय । ज्ञान पार्था ॥१४३॥  
जेणें भूतभेद । पाहोनि उदंड । केलें ४ शतखंड । आपणासी ॥१४४॥  
जेणें ज्ञात्यालागीं । पाडोनि भ्रमांत । दाखविलें द्वैत । विश्वामार्जीं ॥१४५॥  
जागृतीमधील । सत्यरूपाआड । घालोनि कवाड । विस्मृतीचें ॥१४६॥  
निद्रावस्था जैसी । लाविते जीवास । स्वप्नींचे आयास । भोगावया ॥१४७॥  
तैसें स्व-ज्ञानाच्या । आवाराबाहेरी । मिथ्या भूमीवरी । संसाराच्या ॥१४८॥

१ शिवापासून गवतापर्यंत (सर्व कांही). २ दूर करून. ३ मोक्षरूपी संपत्तीचें. ४ शेंकडो तुकडे झालेलें.



१ जागृत्यादि तिन्ही । अवस्थांचा खेळ । दावी सर्वकाळ । जीवासी जें ॥१४९॥  
अलंकारपणें । झांकलें म्हणोन । कळे ना सुवर्ण । बाळा जैसें ॥१५०॥  
नामरूपाचिया । योगें तैसें जया । एक सर्वां ठायां । आकळे ना ॥१५१॥  
घटागाड्यांच्या । रूपा आली माती । म्हणोनि नेणती । मतिमंद ॥१५२॥  
किंवा मूढालागीं । दीपपणामुळें । सर्वथा नाकळे । अग्नि जैसा ॥१५३॥  
देखोनियां वस्त्र । जैसा अज्ञजन । जाय विसरून । मूळ तंतु ॥१५४॥  
पटावरी चित्र । रेखिलें देखोन । पडे विस्मरण । पटाचें त्या ॥१५५॥  
तैसीं भूतें भिन्न । देखोनि जें ज्ञान । गेलें विसरून । ऐक्यबोध ॥१५६॥  
मग नाना काष्ठीं । भेदला २ अनळ । किंवा परिमळ । पुष्पीं जैसा ॥१५७॥  
किंवा जैसा चंद्र । एक चि असोन । जळभेदें भिन्न । ऐसा भासे ॥१५८॥  
तैसें नाना भूतीं । भिन्नत्व जाणोन । पाहे थोर सान । ऐसा भेद ॥१५९॥  
राजस तें ज्ञान । धनंजया जाण । आतां सांगूं खूण । तामसाची ॥१६०॥  
३ मातंगाचें घर । लागतें जाणावें । ४ डावलोनि जावें । म्हणोनियां ॥१६१॥  
तैसा तामसाचा । करावया त्याग । जाणोनि घे चांग । लक्षणें हीं ॥१६२॥

यत्तु कृत्स्नवदेकस्मिन्कार्ये सक्तमहैतुकम् ।

अतत्त्वार्थवदल्पं च तत्तामसमुदाहृतम् ॥२२॥

अर्जुना जें ज्ञान । विधिवस्त्रहीन । निलाजरें नग्न । हिंडे विश्वीं ॥१६३॥  
म्हणोनि जयातें । श्रुति पाठमोरी । होवोनि अब्हेरी । निरंतर ॥१६४॥  
इतर हि शास्त्रें । श्रुतीतें मानोन । जया ज्ञाना हीन । लेखोनियां ॥१६५॥  
५ म्लेंछधर्माचिया । डोंगरीं लावोन । देती ६ निखंदोन । नानापरी ॥१६६॥  
तमोगुणरूपी । पिशाच्चें घेरिलें । म्हणोनि जें झालें । वेडें पिसें ॥१६७॥  
विषयांचा भोग । घेऊं जातां देख । नात्याची ओळख । ठेवी ना जें ॥१६८॥  
नसे जया ज्ञाना । कांहींच वावडें । श्वान जैसें हिंडे । शून्य ग्रामीं ॥१६९॥  
नये आटोक्यांत । खाऊं पाहतां जें । किंवा तोंड भाजे । जेणे योगें ॥१७०॥  
तेवढ्या च वस्तु । निरुपायें वाळी । इतर तें गिळी । सर्व कांहीं ॥१७१॥

१ जागृति वगैरे. २ अग्नि. ३ मांगाचें. ४ टाळून. ५ शास्त्रव्यवस्था नसलेले; यवन. ६ निंदा करून.

उंदिर तो जैसा । चोरितां सुवर्ण । चोख किंवा हीण । विचारी ना ॥१७२॥  
 नातरी जो कोणी । मांस खाऊं बैसैं । पाहे ना तो जैसैं । काळें गोरें ॥१७३॥  
 किंवा वनालागीं । जाळितां दावाग्नि । ओलें सुकें <sup>१</sup> नाणी । मनीं जैसैं ॥१७४॥  
 किंवा हवें तेथें । बैसूं जातां माशी । पाहे ना ती जैशी । जितें मेलें ॥१७५॥  
 ओकलें वाढलें । शिलें का साजूक । नेणे हा विवेक । <sup>२</sup> काक जैसा ॥१७६॥  
 तैसैं निषिद्धातें । सांडोनियां जावें । विहित तें घ्यावें । आदरानें ॥१७७॥  
 ऐसा भोगीं नाहीं । जयातें विवेक । पार्था ज्ञान देख । तामस तें ॥१७८॥  
 दिसे तें तें भोग्य । मानोनि साचार । तयाचा स्वीकार । करोनियां ॥१७९॥  
<sup>३</sup> द्रव्य-दारादिक । मेळवी जें कांहीं । वांटोनि तें देई । शिश्नोदरां ॥१८०॥  
 पवित्रापवित्र । ऐसी भाषा नाहीं । पिऊं जातां पाहीं । उदक तें ॥१८१॥  
 भागोनियां तृषा । तेणें होय सुख । हें चि ठावें एक । जया ज्ञाना ॥१८२॥  
 निंद्यानिंद्य तैसैं । <sup>४</sup> भक्ष्याभक्ष्य नेणे । आवडे तें म्हणे । पवित्रान्न ॥१८३॥  
 एक त्वचेन्द्रिय- । द्वारा चि केवळ । जाणे जें सकळ । स्त्रियांलागीं ॥१८४॥  
 आणि स्त्रियांशीं च । जोडावा संबंध । ऐसा एक बोध । जया ज्ञाना ॥१८५॥  
 सोयरे हें नांव । देई तयालागीं । स्वार्थीं उपयोगी । पडे जें का ॥१८६॥  
 देहसंबंधी जे । परी होती कोणी । तयातें न मानी । आप्त ऐसैं ॥१८७॥  
 काळालागीं वाटे । आघवें भक्ष्यान्न । आघवें इंधन । अग्नीलागीं ॥१८८॥  
 तैसैं सर्व विश्व । आपुलें चि धन । ऐसैं जाणे ज्ञान । तामस जें ॥१८९॥  
 जया ज्ञाना वाटे । विश्व हें सकळ । अर्जुना केवळ । भोग्य वस्तु ॥१९०॥  
 शरीर पोषणा- । वांचोनियां येथ । दुजा पुरुषार्थ । नाहीं जया ॥१९१॥  
 आकाशाआंतून । पडलें जें <sup>५</sup> तोय । तयासी आश्रय । एक <sup>६</sup> सिंधु ॥१९२॥  
 तैसीं सर्व कर्म । एका पोटासाठीं । ऐसी च निश्चिती । जया ज्ञाना ॥१९३॥  
 विहित तें जाण । स्वर्गासी कारण । निषिद्धाचरण । नरकासी ॥१९४॥  
 नेणे चि हें कांहीं । तामस तें ज्ञान । अंधारें भरोन । राहिलें जें ॥१९५॥  
 सुनिश्चियें मानी । देहासी च आत्मा । पाषाण-प्रतिमा । ईश्वरासी ॥१९६॥

१ आणीत नाहीं. २ कावळा. ३ संपत्ति; स्त्री इत्यादि. ४ खाण्यास योग्य व अयोग्य. ५ पाणी. ६ समुद्र.

पडतां हा देह । केल्या कर्मासह । आत्मा निःसंदेह । नष्ट होय ॥१९७॥  
 मग कर्मफळ । भोगावयालागीं । उरे कोण जगीं । ऐसें म्हणे ॥१९८॥  
 भोगविता साच । प्रभु देवराय । ऐसें बोलूं जाय । जरी कोणी ॥१९९॥  
 तरी देवासी च । विकोनियां खाय । म्हणे करी काय । कोण माझें ? ॥१०००॥  
 देउळामधील । पाषाणाची मूर्ति । होय भोगविती । कर्म-फळ ॥१००१॥  
 तरी ते पर्वत । राहोनियां स्वस्थ । होती असमर्थ । <sup>१</sup>शासनीं कां ? ॥१००२॥  
 यदाकदा ऐसा । मानी जरी देव । तरी मनीं भाव । पाषाणाचा ॥१००३॥  
 आणि देहासी च । आत्मा ऐसें म्हणे । भोगाविण नेणे । साच कांहीं ॥१००४॥  
 पापपुण्यादिक । मानोनि लटिकें । एक हित देखे । भोग्यजातीं ॥१००५॥  
 स्थूलदृष्टीलागीं । दिसे जें जें कांहीं । इंद्रियें ज्या ठायीं । ओढ घेती ॥१००६॥  
 तें चि सत्य ऐसा । करी जें निश्चय । तामस तें होय । ज्ञान पार्था ॥१००७॥  
 जेथ ऐसी वाढे । देहभोगीं आस्था । <sup>२</sup>धूम्र-वेली वृथा । नभीं जैसी ॥१००८॥  
 कोरडा ना ओला । उपयोगा आला । वाढोनि मोडला । <sup>३</sup>भेंड जैसा ॥१००९॥  
 उसाचीं कणसें । <sup>४</sup>हिजडीं माणसें । किंवा वन जैसें । <sup>५</sup>साबरीचें ॥१०१०॥  
 बाळकाचें मन । चोरट्याचें धन । किंवा गळां स्तन । शेळियेचे ॥१०११॥  
 तैसें जें का स्वैर । निरर्थक ज्ञान । धनंजया जाण । तामस तें ॥१०१२॥  
 नांवापुरती च । जन्माधांची दृष्टि । तैसा चि किरीटी । भाव येथें ॥१०१३॥  
 अपेयासी पान । ऐसें नांव देती । कान जैसे होती । बहिन्याचे ॥१०१४॥  
 तैसें ह्या तामस । ज्ञानालागीं फोल । 'ज्ञान' हें केवळ । आडनांव ॥१०१५॥  
 असो, आतां पार्था । बोलूं किती काई । ऐसें जें जें कांहीं । देखशील ॥१०१६॥  
 तथा नको देऊं । ज्ञान ऐसें नाम । डोळस तें तम । जाण बापा ॥१०१७॥  
 असो, त्रिगुणांनीं । भेदलें म्हणोन । झालें असे ज्ञान । त्रिविध जें ॥१०१८॥  
 दाविलें तें तुज । येथें विवरोनि । <sup>६</sup>श्रोतृ-शिरोमणि । धनंजया ॥१०१९॥  
 ह्या चि त्रि-प्रकार । ज्ञानाच्या प्रकाशें । कर्त्याची ती दिसे । क्रिया येथें ॥१०२०॥  
 जैसें भिन्न भिन्न । ओघीं वाहे नीर । तैसें त्रि-प्रकार । कर्म तें हि ॥१०२१॥

१ सत्ता गाजविण्यास. २ धुराची वेल. ३ एक वृक्ष. ४ नपुंसक. ५ कांटेनिवडुंगाचें. ६ ऐकणारांत श्रेष्ठ.



अर्जुना त्रिविध । ज्ञानाचिया योगें । कर्म होऊं लागे । त्रि-विध जें ॥१०२२॥  
तयामार्जीं कर्म । होय जें सात्त्विक । तुज सांगूं ऐक । तें चि आधीं ॥१०२३॥

नियतं सङ्गरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥२३॥

पतिव्रतेचिया । आलिंगनें जैसें । पतीसी होतसे । समाधान ॥१०२४॥  
तैसें <sup>१</sup> स्वाधिकारें । वांट्यासी जें आलें । तेणें कर्में झालें । सौख्य तथा ॥१०२५॥  
सांवळ्या अंगासी । शोभावे चंदन । लोचनीं <sup>२</sup> अंजन । कामिनीच्या ॥१०२६॥  
तैसें स्वाधिकारा । होतसे भूषण । नित्यपणें जाण । कर्म जें का ॥१०२७॥  
सुगंधता प्राप्त । व्हावी सुवर्णासी । मग तथा जैसे । यावी शोभा ॥१०२८॥  
तैसें नित्यकर्मा । नैमित्तिक जोडे । तेणें तेज चढे । तयालागीं ॥१०२९॥  
बाळ-संगोपन । कराया कारणें । माता देहप्राणें । कंटाळेना ॥१०३०॥  
तैसें जीवेंभावे । आचरोनि कर्म । राहे तो निष्काम । फलाठायीं ॥१०३१॥  
नित्य-नैमित्तिक । सर्व कर्में जाण । करी ब्रह्मार्पण । ऐशा रीती ॥१०३२॥  
उरे किंवा सरे । ह्याचें नुरे भान । वाढितां भोजन । प्रियालागीं ॥१०३३॥  
तैसें <sup>३</sup> सत्सेवादि- । प्रसंगेंकरोन । राहिलें चुकोन । नित्यकर्म ॥१०३४॥  
तरी राहिल्याचा । नसे जीवीं खेद । झाल्याचा आनंद । तो हि नाहीं ॥१०३५॥  
ऐशा <sup>४</sup> हातोटीनें । घडे जें जें कर्म । तथा गुण-नाम । 'सात्त्विक' हें ॥१०३६॥  
आतां राजसाचें । सांगेन लक्षण । अवधानीं न्यून । नको राखूं ॥१०३७॥

यत्तु कामेप्सुना कर्म साहंकारेण वा पुनः ।

क्रियते बहुलायासं तद्राजसमुदाहृतम् ॥२४॥

संसारीं हि धड । बोले ना तयांसी । असोनियां पासीं । मायबाप ॥१०३८॥  
परी जगावरी । प्रेम करूं धांवे । भरोनियां हांवे । मूर्ख जैसा ॥१०३९॥  
किंवा दुरून हि । तुळशीच्या झाडा । न द्यावा शिंतोडा । उदकाचा ॥१०४०॥  
परी दुधाचा हि । भरोनियां हंडा । द्राक्षीचिया <sup>५</sup> बुडां । ओतावा तो ॥१०४१॥  
तैसीं स्वाधीकारें । नित्य-नैमित्तिक । कर्में आवश्यक । होती जीं का ॥१०४२॥

१ आपल्या योग्यतेप्रमाणें. २ काजळ; सुरमा. ३ संतांची सेवा वगैरे. ४ पद्धतीनें; युक्तीनें. ५ मुळाशीं

तयां <sup>१</sup> अनुष्ठाया । कदापि उठे ना । बैसलिया स्थाना-। पासोनि तो ॥१०४३॥  
 परी काम्यकर्मीं । देहादि अमाप । वेंचितां हि अल्प । ऐसें मानी ॥१०४४॥  
 करावया वाढी-। दिढीचा व्यापार । वेंचितां अपार । तृप्ति नोहे ॥१०४५॥  
 किंवा पुरे ऐसें । जैसें म्हणवे ना । बीज पेरितांना । भूमीमार्जीं ॥१०४६॥  
 नातरी परीस । दैवें होतां प्राप्त । लोह तें विकत । घ्यावयासी ॥१०४७॥  
 वेंचूं जातां धन । तेथें निःसंदेह । धनिका उत्साह । वाटे जैसा ॥१०४८॥  
 तैसीं फळें रम्य । पुढील देखोन । आचरे कठिण । काम्य कर्म ॥१०४९॥  
 परी केलें कर्म । तें हि वाटे अल्प । आणिक अमाप । करूं धांवे ॥१०५०॥  
 जेवढीं म्हणोन । काम्य कर्म होती । करी तेवढीं तीं । यथाविधि ॥१०५१॥  
 कर्मठ मी ऐसी । ख्याति सांगे लोकां । पिटोनियां डंका । कर्माचा त्या ॥१०५२॥  
 पाहें धनंजया । जैसा काळज्वर । लेखी ना साचार । औषधासी ॥१०५३॥  
 तैसी भरतांच । कर्माची अहंता । गुरु किंवा पिता । मानी ना तो ॥१०५४॥  
 आणि अहंकारें । करी जें जें कांहीं । फलेच्छु तो पाहीं । आदरानें ॥१०५५॥  
 तें तें करायास । अल्प फलासाठीं । ओझीं वाहे पाठीं । सायासाचीं ॥१०५६॥  
 जैसा जीवापाड । करीतसे कष्ट । भरावया पोट । <sup>२</sup> कोल्हाटी तो ॥१०५७॥  
 आघवा डोंगर । पोखरी <sup>३</sup> मूषक । मिळावया एक । दाणा जैसा ॥१०५८॥  
 लाभावें शेवाळ । म्हणोनि <sup>४</sup> दुर्दुर । ज्यापरी सागर । ढवळितो ॥१०५९॥  
 भिकेहून कांहीं । न लाभे तरी हि । सर्पालागीं वाही । गारुडी तो ॥१०६०॥  
 शीण चि तो गोड । एखाद्यासी होय । तेथें कोणें काय । करावें गा ! ॥१०६१॥  
 परमाणूसाठीं । वाळवी ती जैसी । जाय पाताळासी । <sup>५</sup> लंघोनियां ॥१०६२॥  
 तैसें स्वर्गसुख । लाभावें म्हणोन । करावा जो <sup>६</sup> शीण । निरंतर ॥१०६३॥  
 तें चि काम्यकर्म । सर्वथा <sup>७</sup> सक्लेश । जाणावें राजस । ऐसें येथें ॥१०६४॥  
 आतां तामसाचें । सांगेन लक्षण । देई अवधान । धनंजया ॥१०६५॥

अनुबन्धं क्षयं हिंसामनवेक्ष्य च पौरुषम् ।

मोहादारभ्यते कर्म यत्तत्तामसमुच्यते ॥२५॥

१ आचरावयाला. २ डोंबारी. ३ उंदीर. ४ बेडूक. ५ पार करून. ६ कष्ट. ७ कष्टदायक.

तरी निषिद्धासी । जन्मोनियां आली । सार्थकता भली । जेणें योगें ॥१०६६॥  
 धनंजया जाण । तामस तें कर्म । काळेंकुट्ट<sup>१</sup> धाम । निंदेचें जें ॥१०६७॥  
 पाण्यावरी रेघ । काढावी तैसें च । करोनि जें साच । निरर्थक ॥१०६८॥  
 ताकाची निवळ । घुसळावी जैसी । किंवा राखोंडीसी । फुंकरावें ॥१०६९॥  
 किंवा घाण्यामार्जीं ।<sup>२</sup> निरर्थ घालोन । काढावी गाळोन । वाळू जैसी ॥१०७०॥  
 पाखडावें भूस ।<sup>३</sup> विंधावें आकाश । घालावा कीं पाश । पवनासी ॥१०७१॥  
 अवघ्या ह्या गोष्टी । जैशा निरर्थक । तैसें व्यर्थ देख । करोनि जें ॥१०७२॥  
 नरदेहाऐसें । जेणें नासे धन । जगाचें मोडोन । जाय सौख्य ॥१०७३॥  
 घेतां पद्मवना- । वरोनि ओढोन । कांटेरी सुतीक्षण । पाश जैसा ॥१०७४॥  
 स्वयें आपण हि । सर्वथा झिजोन । करी छिन्न भिन्न ।<sup>४</sup> पद्म-वृंद ॥१०७५॥  
 नातरी पतंग । घालोनि झडप । मालवोनि दीप । एकाएकीं ॥१०७६॥  
 स्वयें आपणासी । जाळोनियां घेत । टाकी अंधारांत । जगा जैसा ॥१०७७॥  
 तैसें वायां जावो । आपुलें सर्वस्व । वरी बैसो घाव । देहासी हि ॥१०७८॥  
 परी केला जाय । आणिकां अपाय । जेणें कर्म होय । तामस तें ॥१०७९॥  
 आपुल्या स्वतांसी । गिळविते माशी । परी गिळित्यासी । छळी जैसी ॥१०८०॥  
 ऐशा<sup>५</sup> कश्मलाची । धनंजया जाण । देई आठवण । करोनि जें ॥१०८१॥  
 आपुलें सामर्थ्य । न पाहतां कांहीं । अविचारें घेई । हातीं जें का ॥१०८२॥  
 कोणता प्रसंग । यत्न तो हि किती । काय फलप्राप्ति । येणें होय ॥१०८३॥  
 ऐशा विचारातें । लाथाडून दूर । करी अहंकार । धरोनि जें ॥१०८४॥  
 आपुला आश्रय । जाळोनियां जैसा । अग्नि दाही दिशां । घेई धांव ॥१०८५॥  
 नातरी आपुली । सीमा उल्लंघून । जाय खवळून । सिंधु जैसा ॥१०८६॥  
 मग मागेंपुढें । न पाहतां कांहीं । तेविं नेणतां हि । बहु थोडें ॥१०८७॥  
 पवित्रापवित्र । करोनि एकत्र । स्वच्छंद सर्वत्र । धावूं पाहे ॥१०८८॥  
 तैसें कृत्याकृत्य । न पाहतां येथ । आपपरघात । करोनियां ॥१०८९॥  
 अहंकारें जें जें । कर्म केलें जाय । तामस तें होय । सुनिश्चयें ॥१०९०॥

१ जागा; घर. २ फुकटच. ३ बाण मारून फोडावें. ४ कमळांचा समुदाय. ५ पापाची.

ऐसें गुणभेदे । कर्म त्रिधा झालें । तें चि विवरिलें । १ सयुक्तिक ॥१०९१॥  
 आतां पार्था हीं च । कर्मे आचरितां । अभिमानी कर्ता । जीव जो का ॥१०९२॥  
 तो हि त्रिविधत्व । पावला साचार । ऐक सविस्तर । तें चि सांगूं ॥१०९३॥  
 दिसे चतुर्विध । एक चि तो नर । स्वीकारोनि चार । आश्रमांतें ॥१०९४॥  
 तैसा कर्म-भेदे । धनंजया पाहीं । कर्ता तो हि होई । त्रि-प्रकार ॥१०९५॥  
 तरी पार्था आतां । तयां तिहींतून । ऐक सावधान । सात्त्विक तो ॥१०९६॥

मुक्तसङ्गोऽनहंवादी धृत्युत्साहसमन्वितः ।

सिद्धसिद्धोर्निर्विकारः कर्ता सात्त्विक उच्यते ॥२६॥

चंदनाच्या शाखा । वाढती सरळ । न ठेवितां फळ-। हेतु जैशा ॥१०९७॥  
 २ नागवेलीलागीं । न येतां चि फळ । तियेचें सफल । जिणें जैसें ॥१०९८॥  
 तैसा फलहेतु । न ठेवितां देख । करी नित्यादिक । क्रिया जो का ॥१०९९॥  
 परी तयाचीं तीं । कर्मे वायां जाती । निष्फळ चि होती । ऐसें नाहीं ॥११००॥  
 होती फलरूप । स्वभावे तीं जाण । फळासी कोठून । फळें येती ॥११०१॥  
 नित्यनैमित्तिक । कर्माचा पसारा । मांडी धनुर्धरा । आदरें तो ॥११०२॥  
 परी वर्षाकाळीं । जैसा मेघवृंद । सर्वथा ३ निःशब्द । करी वृष्टि ॥११०३॥  
 तैसा कर्तृत्वाचा । नाहीं अहंकार । स्वभावे साचार । जयालागीं ॥११०४॥  
 आणि परब्रह्मा । अर्पावया चांग । व्हावे यथासांग । कर्मजात ॥११०५॥  
 म्हणोनियां साधी । शुद्ध स्थळ-काळ । कर्मी ठेवी मेळ । शास्त्राज्ञेसी ॥११०६॥  
 कर्माविण कोठें । जाऊं नेदी वृत्ति । चित्तीं फलासक्ति । बाळगीना ॥११०७॥  
 शास्त्रनियमांचें । पाळी जो बंधन । कर्म-आचरण । करूं जातां ॥११०८॥  
 मनीं चिंता वाहे । जागती धैर्याची । बेडी नियमाची । सहावया ॥११०९॥  
 व्हावा आत्मलाभ । म्हणोनियां येथ । कर्मे यथाप्राप्त । आचरितां ॥१११०॥  
 जो का ४ देहसुखें । येऊं ५ नेदी आड । आत्म्याची आवड । ऐसी जया ॥११११॥  
 नित्यादिक कर्मे । ऐसीं आचरितां । दुरावे जो पार्था । तृषा त्याची ॥१११२॥  
 पडे विस्मरण । जो जो क्षुधेचें हि । देहसुखा नाहीं । भेटी जो जो ॥१११३॥

१ पद्धतशीर; सुसंगत. २ (खाण्याचे) पानवेलीला. ३ न गरजतां. ४ शरीराचीं भोगसुखें. ५ देत नाही.

तों तों सोनें जैसें । विस्तवामाझारीं । <sup>१</sup> तोलीं <sup>२</sup> तुटे परी । कसीं वाढे ॥१११४॥  
 तैसें नित्यादिक । कराया उत्साह । चढे निःसंदेह । तयालागीं ॥१११५॥  
 प्रीतीपुढें वाटे । जीवित हि तुच्छ । प्रीतीची ऐसी च । असे जाति ॥१११६॥  
 सती पतीसाठीं । सांडोनियां भय । न घे उडी काय । अग्नीमार्जीं ॥१११७॥  
 मग आत्म्याऐसी । थोर वस्तु प्रिय । जयालागीं होय । धनंजया ॥१११८॥  
 तयाचिया देहा । प्राप्त झाले कष्ट । तरी का दुःखित । होईल तो ? ॥१११९॥  
 विषयांचें सुख । ऐशापरी तुटे । आणि जों जों आटे । देहबुद्धि ॥११२०॥  
 तों तों नित्यादिक । कर्म करायास । होय <sup>३</sup> दुणा <sup>३</sup> तोष । जयालागीं ॥११२१॥  
 आचरितां ऐसें । कर्म थांबे जरी । कोणे अवसरीं । एकाएकीं ॥११२२॥  
 तरी जैसा गाडा । डोंगरावरोन । कोसळला खिन्न । होत नाहीं ॥११२३॥  
 तैसा जो का कर्म । थांबलें म्हणोन । होई ना <sup>४</sup> उद्विग्न । लेशमात्र ॥११२४॥  
 किंवा आरंभिलें । सिद्ध होतां पूर्ण । जिंकिलें म्हणोन । फुशारे ना ॥११२५॥  
 जाणोनि हें वर्म । आचरे जो कर्म । सात्त्विक हें नाम । तया कर्त्या ॥११२६॥  
 एक पंडु-सुता । राजस जो कर्ता । खूण सांगूं आतां । तयाची गा ॥११२७॥

रागी कर्मफलप्रेप्सुर्लुब्धो हिंसात्मकोऽशुचिः ।

हर्षशोकान्वितः कर्ता राजसः परिकीर्तितः ॥२७॥

सर्व <sup>५</sup> अभिलाषा । आली धनंजया । जयाचिया ठायां । आश्रयासी ॥११२८॥  
 उकिरड्यावरी । राहते सांचून । जैसी सर्व घाण । गांवांतील ॥११२९॥  
 नातरी स्मशानीं । जैसे अमंगळ । पदार्थ सकळ । एक होती ॥११३०॥  
 तैसा तो सकळ । जगाचिया हांवे । रहाया बरवें । स्थान झाला ॥११३१॥  
 म्हणोनि सुलभ । जेथें फळलाभ । करी कर्मरंभ । आदरें तो ॥११३२॥  
 आणि जें जें कांहीं । मेळविलें धन । वेंची ना त्यांतून । कवडी हि ॥११३३॥  
 क्षणोक्षणीं तया । संपत्तीवरोन । टाकी ओंवाळून । जीव तो हि ॥११३४॥  
 कृपणाचें चित्त । जैसे ठेव्यापाशीं । तैसें अभिलाषी । पर-द्रव्य ॥११३५॥  
 माशासाठीं बक । टपोनियां राहे । तैसें <sup>६</sup> लक्षिताहे । तया द्रव्या ॥११३६॥

१ वजनाला कमी होतें. २ दुप्पट. ३ आनंद. ४ कष्टी. ५ वासना; इच्छा. ६ पहात राहतो.



१ बोरांटीचें झाड । टाकी गुंतवून । जातां जवळून । जैशा रीती ॥११३७॥  
घांसूं जातां अंग । बोंचोनियां कांटे । वस्त्रासवें फाटे । त्वचा ती हि ॥११३८॥  
फळें खाऊं जावें । तरी तीं २ ढसाण । टाकिती पोळोन । जिव्हेलागीं ॥११३९॥  
तैसें पीडी लोकां । काया-वाचा-मनें । स्वार्थापुढें नेणे । पर-हित ॥११४०॥  
आरंभिलें कर्म । न्यावया तडीस । सामर्थ्य जयास । नसे अंगीं ॥११४१॥  
काम्यकर्माचा त्या । न घे कधीं वीट । दुर्घट अचाट । जरी होती ॥११४२॥  
धोतऱ्याचें फळ । मादक आंतून । आणि बाहेरून । कांटेरी तें ॥११४३॥  
तैसा अंतर्बाह्य । अशुद्ध सर्वथा । राजस तो कर्ता । ऐसें जाण ॥११४४॥  
इष्टफलप्राप्ति । होतां धनंजया । हर्षे वांकुलिया । दावि जगा ॥११४५॥  
आरंभिलें कर्म । झालें फलहीन । तरी उद्वेगून । धिःकारी तें ॥११४६॥  
ऐशापरी कर्मी । ज्याचें आचरण । पार्था, कर्ता जाण । राजस तो ॥११४७॥  
आतां तामसाची । तुज दावूं खूण । होय जो ठिकाण । कुकर्माचें ॥११४८॥

अयुक्तः प्राकृतः स्तब्धः शठो नैष्कृतिकोऽलसः ।

विषादी दीर्घसूत्री च कर्ता तामस उच्यते ॥२८॥

आणिकातें कैसें । टाकितों जाळोनि । हें तों नेणे अग्नि । स्वयें जैसा ॥११४९॥  
किंवा परघात । करितों आपण । हें तों नेणे तीक्ष्ण । शस्त्र जैसें ॥११५०॥  
किंवा नेणे जैसें । काळकूट विष । कैसा होतो नाश । आणिकांचा ॥११५१॥  
तैसीं ३ आपपर- । घातासी कारण । कुकर्मे तीं जाण । आरंभी जो ॥११५२॥  
आरंभितां कर्मे । राहे चि ना दक्ष । परिणामीं लक्ष । नसे ज्याचें ॥११५३॥  
वाहुटळी वारा । जैसा वाहूं लागे । तैसा चि जो वागे । स्वैरगती ॥११५४॥  
करी कर्मे सारीं । सोडोनियां तोल । क्रियांसवें मेळ । नाहीं ज्याचा ॥११५५॥  
ऐसें वाटे जया । पाहोनि साचार । आणील हा हार । वेड्यासी हि ॥११५६॥  
झोंबती गोचीड । बैलाचिया अंगीं । तैसा जगे भोगीं । विषयांच्या ॥११५७॥  
क्षणीं हांसे क्षणीं । रडे जैसें बाळ । तैसा ४ उच्छृंखळ । ४ रहाटे जो ॥११५८॥  
प्रकृति आधीन । जाहला म्हणोन । कृत्याकृत्यभान । विसरला ॥११५९॥

१ बोरीसारखें कांटेरी झाड. २ अत्यंत आंबट. ३ आपल्या व दुसऱ्यांच्या नाशाला. ४ बेताल वागतो.

होवोनियां तृप्त । मग स्वैराचारें । फुगे जैसा करें । उकिरडा ॥११६०॥  
 ईश्वरापुढें हि । लववी ना शिर । मानी चि ना थोर । तयालागीं ॥११६१॥  
 निश्चळत्वे वाटे । डोंगर हि सान । ऐसा अभिमान । जया अंगीं ॥११६२॥  
 ज्याचें मन जणूं । विषाचे २ कल्लोळ । आचार केवळ । चोरट्याचा ॥११६३॥  
 वारांगना-प्रेम । जैसें धांवे स्वैर । तैसी च ३ अस्थिर । दृष्टि ज्याची ॥११६४॥  
 काय सांगूं फार । देह चि तयाचा । जाण ४ कापट्याचा । घडिलासे ॥११६५॥  
 तिवाठ्यावरील । जुगाऱ्याचें घर । तैसें चि साचार । जिणें त्याचें ॥११६६॥  
 स्वार्थी लुटारूंचा । जैसा ५ वस्तिग्राम । नव्हे काय जन्म । तैसा त्याचा ? ॥११६७॥  
 नये जावों येवों । तयामार्गे कोणीं । हेतु हा धरोनि । बोलिलों हें ॥११६८॥  
 आणिकांचें भलें । पाहोनि साचार । जयालागीं ६ वैर । वाटे चितीं ॥११६९॥  
 जैसें दुधामाजीं । मिसळतां मीठ । होय तें वाईट । प्यावयासी ॥११७०॥  
 थंड हि पदार्थ । घालितां आगींत । तो हि घेई पेट । जैशा रीती ॥११७१॥  
 पक्वान्नें स्वादिष्ट । घातलीं पोटांत । तरी त्यांची होत । विष्टा जैसी ॥११७२॥  
 तैसें आणिकांचें । भलें जें जें कांहीं । प्रवेशे हृदयीं । तयाचिया ॥११७३॥  
 तें तें ७ विपरीत । होवोनि साचार । आघवें बाहेर । पडूं लागे ॥११७४॥  
 किंवा गोड दूध । पाजितां सर्पास । तयाचें हि विष । करी जैसा ॥११७५॥  
 तैसे आणिकांचे । पाहे जरी गुण । ठेवी तो दूषण । तयांलागीं ॥११७६॥  
 जेणें येथें लाभे । सुखाचें जीवन । आणिक पावन । पर-लोक ॥११७७॥  
 ऐसें योग्य कर्म । करावया चांग । येतसे प्रसंग । जिये वेळीं ॥११७८॥  
 ठेविल्यासारिखी । तियेवेळीं झोंप । लागे आपोआप । जयालागीं ॥११७९॥  
 परी शिवे ना ती । मानोनि विटाळ । प्राप्त होतां वेळ । कुकर्माची ॥११८०॥  
 आम्ररस-भोग । घडायाचा योग । तेव्हां मुखरोग । कावळ्यासी ॥११८१॥  
 नातरी भास्कर । पावतां उदय । दिसेनासें होय । घुबडासी ॥११८२॥  
 तैसा कल्याणाचा । येतां चि समय । आळसानें जाय । ग्रासिला जो ॥११८३॥  
 परी प्रमादाची । वेळ येतां जाण । चढतें स्फुरण । जयालागीं ॥११८४॥

१ वाढतो. २ लाटा. ३ चंचल. ४ लबाडीचा. ५ राहण्याचा गांव. ६ दुस्वास वाटतो. ७ उलट.





सागराच्या पोटीं । नित्य वडवाग्नि । तैसा अंतःकरणीं । खेद वाहे ॥११८५॥  
लेंड्यांच्या अग्नींत । सदा धूर राहे । दुर्गंध चि वाहे । अधोद्वारा ॥११८६॥  
तैसें धनंजया । जयाचें जीवित । निरंतर व्याप्त । १ विषादानें ॥११८७॥  
कल्पानंतर हि । व्हावी फलप्राप्ति । ऐसी आशा चित्तीं । बाळगोनि ॥११८८॥  
विश्वापलीकडे । जरी चिंता वाहे । तृण हि २ न ३ लाहे । परी जो का ॥११८९॥  
जर्गीं पापराशि । ऐसा मूर्तिमंत । जाणावा निभ्रांत । तामस तो ॥११९०॥  
ह्यापरी त्रि-विध । कर्म कर्ता ज्ञान । तयांचें लक्षण । दाविलें हें ॥११९१॥

बुद्धेर्भेदं धृतेश्चैव गुणतस्त्रिविधं शृणु ।

प्रोच्यमानमशेषेण पृथक्त्वेन धनंजय ॥२९॥

आतां ३ तमोग्रामीं । मोह पांघरोनि । लेवोनियां लेणीं । संदेहाचीं ॥११९२॥  
आत्मनिश्चयाचें । पहाया सौन्दर्य । मूर्तिमंत होय । आरसा जी ॥११९३॥  
ऐशा बुद्धीची हि । त्रिधा असे धांव । सांगेन तें सर्व । ऐक पार्था ॥११९४॥  
त्रिधा केला नाहीं । कोणता पदार्थ । सत्त्वादिकीं येथ । त्रिगुणांनीं ? ॥११९५॥  
पाहें जर्गीं काष्ठ । असे कोठें ऐसें । पोटीं अग्नि नसे । जयाचिया ॥११९६॥  
तैसें दृश्यजाता-। माजीं असे काय । भेदलें न होय । त्रिगुणीं जें ॥११९७॥  
म्हणोनि त्रिगुणीं । बुद्धि त्रिधा केली । तेविं त्रिधा झाली । \*धृति ती हि ॥११९८॥  
सांगूं यथायोग्य । चढवोनि साज । लक्षणें तीं तुज । वेगळालीं ॥११९९॥  
तरी बुद्धि-धृति-। माझारीं साचार । बुद्धिचे प्रकार । सांगूं आधीं ॥१२००॥  
उत्तम मध्यम । कनिष्ठ हे तीन । मार्ग ४ भवीं जाण । यावयासी ॥१२०१॥  
विहित सोडणें । काम्य आचरणें । निषिद्ध करणें । कर्म येथें ॥१२०२॥  
प्राण्यांसी पंथ । त्रिविध हा होय । जेणें जोडे भय । प्रपंचाचें ॥१२०३॥

प्रवृत्तिं च निवृत्तिं च कार्याकार्ये भयाभये ।

बन्धं मोक्षं च या वेत्ति बुद्धिः सा पार्थ सात्त्विकी ॥३०॥

म्हणोनि वांट्यास । विधिमागें आलें । तेविं जें ५ मानिलें । स्वाधिकारें ॥१२०४॥  
तें चि एक नित्य-। कर्म धनंजया । भलें आचराया । असे येथें ॥१२०५॥

\* परिशिष्ट पहा.

१ खिन्नपणानें; रडवेपणानें.

२ मिळवीत नाहीं.

३ अज्ञानाच्या गांवांत.

४ संसारांत.

५ मान्य केलें.

केवळ तहान । भागावी म्हणोन । करावें प्राशन । जळ जैसें ॥१२०६॥  
 तैसें नित्यकर्म । करावें केवळ । आत्मप्राप्ति-फळ । लक्षूनियां ॥१२०७॥  
 ऐशा रीती कर्म । आचरितां नीट । हरोनि अनिष्ट । जन्म-भय ॥१२०८॥  
 देई मोक्ष-लाभ । करोनि <sup>१</sup> सुगम । कर्माचें हें वर्म । ध्यानीं घेई ॥१२०९॥  
 जाणोनि हें वर्म । कर्म करी भला । पार्था तो सांडिला । भव-भयें ॥१२१०॥  
 कर्तव्य म्हणोनि । आचरे विहित । लक्षूनियां पंथ । <sup>२</sup> कैवल्याचा ॥१२११॥  
 ठेविल्यासारिखी । तेणें मिळे मुक्ति । ऐसी दृढ मति । होय त्याची ॥१२१२॥  
 म्हणोनि प्रवृत्ति-। रूपें निवृत्ती च । प्रकटली साच । जया कर्मीं ॥१२१३॥  
 तथा कर्मांमार्जीं । दुंबावें कीं नाहीं । सांगें <sup>३</sup> कासया ही । विवंचना ॥१२१४॥  
 बुडत्यासी जैसें । नावेचें साधन । लाभावें <sup>४</sup> जीवन । तृषार्तासी ॥१२१५॥  
 किंवा अंधकूपीं । सांपडला नर । तथा <sup>५</sup> रवि-कर । भेटावे गा ॥१२१६॥  
 पथ्यासवें दिव्य । औषधी सेवोन । लाभावें जीवन । रोगियासी ॥१२१७॥  
 मिळे <sup>६</sup> मीनालागीं । जळाचा आश्रय । तरी निःसंशय । जगे जैसा ॥१२१८॥  
 तैसें निष्कामत्वे । आचरितां कर्म । होतो चि सुगम । मोक्षलाभ ॥१२१९॥  
 जिये बुद्धिलागीं । ऐशापरी देख । ज्ञान असे चोख । कर्तव्याचें ॥१२२०॥  
 आणि अकर्तव्य । कर्म जें वाईट । तें हि कळे नीट । जियेलागीं ॥१२२१॥  
 पार्था काम्यादिक । जीं जीं कर्म होती । जेणें भयप्राप्ति । सांसारिक ॥१२२२॥  
 अकार्य म्हणोनि । जाती निंदिलीं जीं । जन्ममृत्यूमार्जीं । गोविती जीं ॥१२२३॥  
 तथा अकार्यांत । न व्हावी प्रवृत्ति । म्हणोनि जी मति । दक्ष राहे ॥१२२४॥  
 अग्नीमार्जीं जैसी । घालवे ना उडी । देववे ना बुडी । सिंधूमार्जीं ॥१२२५॥  
 फूत्कारिता नाग । धरवे ना हातीं । मारवे ना मिठी । <sup>७</sup> तप्त <sup>७</sup> शूळा ॥१२२६॥  
 किंवा गुहेमार्जीं । जाववे ना जैसें । क्रूर व्याघ्र वसे । जिये ठार्यीं ॥१२२७॥  
 निषिद्ध देखोन । तैसें महाभय । वाटे निःसंशय । बुद्धीसी ज्या ॥१२२८॥  
 जाणूं येतें जैसें । वाढिलें विषान्न । तरी आमंत्रण । मृत्यूसी तें ॥१२२९॥  
 तैसें निषिद्ध तें । बंधासी कारण । ऐसें असे ज्ञान । बुद्धीसी ज्या ॥१२३०॥

१ सोपा; सहज. २ मुक्तीचा. ३ कशाला. ४ पाणी. ५ सूर्यकिरण. ६ माशाला. ७ तापलेल्या सुळाला.

देखोनि निषिद्ध । बंधभयें युक्त । जाणे जी निवृत्त । व्हावें कैसें ॥१२३१॥  
 रत्नपारख्यासी । जैसें असे ज्ञान । खरें खोटें रत्न । पारखाया ॥१२३२॥  
 प्रवृत्ति-निवृत्ति । द्वारा तैसें पार्था । मापी जी सर्वथा । कार्याकार्य ॥१२३३॥  
 ऐसें कृत्याकृत्य । जाणिते जी चोख । बुद्धि ती सात्त्विक । ऐसें जाण ॥१२३४॥

यया धर्ममधर्म च कार्य चाकार्यमेव च ।

अयथावत्प्रजानाति बुद्धिः सा पार्थ राजसी ॥३१॥

तरी पार्था <sup>१</sup> क्षीर-। निराची निवड । करूं नेणें <sup>२</sup> जड । <sup>३</sup> बक जैसा ॥१२३५॥  
 किंवा जैसा अंध । होय असमर्थ । दिन आणि रात । ओळखाया ॥१२३६॥  
 पुष्प-मकरंद । सेवी जो स्वभावे । काष्ठ कोरूं धांवे । तो चि <sup>३</sup> भृंग ॥१२३७॥  
 परी स्वभावासी । तयाच्या निभ्रांत । तें तों विसंगत । नव्हे जैसें ॥१२३८॥  
 तैसें कार्याकार्य । आणि धर्माधर्म । न पाहतां कर्म । आचरे जी ॥१२३९॥  
 परीक्षेवांचोन । घेऊं जातां मोती । कैसीं लाभती तीं । यथायोग्य ॥१२४०॥  
 लाभलीं तरी तीं । अपवादें साच । न लाभती हें च । घडे तेथें ॥१२४१॥  
 तैसें तें अकार्य । पुढें आलें नाहीं । तरी च न जाई । आचरिलें ॥१२४२॥  
 एन्हवीं जी बुद्धि । कार्याकार्य दोन्ही । सारखीं च मानी । धनंजया ॥१२४३॥  
 लग्नीं सर्वासी च । देती आमंत्रण । न पाहतां गुण । उच्चनीच ॥१२४४॥  
 तैसें कार्याकार्य । कळे ना जियेस । बुद्धि ती राजस । ऐसें जाण ॥१२४५॥

अधर्म धर्ममिति या मन्यते तमसावृता ।

सर्वार्थान्विपरीतांश्च बुद्धिः सा पार्थ तामसी ॥३२॥

राजमार्ग तो हि । आडमार्गाऐसा । वाटतसे जैसा । <sup>४</sup> तस्करासी ॥१२४६॥  
 उजाडतां दिन । रात्र झाली ऐसें । साच वाटे जैसें । <sup>५</sup> निशाचरां ॥१२४७॥  
<sup>६</sup> करंट्यासी दिसे । कोळशाचा ढीग । असोनिया चांग । धन-राशि ॥१२४८॥  
 तैसें स्वाधिकारें । विहित जें येथें । पातक तें वाटे । बुद्धीसी ज्या ॥१२४९॥  
 अर्थ तो अनर्थ । खरें तें चि खोटें । गुण तो चि वाटे । दोष ऐसा ॥१२५०॥  
 काय सांगूं जें जें । श्रुतीसी संमत । तें तें विपरीत । मानिते जी ॥१२५१॥

१ दुधा-पाण्याची. २ मूर्ख असा बगळा. ३ भृंगा. ४ चोराला. ५ भुताखेतांना. ६ दुर्दैवी माणसाला.

तामसी ती बुद्धि । जाणावी अर्जुना । पुसावया कोणा । नको येथें ॥१२५२॥  
 काय <sup>१</sup> उक्त होय । रात्रीचा समय । दिन-धर्मकार्य । करावया ॥१२५३॥  
 आत्मबोधरूपी । कुमुदालागोन । फुलविता पूर्ण-। चंद्रमा तूं ॥१२५४॥  
 तया तुज ऐसे । बुद्धीचे त्रि-विध । सांगितले भेद । स्पष्टपणें ॥१२५५॥  
 ऐसी बुद्धि करी । कर्माचा निश्चय । तेथें जी आश्रय । होय धृति ॥१२५६॥  
 तया धृतीचे हि । विभाग जे तीन । तयांचें लक्षण । ऐक सांगूं ॥१२५७॥

धृत्या यया धारयते मनः प्राणेन्द्रियक्रियाः ।

योगेनाव्यभिचारिण्या धृतिः सा पार्थ सात्त्विकी ॥३३॥

थांबे <sup>२</sup> चौर्यकर्म । लोपतो अंधार । गगनीं भास्कर । उगवतां ॥१२५८॥  
 नातरी <sup>३</sup> राजाज्ञा । जैसी हातोहात । थांबविते येथ । निंदकर्म ॥१२५९॥  
 गर्जनेसहित । नष्ट होती मेघ । देखतां चि वेग । पवनाचा ॥१२६०॥  
 सिंधु जैसा राहे । धरोनियां मौन । होतां चि दर्शन । अगस्तीचें ॥१२६१॥  
 मिटोनियां जाय । पद्मसमुदाय । चंद्राचा उदय । होतां जैसा ॥१२६२॥  
 नातरी सामोरा । गर्जना करीत । येतां अवचित । सिंहराज ॥१२६३॥  
 उचलिला पाय । तैसा चि तो तेथ । राहे मदोन्मत्त । हत्तीचा हि ॥१२६४॥  
 तैसी धृति जी का । उठतां अंतरीं । मनादिक सारीं । स्तब्ध होती ॥१२६५॥  
 होत्या इंद्रियांच्या । विषयांशीं गांठी । सुटोनि त्या जाती । आपोआप ॥१२६६॥  
 दहा हि इंद्रियें । मग प्रवेशती । मातेचिया पोटीं । मनरूपी ॥१२६७॥  
 आणि <sup>४</sup> नव वायु-। सहवर्तमान । प्राण होय लीन । सुषुम्नेंत ॥१२६८॥  
 संकल्पविकल्प । सोडोनि लुगडें । सर्वथा उघडें । होय मन ॥१२६९॥  
 मग जावोनियां । बुद्धीचिया मागें । स्वस्थ होऊं लागे । एकाएकीं ॥१२७०॥  
 ऐसी धृति जी का । मन प्राणेंद्रियां । लावी सोडावया । <sup>५</sup> स्व-व्यापार ॥१२७१॥  
 मग योगबळें । <sup>६</sup> सडीं तीं समस्त । कोंडी कोठडींत । ध्यानाचिया ॥१२७२॥  
 परी <sup>७</sup> चक्रवर्ती । परमात्मा जाण । तयाच्या स्वाधीन । होती ना जों ॥१२७३॥  
 तोंवरी तयांस । सोडी ना जी साच । देऊं केली लांच । जरी त्यांनीं ॥१२७४॥

१ योग्य. २ चोरी. ३ सरकारी फर्मान. ४ नऊ. ५ स्वतःचे उद्योग. ६ मोकळीं. ७ श्रेष्ठ; सार्वभौम राजा.

ती गा धृति येथें । सात्त्विक तूं जाण । म्हणे नारायण । अर्जुनातें ॥१२७५॥

यया तु धर्मकामार्थान्धृत्या धारयतेऽर्जुन ।

प्रसङ्गेन फलाकाङ्क्षी धृतिः सा पार्थ राजसी ॥३४॥

जो का आपणातें । देह चि मानोन । १ धर्मार्थादि १ तीन । उपायांनीं ॥१२७६॥

स्वर्ग-संसाराच्या । दोन्ही घरीं पाहें । आनंदानें राहे । धनंजया ॥१२७७॥

मनोरथांचिया । सागरामधून । २ तारवें हांकोन । धर्मार्थादि ॥१२७८॥

करी क्रियारूप । व्यापार सकळ । धृतीचें ज्या बळ । घेवोनियां ॥१२७९॥

जेथें कर्म हें च । घाली भांडवल । ३ चौगुणें फळेल । म्हणोनियां ॥१२८०॥

सोशितो जीवात्मा । एवढे सायास । धरोनियां कास । धृतीची ज्या ॥१२८१॥

राजस ती येथ । ऐसें पार्था देख । आतां धृति ऐक । तामस जी ॥१२८२॥

यया स्वप्नं भयं शोकं विषादं मदमेव च ।

न विमुञ्चति दुर्मेधा धृतिः सा पार्थ तामसी ॥३५॥

जी का व्यक्त होय । नीच तमोगुणें । जैसा काळेपणें । कोळसा तो ॥१२८३॥

असोनि राक्षस । पापी दुष्ट हीन । तया 'पुण्यजन' नांव जैसें ॥१२८४॥

तैसा तमोगुण । प्राकृत अधम । परी तया नाम । 'गुण' ऐसें ॥१२८५॥

नवग्रहांमाजीं । जणूं तो ४ इंगळ । बोलती 'मंगळ' । परी तया ॥१२८६॥

तैसें तमोगुणा । गुण ऐसें नाम । जरी तो अधम । गुणहीन ॥१२८७॥

ऐसा तमोगुण । सर्व दोषस्थान । तयाची च जाण । मूर्ति जो का ॥१२८८॥

तया नरा निद्रा । सोडी ना आळस । जैसा पातक्यास । दुःखभार ॥१२८९॥

सोडी च ना भय । तया देहासक्ता । जैसी कठिणता । पाषाणासी ॥१२९०॥

जैसा कृतघ्नासी । सोडोनियां दूर । जाई ना ५ संभार । पातकांचा ॥१२९१॥

तैसा उपाधींत । गुंतला म्हणोन । शोकासी ठिकाण । जाहला तो ॥१२९२॥

विषादें सख्यत्व । केलें तयापाशीं । सदा असंतोषी । म्हणोनियां ॥१२९३॥

कुपथ्यानें वागे । तया जैसी व्याधी । सोडी ना दुर्गंधि । लसुणातें ॥१२९४॥

तैसें आमरण । जाय ना सोडून । पार्था खिन्नपण । तयालागीं ॥१२९५॥

१ धर्म, अर्थ आणि काम. २ जहाजें. ३ चौपट. ४ निखान्याप्रमाणें जाळणारा. ५ समुदाय.



१ गौरवी तारुण्य । विषयेच्छा वित्त । म्हणोनि उन्मत्त । जाहला तो ॥१२९६॥  
जैसें २ दाहकत्व । सोडी ना अग्नीस । सोडी ना वैरास । सर्प जैसा ॥१२९७॥  
किंवा भय जैसें । सोडी ना जगास । नातरी देहास । काळ जैसा ॥१२९८॥  
तैसा तमोगुणी । पुरुषालागोन । मद एक क्षण । विसंबे ना ॥१२९९॥  
तया तमोगुणी । पुरुषाच्या ठायीं । दोष हे पांच हि । निद्रादिक ॥१३००॥  
धृतीनें ज्या जाती । धरिले निभ्रांत । तामसी ती येथ । जाण पार्था ॥१३०१॥  
कर्माचा निश्चय । करी त्रिधा बुद्धि । परी होय सिद्धि । धृतीनें च ॥१३०२॥  
होतां सूर्योदय । दिसूं लागे वाट । चालवेल नीट । पायांनीं ती ॥१३०३॥  
परी जरी जोडे । धृतीचें सहाय्य । तरी च हें होय । एन्हवीं ना ॥१३०४॥  
तैसी बुद्धि कर्म । दाखविती होय । निर्मीं तें ३ इंद्रिय-। गण सर्व ॥१३०५॥  
परी धृति तेथें । होय जी आधार । त्रिधा सविस्तर । वर्णिली ती ॥१३०६॥  
परी त्रिधा कर्म । होतां चि निर्माण । फळ लाभे जाण । तयाचें जें ॥१३०७॥  
जयालागीं नांव । सुख ऐसें पाहीं । ४ कर्मवशें तें हि । त्रिधा होय ॥१३०८॥  
ऐसें फलरूप । सुख त्रि-प्रकार । जाहलें साचार । त्रिगुणीं जें ॥१३०९॥  
तें हि आतां सांगूं । स्पष्ट विवरून । बोल वापरून । चोख भले ॥१३१०॥  
परी चोखपण । तयाचें आगळें । सर्वथा नाकळे । बोलासी हि ॥१३११॥  
लागे कानाचिया । हाताचा हि मळ । ५ आशय निर्मळ । घेऊं जातां ॥१३१२॥  
म्हणोनि सांडून । बाह्य अवधान । ऐक अंतःकरण । देवोनियां ॥१३१३॥  
बोलोनियां ऐसें । देवें आरंभिलें । त्रिधा सुख भलें । विवराया ॥१३१४॥  
ज्ञानदेव म्हणे । अहो श्रोते जन । तें चि निरूपण । ऐका आतां ॥१३१५॥

सुखं त्विदानीं त्रिविधं शृणु मे भरतर्षभ ।

अभ्यासाद्रमते यत्र दुःखान्तं च निगच्छति ॥३६॥

देव म्हणें सांगूं । सुखत्रय-चिन्ह । बोलिलों वचन । तें चि ऐक ॥१३१६॥  
तें चि सुख देख । होतसे सहजें । आत्म-दर्शनें जें । जीवालागीं ॥१३१७॥  
परी पार्था जैसें । दिव्यौषध येथ । घ्यावें प्रमाणांत । मात्रेचिया ॥१३१८॥

१ मोठेपणा देती. २ जाळण्याचा धर्म. ३ इंद्रियांचा समुदाय. ४ (बन्यावाईट) कर्माप्रमाणें. ५ इत्यर्थ.



नातरी रसाचीं । देवोनियां पुटें । १ रुपें करूं येतें । कथिलाचें ॥१३१९॥  
किंवा मिठावरी । चार दोन वेळ । शिंपडावें जळ । पाणी व्हाया ॥१३२०॥  
तैसा आत्मराज । भेटतां जीवास । लाभे सुखलेश । तेथें जो का ॥१३२१॥  
तयाचीं च पुटें । देवोनियां जीवा । अभ्यासें सद्भावा । भोगूं जातां ॥१३२२॥  
जया आत्मसुखा-। ठायीं पार्था देख । जीवदशादुःख । नाश पावे ॥१३२३॥  
तें चि आत्मसुख । झालें त्रिगुणात्मक । अर्जुना एकैक । सांगूं आतां ॥१३२४॥

यत्तदग्रे विषमिव परिणामेऽमृतोपमम् ।

तत्सुखं सात्त्विकं प्रोक्तमात्मबुद्धिप्रसादजम् ॥३७॥

सर्पामुळें जैसें । चंदनाचें बूड । होय अवघड । मेळवाया ॥१३२५॥  
द्रव्यराशीवरी । बैसली २ डाकीण । म्हणोनि कठिण । लाभाया तो ॥१३२६॥  
यज्ञादि सायास । आरंभीं सहावे । तेव्हांचि भोगावें । स्वर्गसुख ॥१३२७॥  
बाळपणीं कष्ट । काढोनि साचार । मग व्हावें थोर । पुढें जैसें ॥१३२८॥  
नातरी धुराचा । साहोनियां त्रास । दीपाचा प्रकाश । मग घ्यावा ॥१३२९॥  
औषधाचा घोट । गिळोनियां आधीं । मग जैसी ३ व्याधी । घालवावी ॥१३३०॥  
तैसे आधीं यम-। दमाचे सायास । मग पुढें ४ वास । आत्मसुखीं ॥१३३१॥  
सर्व हि आसक्ति । नाशितें निभ्रांत । ऐसें धगधगीत । वैराग्य तें ॥१३३२॥  
स्वर्ग-संसाराचें । कांटेरी कुंपण । सर्वथा तोडोन । टाकी जेथें ॥१३३३॥  
जेथें सारासार । विवेकेंकरोन । व्रतें हि कठिण । आचरितां ॥१३३४॥  
बुद्धीचें ५ मालिन्य । झडोनियां सर्व । होय एकजीव । स्व-रूपीं ती ॥१३३५॥  
गिळावे लागती । जेथें प्राणापान । सुषुम्नेंत लीन । करोनियां ॥१३३६॥  
एवढे सायास । जया सुखासाठीं । करावे लागती । प्रारंभीं च ॥१३३७॥  
जैसें चक्रवाक-। पक्ष्याचें ६ मिथुन । मावळतां दिन । दुःखी होय ॥१३३८॥  
कांसेपासोनियां । ओढिलें वासरूं । मोहें दुःख करूं । लागे जैसें ॥१३३९॥  
नातरी भरल्या । ताटावरोनियां । द्यावें हांकोनियां । भणंगातें ॥१३४०॥  
माउलीपुढून । एकुलतें एक । ओढावें बालक । ७ काळें जैसें ॥१३४१॥

१ चांदी. २ जखीण; पिशाच्च. ३ रोग. ४ राहणें. ५ अशुद्धपणा. ६ जोडपे. ७ मृत्यूनें.





किंवा धनंजया । १ जीवनावांचोन । सोडूं पाहे प्राण । मासा जैसा ॥१३४२॥  
तैसें इंद्रियांसी । दुःख होई फार । सोडूं जातां घर । विषयांचें ॥१३४३॥  
परी सर्व हि तें । करिती सहन । वैराग्यसंपन्न । धीर वीर ॥१३४४॥  
क्षीरसमुद्राचें । करितां २ मंथन । अमृत-निधान । हातीं आलें ॥१३४५॥  
तैसें आधीं येथें । साहोनियां दुःख । पुढें आत्म-सुख । भोगिती ते ॥१३४६॥  
आरंभितां आत्म-। सुखाचा अभ्यास । वैराग्याचें \* विष । निघे तेथें ॥१३४७॥  
गिळोनि तें टाकी । धैर्य-शंभु जेव्हां । प्रकटतें तेव्हां । ज्ञानामृत ॥१३४८॥  
कच्चेपणीं द्राक्ष । आंबट कोलीत । रसाळ अत्यंत । ३ परिपाकीं ॥१३४९॥  
तैसें वैराग्यादि । येतां पूर्णतेस । लाभोनि प्रकाश । आत्मयाचा ॥१३५०॥  
४ आघवी अविद्या । वैराग्यासहित । हारपोनि जात । एकाएकीं ॥१३५१॥  
आत्मरूपीं बुद्धि । ५ होतां ५ एकरस । मिळे सागरास । गंगा जैसी ॥१३५२॥  
अद्वयानंदाची । प्रकटते खाण । स्वभावे तल्लीन । जीव ब्रह्मीं ॥१३५३॥  
ऐसें स्वानुभव-। विश्रांति हें फळ । वैराग्य हें मूळ । जया सुखा ॥१३५४॥  
तया सुखा देती । सात्त्विक हें नांव । म्हणे कृष्णदेव । अर्जुनातें ॥१३५५॥

विषयेन्द्रियसंयोगाद्यत्तदग्रेऽमृतोपमम् ।

परिणामे विषमिव तत्सुखं राजसं स्मृतम् ॥३८॥

विषय आणिक । इंद्रियांच्या योगें । पूर वाहूं लागे । सुखाचा जो ॥१३५६॥  
जैसा सत्ताधारी । गावांमाजीं यावा । मग तेथें व्हावा । समारंभ ॥१३५७॥  
विवाहाचा बार । द्यावा उडवोन । काढोनियां ऋण । आणिकांचें ॥१३५८॥  
किंवा जैसें केळें । आणिक साखर । जिव्हेसी मधुर । रोगियाच्या ॥१३५९॥  
किंवा ६ बचनाग । खाऊं जातां गोड । परी अवघड । प्राण जातां ॥१३६०॥  
प्रारंभीं च भली । जैसी प्रवासांत । मैत्री संभावित । तस्कराची ॥१३६१॥  
नातरी साचार । वेश्येचा शृंगार । दर्शनीं रुचिर । वाटे जैसा ॥१३६२॥  
किंवा नट जैसा । नाचे वरीवरी । सोंगें नानापरी । घेवोनियां ॥१३६३॥  
तैसें चि विषयां-। इंद्रियांच्या मेळें । जें का सुख मिळे । जीवालागीं ॥१३६४॥

\* परिशिष्ट पहा.

१ पाण्याशिवाय.

२ घुसळण.

३ पिकल्यावर.

४ सगळी.

५ विलीन झाल्यावर.

६ एक विषारी वनस्पती.



दुःखद तें जाण । सर्वथा कृत्रिम । नव्हे परिणाम । भला त्याचा ॥१३६५॥  
खडकीं रत्नांची । धरोनियां आस । हंस तो प्राणास । मुके जैसा ॥१३६६॥  
सर्व हि संपत्ति । तैसी वायां जाय । आणि हानि होय । जीविताची ॥१३६७॥  
पापाचा संचय । सुकृताचा क्षय । भोगिलें तें होय । स्वप्न जैसें ॥१३६८॥  
मग निरंतर । दुर्धर आघात । बसावे सोशीत । हानीचे च ॥१३६९॥  
ऐसें इहलोकीं । देई जें आपत्ति । आणिक दुर्गति । परलोकीं ॥१३७०॥  
जेथें जाळोनियां । सद्धर्माचा मळा । भोगिती सोहळा । विषयांचा ॥१३७१॥  
जेथें दिला जाय । इंद्रियांतें लळा । पापमात्र बळा । चढे तेथें ॥१३७२॥  
मग पातकें तीं । घालिती नरकीं । ऐसी परलोकीं । हानि जेणें ॥१३७३॥  
जैसा बचनाग । भक्षितां मधुर । परी तो दुर्धर । प्राण जातां ॥१३७४॥  
तैसें आरंभी जें । देतसे संतोष । परी कडू विष । परिणामीं ॥१३७५॥  
धनंजया जाण । सुख तें राजस । स्पर्शू नको त्यास । कदा काळीं ॥१३७६॥

यदग्रे चानुबन्धे च सुखं मोहनमात्मनः ।

निद्रालस्यप्रमादोत्थं तत्तामसमुदाहृतम् ॥३९॥

१अपेयाच्या २पानें । अभोज्य-भोजनें । किंवा ३संनिधानें । ४स्वैरिणीच्या ॥१३७७॥  
किंवा आणिकांचा । करोनियां घात । किंवा पर-वित्त । हिरावोनि ॥१३७८॥  
नातरी भाटांची । ऐकोनियां स्तुति । निपजतें चित्तीं । सुख जें का ॥१३७९॥  
आळसांत होय । सुखाची ज्या वाढ । भोगावें जें गाढ । निद्रेमाजीं ॥१३८०॥  
आत्मकल्याणाचें । जेथें नुरे भान । पार्था सुख जाण । तामस तें ॥१३८१॥  
नको येथें आतां । विस्तारें वर्णन । तथा सुखां कोण । सुख म्हणे ? ॥१३८२॥  
ऐसें कर्म-भेदे । सुख त्रिधा झालें । तुज सांगितलें । यथाशास्त्र ॥१३८३॥  
पार्था कर्ता कर्म । आणि कर्म-फळ । एक जी केवळ । त्रिपुटी ही ॥१३८४॥  
ती वांचोनि स्थूल । सूक्ष्म सृष्टीमाजीं । जाण वस्तु दुजी । नसे कांहीं ॥१३८५॥  
आणि त्रिगुणीं हि । गुंफिलीसे साच । गुंफिले तंतू च । वस्त्रीं जैसे ॥१३८६॥

न तदस्ति पृथिव्यां वा दिवि देवेषु वा पुनः ।

१ (दारू इत्यादि) पिऊं नये अशा पदार्थाच्या. २ पिण्यानें. ३ संगतीनें. ४ वाईट चालीच्या स्त्रीच्या.

सत्त्वं प्रकृतिजैर्मुक्तं यदेभिः स्यात्त्रिभिर्गुणैः ॥४०॥

म्हणोनि सत्त्वादि । त्रिगुणांनीं भला । जाई ना गोंविला । मायाभासीं ॥१३८७॥  
 ऐसा स्थूल सूक्ष्म । एक हि पदार्थ । नसे पार्था येथ । किंवा स्वर्गीं ॥१३८८॥  
 लोकरीवांचोन । कोठोनि १ कांबळा । चिखलाचा गोळा । मातीविण ॥१३८९॥  
 नातरी अर्जुना । उदकावांचोन । अस्तित्व कोठोन । कल्लोळांसी ॥१३९०॥  
 तैसें सृष्टीमाजीं । कांहीं हि नाहीं च । त्रिगुणीं जें साच । घडिलें ना ॥१३९१॥  
 म्हणोनियां जाण । विश्व हें सकळ । त्रिगुणीं केवळ । घडिलेंसें ॥१३९२॥  
 २ गुणीं ब्रह्मा विष्णु । आणिक शंकर । ऐसे त्रि-प्रकार । देव केले ॥१३९३॥  
 स्वर्ग मृत्यु आणि । पाताळ हे भेद । त्रिगुणीं त्रि-विध । केले लोकीं ॥१३९४॥  
 भिन्न व्यवसाय । चतुर्वर्णां भले । लावोनियां दिले । त्रि-गुणीं च ॥१३९५॥

ब्राह्मणक्षत्रियविशां शूद्राणां च परंतप ।

कर्माणि प्रविभक्तानि स्वभावप्रभवैर्गुणेः ॥४१॥

पुससी ते कोण । कोण चारी वर्ण । तरी ते ब्राह्मण । ३ अग्रभागीं ॥१३९६॥  
 क्षत्रिय आणिक । वैश्य ऐसे दोन । ब्राह्मणासमान । ते हि मानीं ॥१३९७॥  
 वेदोक्त कर्मांचा । तयां अधिकार । जैसा तो साचार । ब्राह्मणांसी ॥१३९८॥  
 चौथा शूद्र वर्ण । म्हणोनि प्रसिद्ध । वेदांशीं संबंध । नाहीं ज्याचा ॥१३९९॥  
 परी ४ वृत्ति त्याची । वर्णत्रयाधीन । म्हणोनि गणन । चौथा ऐसें ॥१४००॥  
 फुलांसंगें घ्यावा । धाग्याचा हि वास । भोगितां विलास । श्रीमंतानें ॥१४०१॥  
 तैसा ५ द्विजांसंगें । केलासे साचार । श्रुतीनें स्वीकार । शूद्रांचा हि ॥१४०२॥  
 ऐसी चातुर्वर्ण्य- । व्यवस्था हि पार्था । सांगूं कर्में आतां । तयांची गा ॥१४०३॥  
 जेणें कर्में होय । ईश्वराची प्राप्ति । तयां यातायाती । चुकोनियां ॥१४०४॥  
 कर्में चहूं ठायीं । दिलीं विभागोनि । मायेच्या त्रि-गुणीं । चहूं वर्णां ॥१४०५॥  
 जन्मदाता जैसा । जोडोनियां धन । देतसे वांटोन । पुत्रांलागीं ॥१४०६॥  
 नातरी भास्कर । ६ पांथिकांलागोन । देई दाखवोन । मार्ग जैसे ॥१४०७॥  
 नातरी स्वामीनें । सेवकांलागोन । द्यावीं विभागोन । कामें जैसीं ॥१४०८॥

१ घोंगडीं. २ त्रिगुणांनीं. ३ पहिले. ४ व्यवसाय. ५ पहिल्या तीन वर्णांच्याबरोबर. ६ वाटसरूना.



तैसी <sup>१</sup> चहूं <sup>१</sup> वर्णी । कर्मविभागणी । केली त्रि-गुणांनीं । प्रकृतीच्या ॥१४०९॥  
सत्त्वगुणांचें च । <sup>२</sup> न्यूनाधिकपण । क्षत्रिय-ब्राह्मण । तेथें दोघे ॥१४१०॥  
रजोगुणीं अल्प । सत्त्वाचें मिश्रण । तेथें वैश्यवर्ण । निपजला ॥१४११॥  
रजोगुणामाजीं । तमाची भेसळ । तेथें चि केवळ । शूद्रवर्ण ॥१४१२॥  
एका प्राणिगणीं । ऐसा चतुर्विध । केला वर्णभेद । त्रि-गुणांनीं ॥१४१३॥  
ठेविला अंधारीं । दिसावा पदार्थ । घेतां चि हातांत । दीप जैसा ॥१४१४॥  
तैसें कर्म जें का । शास्त्रें दाखविलें । त्रि-गुणीं भेदलें । स्वाभाविक ॥१४१५॥  
तें चि आतां ऐक । जें जें जया वर्णा । विहित अर्जुना । असे येथें ॥१४१६॥  
सांगेन मी तुज । तयाचें लक्षण । निधि तूं श्रवण-। सौभाग्याचा ॥१४१७॥

शमो दमस्तपः शौचं क्षान्तिरार्जवमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥४२॥

तरी यत्नें सर्व । इंद्रियांच्या वृत्ती । आपुलिया हातीं । घेवोनियां ॥१४१८॥  
बुद्धि एकनिष्ठ । मिळे आत्मयासी । एकान्तीं कांतासी । प्रिया जैसी ॥१४१९॥  
ऐसी आत्म्याठायीं । बुद्धि अंतर्मुख । तया नाम देख । 'शम' ऐसें ॥१४२०॥  
तो चि शम येथें । ब्राह्मण-कर्माचा । गुण आरंभींचा । ऐसें जाण ॥१४२१॥  
अधर्मीं प्रवृत्ति । न व्हावी म्हणोन । प्रयत्नेंकरोन । धनंजया ॥१४२२॥  
<sup>३</sup> विधीचिया <sup>३</sup> दंडें । बाह्येंद्रियगण । <sup>४</sup> काढणें <sup>४</sup> पिटोन । निरंतर ॥१४२३॥  
तो चि 'दम' नामें । दुजा गुण देख । होय साहाय्यक । शमासी जो ॥१४२४॥  
स्वधर्मानुसार । करणें साचार । सर्व व्यवहार । जीवनाचे ॥१४२५॥  
\* पांचवीच्या रात्रीं । प्रसूति-गृहांत । ठेविती तेवत । दीप जैसा ॥१४२६॥  
तैसें सदा चित्तीं । ईश्वर-चिंतन । तो चि तिजा गुण । 'तप' नामें ॥१४२७॥  
आतां जो निष्पाप । शौच नामें गुण । द्विविध लक्षण । ऐक त्याचें ॥१४२८॥  
विहिता चरणें । देह भूषविणें । मानसीं ठेवणें । शुद्ध भाव ॥१४२९॥  
ऐसें अंतर्बाह्य । साजिरें जीवन । तो चि चौथा गुण । 'शौच' नामें ॥१४३०॥  
पृथ्वीचिया परी । <sup>५</sup> साहणें जें सर्व । तया गुणा नांव । 'क्षमा' ऐसें ॥१४३१॥

\* परिशिष्ट पहा. १ चार वर्णांत. २ कमीजास्तपणा. ३ नियमाच्या दंडुक्यानें. ४ मारणे. ५ सहज सहन करणे.

स्वरामाजीं जैसा । पंचम मधुर । तैसा चि साचार । पांचवा हा ॥१४३२॥  
 वांकडातिकडा । ओघ जरी होय । वाहे गंगा-तोय । उजू जैसें ॥१४३३॥  
 नातरी वांकडा । दिसे जरी ऊंस । तरी गोड रस । उजू जैसा ॥१४३४॥  
 तैसे आपणाशीं । जे का <sup>१</sup>प्रतिकूल । वागणें सरळ । तयांशीं हि ॥१४३५॥  
 'आर्जव' हें नांव । तया गुणा पाहीं । सहावा जो होई । <sup>२</sup>ब्रह्मकर्मी ॥१४३६॥  
 वृक्षाचिया मूळीं । प्रयत्नें करोन । ओतोनि जीवन । माळी जैसा ॥१४३७॥  
 करी परिश्रम । ऐसे सर्वकाळ । जाणोनि पुढील । फळ-प्राप्ति ॥१४३८॥  
 तैसें शास्त्राधारे । वर्तोनियां देख । पावावा तो एक । ईश्वर चि ॥१४३९॥  
 ऐसें जाणणें जें । तया नांव 'ज्ञान' । सातवा तो गुण । <sup>३</sup>ब्रह्म-कर्मी ॥१४४०॥  
 'विज्ञान' म्हणोन । आठवा जो गुण । तयाचें लक्षण । सांगूं आतां ॥१४४१॥  
 शास्त्रें किंवा ध्यानें । होतां अंतःशुद्धि । स्थिर राहे बुद्धि । आत्मतत्त्वीं ॥१४४२॥  
 तया गुणा नाम । जाणावें 'विज्ञान' । कर्मी गुणरत्न । आठवें हें ॥१४४३॥  
 ऐक आतां गुण । सांगेन नवम । 'आस्तिक्य' हें नाम । जयालागीं ॥१४४४॥  
<sup>३</sup>राजमुद्रांकित । पार्था असो कोणी । तया नरा मानी । प्रजा जैसी ॥१४४५॥  
 तैसा स्विकारिला । शास्त्रें जो जो मार्ग । ठेवणें अभंग । श्रद्धा तेथें ॥१४४६॥  
 'आस्तिक्य' तें जाण । नवम तो गुण । जेणें साचपण । कर्मालागीं ॥१४४७॥  
 जया कर्मी ऐसे । नऊ हि हे चोख । गुण शमादिक । देखशील ॥१४४८॥  
 तें चि स्वाभाविक । ब्राह्मणाचें कर्म । म्हणे त्रिविक्रम । अर्जुनातें ॥१४४९॥  
 शमादिक नव-। गुणांचा सागर । ब्राह्मण साचार । जाण पार्था ॥१४५०॥  
 प्रकाशातें नित्य । करोनि धारण । सूर्यनारायण । राहे जैसा ॥१४५१॥  
 तैसा नवगुण-। रत्नांचा हा हार । शोभे निरंतर । ब्राह्मणासी ॥१४५२॥  
 पुष्प-भारें जैसा । शोभला चंपक । खुलला <sup>४</sup>शशांक । <sup>५</sup>चंद्रिकेनें ॥१४५३॥  
 नातरी चंदन । चोपडिला साच । असे अंगींच्या च । सुगंधानें ॥१४५४॥  
 तैसें नवगुणीं । जडिलें <sup>६</sup>अव्यंग । भूषण हें चांग । ब्राह्मणाचें ॥१४५५॥  
 ब्राह्मणाचें अंग । सोडोनि अर्जुना । क्षण हि राहे ना । भूषण हें ॥१४५६॥

१ विरुद्ध. २ ब्राह्मणांच्या कर्मांत. ३ राजानें अधिकार दिलेला. ४ चंद्र. ५ चांदिण्यानें. ६ निर्दोष.



आतां क्षत्रियासी । कर्म जें उचित । तें हि सांगूं येथ । प्रज्ञावंता ॥१४५७॥

शौर्य तेजो धृतिर्दाक्ष्यं युद्धे चाप्यपलायनम् ।

दानमीश्वरभावश्च क्षात्रं कर्म स्वभावजम् ॥४३॥

द्यावया प्रकाश । पाहें जैसा सूर्य । <sup>१</sup>नापेक्षी साहाय्य । आणिकांचें ॥१४५८॥  
आपुलें सामर्थ्य । गाजवायासाठीं । सिंहासी सोबती । नको कोणी ॥१४५९॥  
सहाय्यावांचोन । तैसा जोरदार । स्वभावतः शूर । असे जो का ॥१४६०॥  
'शौर्य' येणें नामें । तो चि श्रेष्ठ गुण । पहिला च जाण । क्षत्रियाचा ॥१४६१॥  
कोटी नक्षत्रांचें । हारपतें तेज । प्रतापें सहज । सूर्याचिया ॥१४६२॥  
परी कोट्यवधि । सचंद्र तारका । ग्रासिती ना एका । सूर्य-तेजा ॥१४६३॥  
तैसें आपुलिया । प्रतापें निभ्रांत । करणें विस्मित । जगालागीं ॥१४६४॥  
कैसा हि प्रसंग । येवो अवचित । <sup>२</sup>क्षोभणें माहीत । नाहीं जेथें ॥१४६५॥  
ऐसें महत्तेज । तो चि दुजा गुण । पार्था कर्मीं जाण । क्षत्रियाच्या ॥१४६६॥  
आतां 'धैर्य' नामें । जो का तिजा गुण । तयाचें लक्षण । सांगूं तुज ॥१४६७॥  
पडो अंगावरी । तुटोनि आकाश । बुद्धीसी मानस । मोहवी ना ॥१४६८॥  
तें चि धैर्य ऐसें । जाण धनुर्धरा । गुण जो तिसरा । क्षात्र-कर्मीं ॥१४६९॥  
पाहिजे तेवढें । खोल असो पाणी । तयातें जिंकोनि । <sup>३</sup>पद्म <sup>४</sup>फांके ॥१४७०॥  
ना तरी तें जैसें । पदार्थमात्रास । जिंकितें आकाश । उंचीमाजीं ॥१४७१॥  
जिंकोनियां तैशा । अवस्था अनेक । हर्ष-शोकादिक । फलार्थासी ॥१४७२॥  
टाकणें विंधोन । निश्चयेंकरोन । ऐसें स्थिरपण । प्रज्ञेचें जें ॥१४७३॥  
'दक्षत्व' तें चोख । धनंजया जाण । जो का चौथा गुण । क्षत्रियाचा ॥१४७४॥  
आतां पांचवा जो । गुण अलौकिक । लक्षण हें देख । तयाचें गा ॥१४७५॥  
सूर्यफुलें जैसी । राहती अखंड । सूर्यापुढें तोंड । करोनियां ॥१४७६॥  
शत्रूपुढें तैसें । धनंजया जाण । <sup>५</sup>मांडोनियां ठाण । <sup>५</sup>राहणें जें ॥१४७७॥  
निश्चयेंकरोन । न घ्यावी साचार । नारी गरोदर । सेजे जैसी ॥१४७८॥  
राहणें रोवोनि । तैसें रणीं खोट । न दावितां पाठ । शत्रूलागीं ॥१४७९॥

१ जरूरी मानीत नाहीं.

२ गडबडून जाणें.

३ कमळ.

४ उमलतें.

५ पक्केपणें उभे राहणें.



धर्मार्थादि जे का । चारी पुरुषार्थ । तयांहुनी श्रेष्ठ । भक्ति जैसी ॥१४८०॥  
तैसा क्षत्रियांच्या । गुणांमाजीं देख । सर्वथा प्रमुख । पांचवा हा ॥१४८१॥  
आलीं फुलें फलें । द्यावया साचार । सर्वदा उदार । वृक्ष जैसा ॥१४८२॥  
नातरी सुगंध । अर्पावयालागीं । <sup>१</sup>पद्मवृंदाअंगीं । उदारता ॥१४८३॥  
किंवा रात्रीं जैसा । कोणी हि स्वच्छंद । लुटावा आनंद । चांदण्याचा ॥१४८४॥  
तैसें जो जो जें जें । मागेल तें तथा । औदार्ये द्यावया । सिद्ध होणें ॥१४८५॥  
अमाप तें दान । क्षात्रधर्मीं जाण । होय गुणरत्न । सहावें जें ॥१४८६॥  
हवें तें तें काम । घ्यावें करवून । आपले पोसून । अवयव ॥१४८७॥  
तैसी प्रजा प्रेमें । पोसोनियां चांग । घेणें उपभोग । साम्राज्याचा ॥१४८८॥  
आणि आज्ञेलागीं । एक चि ठिकाण । रहावया जाण । होणें जें का ॥१४८९॥  
'ईश्वरभाव' हें । तथा नांव पाहें । पार्था जेथें राहे । सर्व शक्ति ॥१४९०॥  
क्षत्रिय-कर्मांत । जो का गुणराज । सांगितला तुज । सातवा हा ॥१४९१॥  
ह्या चि सप्तगुणीं । जे का अलंकृत । जैसा नभःप्रांत । सप्तर्षीनीं ॥१४९२॥  
तैसें सप्तगुणीं । पवित्र जें देख । तें चि स्वाभाविक । क्षात्रकर्म ॥१४९३॥  
नव्हे तो क्षत्रिय । वाटे जणूं साचा । सत्त्वसुवर्णाचा । मेरू च तो ॥१४९४॥  
म्हणोनियां सप्त-। गुण-स्वर्गालागीं । आधार तो जर्गी । एक झाला ॥१४९५॥  
नव्हे कर्म जणूं । भोगितो तो पृथ्वी । <sup>२</sup> सप्तगुणार्णवीं । वेष्टित ही ॥१४९६॥  
किंवा सप्तगुण-। रूपी सप्त ओर्धीं । गंगा च ही जर्गी । कर्मरूप ॥१४९७॥  
क्षत्रियस्वरूपी । सागराच्या अंगा । मिळोनि <sup>३</sup> सुभगा । शोभतसे ॥१४९८॥  
असो, ऐसें देख । सप्तगुणात्मक । कर्म स्वाभाविक । क्षत्रियाचें ॥१४९९॥  
आतां वैश्याचिया । जातीसी उचित । कर्म तें यथार्थ । सांगूं ऐक ॥१५००॥

कृषिगोरक्ष्यवाणिज्यं वैश्यकर्म स्वभावजम् ।

परिचर्यात्मकं कर्म शूद्रस्यापि स्वभावजम् ॥४४॥

भूमि बीज आणि । घेवोनि नांगर । जोडणें अपार । लाभ तेणें ॥१५०१॥  
किंबहुना ऐसी । करोनियां शेती । जोडणें संपत्ति । <sup>४</sup> जीवनार्थ ॥१५०२॥

१ कमळाच्या समुदायांत. १ सात गुण हेच कोणी समुद्र त्यांनीं वेढलेली. ३ भाग्यवती. ४ उदरनिर्वाहासाठी.



किंवा बाळगोनि । विपुल <sup>१</sup> गोधन । करावें रक्षण । कुटुंबाचें ॥१५०३॥  
 नातरी पदार्थ । घेवोनि <sup>२</sup> सवंग । आणिकां महाग । विकावा तो ॥१५०४॥  
 वैश्य-वर्णाचें हें । कर्म एवढें च । स्वाभाविक साच । धनंजया ॥१५०५॥  
 ब्राह्मण क्षत्रिय । आणि वैश्य जाण । होती तिन्ही वर्ण । <sup>३</sup> द्वि-जन्मे हे ॥१५०६॥  
 ह्या चि त्रिवर्गाची । करणें जी सेवा । जाण तें पांडवा । शूद्रकर्म ॥१५०७॥  
 द्विजांचिया सेवे-। वांचोनि आणिक । कर्म स्वाभाविक । नसे शूद्रां ॥१५०८॥  
 ऐशापरी कर्म । चतुर्वर्णोचित । दाविलीं यथार्थ । तुज येथें ॥१५०९॥

स्वे स्वे कर्मण्यभिरतः संसिद्धिं लभते नरः ।

स्वकर्मनिरतः सिद्धिं यथा विन्दति तच्छृणु ॥४५॥

श्रोत्रादि इंद्रियां । शब्दादि विषय । जैसा योग्य होय । धनंजया ॥१५१०॥  
 तैसीं भिन्न भिन्न । चार हि वर्णांतें । हीं च कर्म येथें । योग्य होती ॥१५११॥  
 मेघापासोनियां । सुटलें जें जळ । तथा योग्य स्थळ । नदी जैसी ॥१५१२॥  
 आणि नदीलागीं । जैसा पंडुसुता । उचित सर्वथा । सागर चि ॥१५१३॥  
 किंवा गौरांगासी । जैसें गोरेपण । सर्वथा शोभून । दिसतसे ॥१५१४॥  
 तैसें वर्णाश्रम-। धर्मवर्षें भलें । वांट्यासी जें आलें । कर्म शोभे ॥१५१५॥  
 स्वभावे विहित । कर्म तें शास्त्रोक्त । कराया निश्चित । बुद्धि व्हावी ॥१५१६॥  
 आपुलें च रत्न । परी पारखोन । पारख्याकडोन । घ्यावें जैसें ॥१५१७॥  
 तैसें कर्म आलें । वांट्यासी जें वीरा । घ्यावें शास्त्रद्वारा । पारखोनि ॥१५१८॥  
 पाहों येतें काय । रात्रीं दिव्याविण । असोनि लोचन । आपणासी ॥१५१९॥  
 असोनियां पाय । काय उपयोग । जोंवरी ना मार्ग । सांपडला ॥१५२०॥  
 तैसा <sup>४</sup> ज्ञातिवर्षें । स्वभावे साचार । असे अधिकार । आपुला जो ॥१५२१॥  
 तो तो यथार्थत्वे । घ्यावा समजोन । शास्त्रासी प्रमाण । मानोनियां ॥१५२२॥  
 ठेवा गृहींचा च । दीपें दाखवितां । मग येई घेतां । अनायासें ॥१५२३॥  
 स्वभावतां तैसें । वांट्यासी जें आलें । वरी मान्य केलें । शास्त्रानें जें ॥१५२४॥  
 अर्जुना तें कर्म । आपुलें विहित । आचरे जो येथ । उत्साहानें ॥१५२५॥

१ गाई हीच संपत्ति. २ स्वस्त. ३ (व्रतबंध हा दुसरा जन्म) दोनदां जन्मलेले. ४ जातीला अनुसरून.



आंगें जीवें भर । तें चि देवोन । सर्वथा सांडोन । <sup>१</sup> फल-काम ॥१५२६॥  
पार्था प्रवाहीं जें । सांपडलें पाणी । <sup>२</sup> आणिक वाहणी । नेणे जैसें ॥१५२७॥  
तैसा व्यवस्थित । होवोनि विहित । आचरे जो येथ । यथाशास्त्र ॥१५२८॥  
तयालागीं लाभे । वैराग्य साचार । जें का <sup>३</sup> ऐल द्वार । <sup>४</sup> कैवल्याचें ॥१५२९॥  
अकर्मातें थारा । देई ना जो मनीं । न पाहे ढुंकोनि । निषिद्धासी ॥१५३०॥  
म्हणोनि तो जाण । भव-व्यथेंतून । स्वभावे संपूर्ण । मुक्त झाला ॥१५३१॥  
काम्य कर्माकडे । जयाचें गा मन । पाहे ना ढुंकोन । कौतुकें हि ॥१५३२॥  
म्हणोनि तो स्वर्ग-। सुखाच्या खोड्यांत । घालोनि न घेत । आपणासी ॥१५३३॥  
आणि नित्यकर्म । तें हि सर्व भलें । तयें संपविलें । फलत्यागें ॥१५३४॥  
म्हणोनि तो पावे । कैवल्याची सीमा । सहजें स्वकर्मा । आचरोनि ॥१५३५॥  
ऐसा शुभाशुभीं । सांडिला संसारीं । राहे मोक्षद्वारीं । वैराग्याच्या ॥१५३६॥  
वैराग्य जें दावी । कैवल्याची वाट । घडवोनि भेट । भाग्यश्रीची ॥१५३७॥  
जयाठायीं नाना । <sup>५</sup> कर्ममार्ग-श्रम । पावती विश्राम । स्वभावे चि ॥१५३८॥  
मोक्षफळें दिलें । तारण जें भलें । फूल जें फुललें । सुकृताचें ॥१५३९॥  
तया वैराग्याच्या । पुष्पीं ठेवी पद । जैसा का <sup>६</sup> षट्पद । धनंजया ॥१५४०॥  
आत्मज्ञानरूपी । सुदिनाची वार्ता । साच सुचविता । अरुण चि ॥१५४१॥  
ऐसें जें वैराग्य । तें हो तया प्राप्त । स्वकर्मीं जो रत । असे बापा ॥१५४२॥  
काय सांगूं फार । आत्मज्ञानधन । दावितें अंजन । वैराग्य जें ॥१५४३॥  
त्या चि वैराग्याचें । घाली दिव्यांजन । जीवेंभावे जाण । बुद्धिनेत्रीं ॥१५४४॥  
ऐसा विहिताचा । करितां आचार । लाभे अधिकार । कैवल्याचा ॥१५४५॥  
विहित हें कर्म । धनंजया जाण । एक चि जीवन । आपणासी ॥१५४६॥  
मी जो सर्वात्मक । तया माझी देख । ही च सेवा एक । सर्वश्रेष्ठ ॥१५४७॥  
सर्व भोगांसह । पतिव्रता नारी । जेव्हां क्रीडा करी । पतीसंगें ॥१५४८॥  
तेव्हां तें योगें । सर्व तपें तिज । घडती सहज । जैशा रीती ॥१५४९॥  
मातेविण जिणें । बाळकासी काय । तयासी आश्रय । ती च एक ॥१५५०॥

१ फळाची इच्छा. २ दुसरी; निराळी. ३ अलीकडील. ४ मुक्तीचें. ५ कर्मातील त्रास. ६ भुंगा.



किंवा जैसा सर्व-। तीर्थ-सहवासा । पात्र होय मासा । गंगाश्रयें ॥१५५१॥  
तैसें <sup>१</sup> विहित तें । आचरितां येथ । तेणें जगन्नाथ । वश होय ॥१५५२॥  
अगा जयालागीं । कर्म जें विहित । तें चि मनोगत । ईश्वराचें ॥१५५३॥  
म्हणोनियां तेणें । कर्में चि निभ्रांत । ईश्वर तो प्राप्त । होय येथें ॥१५५४॥  
दासी च ती जैसी । होतसे स्वामिनी । स्वामीचिया मनीं । बैसतां च ॥१५५५॥  
स्वामीकार्या शिर । वेंचाया जो सज्ज । स्वामीसी सहज । प्रिय होय ॥१५५६॥  
तैसें विहितातें । चुकूं नये येथें । प्रिय तें देवातें । म्हणोनियां ॥१५५७॥  
ती च त्याची सेवा । सर्वश्रेष्ठ जाण । इतर वर्तन । <sup>२</sup> वाणिज्य तें ॥१५५८॥

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः ॥४६॥

म्हणोनि करणें । विहिताचरण । पाळणें ती खूण । ईश्वराची ॥१५५९॥  
धनंजया जया । ईश्वरापासोनि । आले सर्व प्राणी । आकारास ॥१५६०॥  
अविद्येच्या चिंध्या । गुंडाळूनि भल्या । घडोनि बाहुल्या । जीवरूपी ॥१५६१॥  
तयां खेळवी जो । बांधोनि साचार । त्रिगुणाहंकार-। रूपी सूत्रीं ॥१५६२॥  
दीपमात्रालागीं । अंतर्बाह्य पाहें । व्यापोनियां राहे । तेज जैसें ॥१५६३॥  
तैसें जेणें योगें । असे पार्था चांग । व्यापिलें हें जग । अंतर्बाह्य ॥१५६४॥  
तया सर्वात्मक । ईश्वरालागोनि । पूजितां पुष्पांनीं । स्वकर्माच्या ॥१५६५॥  
अपार संतोष । जाण <sup>३</sup> कपिध्वजा । देतसे ती पूजा । तयालागीं ॥१५६६॥  
सर्वभावें ऐसें । घडतां पूजन । होवोनि प्रसन्न । आत्मराज ॥१५६७॥  
वैराग्यसिद्धीचा । देतसे प्रसाद । तया स्वयंसिद्ध । पूजकासी ॥१५६८॥  
वैराग्य तें अंगीं । बाणतां चि दृढ । लागोनियां ओढ । ईश्वराची ॥१५६९॥  
प्रपंचाचा वीट । घेई त्याचें मन । ओकारीसमान । लेखोनि तो ॥१५७०॥  
विरहिणीलागीं । प्रियाचिया ध्यासें । जिणें हि नकोसें । वाटे जैसें ॥१५७१॥  
तैसें देवाविण । जें जें भोगसुख । तें तें तया दुःख । ऐसें होय ॥१५७२॥  
<sup>४</sup> अपरोक्षज्ञान । व्हावया पूर्वीच । उपजे <sup>५</sup> वेधें च । तन्मयता ॥१५७३॥

१ शास्त्रानें सांगितलेलें; (स्वकर्म). २ व्यापार. ३ अर्जुना. ४ आत्मानुभव. ५ ध्यासानें.

ऐसी तयालागीं । बोधाची योग्यता । स्वभावे सर्वथा । प्राप्त होय ॥१५७४॥  
 म्हणोनियां येथें । मोक्षलाभालागीं । तपें व्रतें अंगीं । धरी जो का ॥१५७५॥  
 तेणें स्वधर्माचें । चांग १ अनुष्ठान । करावें ठेवोन । आस्था तेथें ॥१५७६॥

श्रेयान्स्वधर्मो विगुणः परधर्मात्स्वनुष्ठितात् ।

स्वभावनियतं कर्म कुर्वन्नाप्नोति किल्बिषम् ॥४७॥

आपुला स्वधर्म । धनंजया जाण । वाटला कठिण । आचराया ॥१५७७॥  
 तरी परिणामीं । लाभेल जें फळ । तेथें चि केवळ । दृष्टि द्यावी ॥१५७८॥  
 सांगें २ कटुत्वासी । कंटाळावें काय । जरी निंब होय । सुखालागीं ॥१५७९॥  
 फळावयाआधीं । केळीचें तें झाड । पाहतां ३ उजाड । होय मन ॥१५८०॥  
 ऐसी तोडिली ती । तरी पुढें गोड । कैसी केळवंड । प्राप्त होय ॥१५८१॥  
 स्वधर्माचरण । त्या परी कठीण । म्हणोनि सोडोन । दिलें जरी ॥१५८२॥  
 तरी पार्था सांगें । साधकातें अंतीं । मोक्षसुखप्राप्ति । होय कैची ॥१५८३॥  
 वांकुडी कुरूप । सौन्दर्यानिं उणी । आपुली ४ जननी । जरी झाली ॥१५८४॥  
 तरी जेणें योगें । लाभतें जीवन । प्रेम तें कठिण । ५ वक्र नोहे ॥१५८५॥  
 इतर त्या नारी । सौन्दर्यसंपन्न । जरी रंभेहून । थोर झाल्या ॥१५८६॥  
 तरी बाळकासी । कराव्या त्या काय । आपुली च माय । होय त्यासी ॥१५८७॥  
 जरी गुणी थोर । जळाहूनि ६ घृत । तरी मासा त्यांत । जगे काय ? ॥१५८८॥  
 अवघ्या जगासी । होय जें का विष । तें तरी ७ पीयूष । ८ कीटकांसी ॥१५८९॥  
 आणि जगा गोड । स्वभावे तारक । होय तें मारक । तयांलागीं ॥१५९०॥  
 म्हणोनियां जया । विहित जें होय । जेणें नासे भय । संसाराचें ॥१५९१॥  
 तयें तें चि येथें । आचरावें नीट । जरी झाले कष्ट । आचरितां ॥१५९२॥  
 आपुला स्वधर्म । सांडोनियां मग । आचरिला चांग । परधर्म ॥१५९३॥  
 तरी पायाचें च । काम जें का भलें । मस्तकें तें केलें । ऐसें होय ॥१५९४॥  
 म्हणोनि जें कर्म । स्ववर्णानुसार । स्वभावे साचार । प्राप्त होय ॥१५९५॥  
 तें जो करी तेणें । सहजें चि भला । तोडोनि टाकिला । कर्म-बंध ॥१५९६॥

१ आचरण. २ कडूपणाला. ३ उदास. ४ आई. ५ वांकडें. ६ तूप. ७ अमृत. ८ विषारी वस्तूतील किड्याला.



पाळावा स्वधर्म । गाळावा परधर्म । न केला हा नेम । जरी पार्था ॥१५९७॥  
राहते का कर्म । करणें तोंवरी । भेटला जोंवरी । नाहीं आत्मा ? ॥१५९८॥  
आणि जेथें कर्म । करणें तें साच । आरंभीं आहे च । श्रम तेथें ॥१५९९॥

सहजं कर्म कौन्तेय सदोषमपि न त्यजेत् ।

सर्वारम्भा हि दोषेण धूमेनाग्निरिवावृताः ॥४८॥

म्हणोनियां असो । कोणतें हि कर्म । जरी आधीं श्रम । पडे तेथें ॥१६००॥  
तरी स्वधर्में चि । चालतां वाईट । काय असे त्यांत । सांगें मज ॥१६०१॥  
असो उजू वाट । किंवा आडरान । चालायाचा <sup>१</sup> शीण । चुके काय ? ॥१६०२॥  
<sup>२</sup> शिळा किं शिदोरी । असो डोईवर । ओड्याचा तो भार । सारखा च ॥१६०३॥  
तरी वाहतां जें । धनंजया अंतीं । मिळेल विश्रांति । तें चि घ्यावें ॥१६०४॥  
असो कोंडा किंवा । असो दाणा साच । श्रम सारिखे च । कांडितांना ॥१६०५॥  
पाहें श्वान-मांस । रांधितां जो शीण । तो चि <sup>३</sup> हविष्यान्न । शिजवितां ॥१६०६॥  
घुसळितां पाणी । पडती जे कष्ट । ती च खटपट । दह्यासी हि ॥१६०७॥  
गाळितां घाण्यांत । वाळू किंवा तीळ । श्रम ते केवळ । सारिखे च ॥१६०८॥  
असो रखेली वा । असो धर्मपत्नी । सायास <sup>४</sup> पोषणीं । एक चि ते ॥१६०९॥  
तरी रखेलीस । बाळगोनि मग । लावावा कां डाग । नांवालागीं ? ॥१६१०॥  
होतां पाठलाग । चुके ना मरण । रणांगणीं बाण । लागोनियां ॥१६११॥  
तरी शत्रूसवें । झुंजोनि समोर । कां गा स्वर्गद्वार । गांठावें ना ? ॥१६१२॥  
पतीतें सोडोन । कुलवती नारी । आणिकांचे घरीं । रिघाली हि ॥१६१३॥  
दंडुक्याचा मार । तेथें जरी खाय । वृथा नव्हे काय । पति-त्याग ? ॥१६१४॥  
तैसा कोणत्या हि । कर्मीं जरी शीण । विहित कठिण । म्हणावें कां ? ॥१६१५॥  
<sup>५</sup> वेंचो अमृतार्थ । आपुलें सर्वस्व । जेणें अमरत्व । जीवितासी ॥१६१६॥  
परी मोलें विष । घेवोनि तें प्यावें । आणि कां मरावें । निरर्थक ? ॥१६१७॥  
तैसा इंद्रियांसी । देवोनियां शीण । वायां घालवोन । आयुष्य हि ॥१६१८॥  
पापाचा संचय । जरी करूं जावें । दुःख चि भोगावें । तरी अंतीं ! ॥१६१९॥

१ कष्ट; त्रास.

२ दगड.

३ यज्ञाला उपयोगी असं पवित्र अन्न.

४ पोसण्यांत.

५ खर्च होऊं दे.

म्हणोनि स्वधर्मे । वर्तावें साचार । श्रम-परिहार । होय जेणें ॥१६२०॥  
 आचरितां येथ । आपुला स्वधर्म । उचित परम । मोक्ष लाभे ॥१६२१॥  
 ह्यालार्गी स्वधर्म । सोडूं नये कधीं । जैसा का १ आपदीं । सिद्धमंत्र ॥१६२२॥  
 अथांग सागरीं । त्यजावी ना होडी । किंवा दिव्यौषधी । महारोगीं ॥१६२३॥  
 त्या चि परी येथें । स्वधर्माचरण । सोडूं नये जाण । कदा काळीं ॥१६२४॥  
 ईशासी संतोष । देई कपिध्वजा । ही च महापूजा । स्वकर्माची ॥१६२५॥  
 तोषतां तो ईश । रज तम नाशी । देवोनि चित्तासी । २ शुद्धसत्त्व ॥१६२६॥  
 मग साधकासी । भव-स्वर्ग दोन्ही । वाटती जीवनीं । विषाऐसे ॥१६२७॥  
 बोलिलों जी मार्गें । ३ संसिद्धि म्हणोन । दावोनि लक्षण । वैराग्याचें ॥१६२८॥  
 काय सांगूं फार । त्या चि संसिद्धीचा । लाभ होय साचा । साधकासी ॥१६२९॥  
 मग ऐशापरी । साधक जो जाण । आपुलें ठिकाण । गांठोनियां ॥१६३०॥  
 कैसा उपाधींत । राहे धनंजया । काय लाभे तया । तें हि सांगूं ॥१६३१॥

असक्तबुद्धिः सर्वत्र जितात्मा विगतस्पृहः ।

नैष्कर्म्यसिद्धिं परमां संन्यासेनाधिगच्छति ॥४९॥

जाळ्यामार्जीं जैसा । सांपडे ना ४ वात । तैसा उपाधींत । गुंते ना तो ॥१६३२॥  
 फळ पक्व होतां । धरी ना देठास । देठ हि फळास । सोडी जैसें ॥१६३३॥  
 तैसें लुल्ले ५ प्रेम । ज्याचें सर्वत्र । असोनि ६ कलत्र । पुत्र वित्त ॥१६३४॥  
 वश तरी तेथें । ममत्व तें नसे । विष-पात्र ऐसें । तयां मानी ॥१६३५॥  
 झटकोनि जैसा । मार्गें घ्यावा हात । पोळतां आगींत । एकाएकीं ॥१६३६॥  
 विषयांपासोन । तैसी बुद्धि मार्गें । वळोनि ती रिगे । अंतरांत ॥१६३७॥  
 स्वामीची शपथ । पाळीतसे दासी । भिवोनि तयासी । जैशा रीती ॥१६३८॥  
 तैसें अंतःकरण । पाळी ज्याची आण । घेई ना दर्शन । विषयांचें ॥१६३९॥  
 ऐक्याच्या मुठींत । धरोनियां चित्त । छंद एक घेत । आत्मयाचा ॥१६४०॥  
 गाडितां अग्नीस । राखेनें सत्वर । थांबे जैसा धूर । आपोआप ॥१६४१॥  
 तैसी तेणें नासे । वासना अपार । सर्व इह-पर-। विषयांची ॥१६४२॥

१ संकटाच्या वेळीं. २ शुद्धतसत्त्वगुण. ३ पूर्ण प्राप्ति. ४ वारा. ५ आसक्तीरहित ममता. ६ स्त्री.

स्वभावे चि ऐसा । निरिच्छ तो होय । पार्था मनोजय । साधोनियां ॥१६४३॥  
 काय सांगूं फार । तथा साधकासी । प्राप्त होय ऐसी । १ भूमिका ही ॥१६४४॥  
 विपरीत ज्ञान । मावळोनि सर्व । २ प्रबोधीं च ठाव । जीवालागीं ॥१६४५॥  
 सांचलेलें पाणी । संपतें वेंचून । प्रारब्ध भोगून । संपे तैसें ॥१६४६॥  
 जन्म-मरणासी । न होय कारण । पार्था क्रियमाण । तथाचें गा ॥१६४७॥  
 मग आपोआप । श्रीगुरु भेटती । कर्मसाम्यस्थिति । होतां ऐसी ॥१६४८॥  
 रात्रीचे प्रहर । संपतां च चारी । डोळ्यांसी ३ तमारि । भेटे जैसा ॥१६४९॥  
 नातरी फळांचा । येवोनियां घड । थांबवितो वाढ । केळीची त्या ॥१६५०॥  
 कर्मकर्तृत्वाची । तैसी खटपट । थांबे होतां भेट । सद्गुरूची ॥१६५१॥  
 मग पौर्णिमेनें । चंद्र आलिंगिला । सर्वा ४ कलीं झाला । परिपूर्ण ॥१६५२॥  
 तैसा साधक तो । पावतो पूर्णता । गुरुकृपा होतां । धनंजया ॥१६५३॥  
 अज्ञान म्हणोन । जें जें असे कांहीं । तें तें लया जाई । कृपेनें त्या ॥१६५४॥  
 अज्ञानाच्या सवें । लोपे कर्ममात्र । संपतां चि रात्र । ५ तम जैसें ॥१६५५॥  
 ह्यापरी समूळ । घडे कर्मत्याग । नष्ट होतां भाग । अज्ञानाचा ॥१६५६॥  
 लोपतां अज्ञान । कर्मासी जें मूळ । लोपतें सकळ । दृश्यजात ॥१६५७॥  
 तेव्हां जाणावें जें । स्वभावे तें तो च । होवोनियां साच । राहे यथें ॥१६५८॥  
 निद्रेसवें स्वप्न । लोपोनि किरीटी । येतां चि जागृति । परिपूर्ण ॥१६५९॥  
 स्वप्नींचिया डोहीं । बुडालों म्हणोनि । काढा ऐसें कोणी । म्हणे काय ? ॥१६६०॥  
 तैसें तेव्हां ६ नेणें । आतां मी जाणेन । सरलें दुःस्वप्न । तथासी हें ॥१६६१॥  
 स्वयें चिदाकाश-। रूप धनंजया । झाला ज्ञातृज्ञेया-। विहीन तो ॥१६६२॥  
 पार्था, दिसे जेथें । मुखाचा आभास । सारितां बाजूस । आरसा तो ॥१६६३॥  
 पाहतेपणातें । सांडोनि स्वभावे । जैसें का रहावें । पाहत्यानें ॥१६६४॥  
 तैसें पंडु-सुता । नेणणें जें गेलें । सवें तेणें नेलें । जाणणें हि ॥१६६५॥  
 मग ज्ञानाज्ञान । गिळोनि सर्वत्र । निष्क्रिय चिन्मात्र । उरे एक ॥१६६६॥  
 स्वभावे केवळ । ज्ञानरूपी तथा । कोणती च क्रिया । संभवे ना ! ॥१६६७॥

१ पायरी; स्थिती. २ ज्ञानाच्या ठिकाणीं. ३ सूर्य. ४ कलांनीं. ५ काळोख. ६ जाणत नव्हतों.



म्हणोनि स्वरूप-। स्थितीसी त्या जाण । 'नैष्कर्म्य' म्हणोन । बोलती गा ॥१६६८॥  
 तरंग तो मूळ-। सागराच्या रूपें । राहे जैसा लोपे । वारा जेव्हां ॥१६६९॥  
 तैसा राहे मूळ । स्वरूप होवोनि । आपुल्या ठिकाणीं । आपण तो ॥१६७०॥  
 ऐसी अक्रियता । स्वभावे जी पार्था । सिद्धि ती तत्त्वतां । नैष्कर्म्याची ॥१६७१॥  
 सर्व सिद्धीमार्जीं । ही च सिद्धि श्रेष्ठ । म्हणे श्रीवैकुंठ-। नायक तो ॥१६७२॥  
 गंगेलागीं जैसा । सागरीं प्रवेश । नातरी कळस । १ राउळासी ॥१६७३॥  
 किंवा सोळावा च । कस जैसा श्रेष्ठ । २ सुवर्ण शुद्धींत । होय पार्था ॥१६७४॥  
 तैसें अज्ञानातें । नाशितें जें ज्ञान । त्या हि गिळोन । राहणें जें ॥१६७५॥  
 त्या नैष्कर्म्याच्या । सिद्धीहून कांहीं । श्रेष्ठ दुजें नाहीं । ३ प्राप्य येथें ॥१६७६॥  
 म्हणोनियां सर्व । सिद्धीमार्जीं साच । श्रेष्ठ सिद्धी ही च । बोलती गा ॥१६७७॥

सिद्धिं प्राप्तो यथा ब्रह्म तथाप्नोति निबोध मे ।

समासेनैव कौन्तेय निष्ठा ज्ञानस्य या परा ॥५०॥

श्रीगुरुकृपेचा । लाभ होय जेव्हां । दैवदर्शें तेव्हां । ज्या कोणा ॥१६७८॥  
 भाग्यवंतालागीं । आत्मसिद्धि ही च । प्राप्त होय साच । धनंजया ॥१६७९॥  
 अंधार तो जैसा । प्रकाश चि होय । उगवतां सूर्य । एकाएकीं ॥१६८०॥  
 नातरी कापूर । दीपाचिया संगें । दीप चि तो अंगें । होय जैसा ॥१६८१॥  
 भेटतां जळास । ४ लवणाचा कण । जळ चि होवोन । ५ ठाके जैसा ॥१६८२॥  
 किंवा झोंपला जो । त्यालागीं साच । जागें करितां च । थापटोनि ॥१६८३॥  
 स्वप्नासवें दूर । सारोनि निद्रेस । मूळ जागृतीस । मिळे जैसा ॥१६८४॥  
 तैसें गुरुवाक्य । पडतां चि कानीं । समूळ गिळोनि । द्वैतभाव ॥१६८५॥  
 ज्या साधकाची । सुदैवें साचार । वृत्ति राहे स्थिर । आत्मरूपीं ॥१६८६॥  
 काना-वचनाची । भेट होतांक्षणीं । ब्रह्म चि होवोनि । राहे जो का ॥१६८७॥  
 त्यालागीं कर्म । करणें हें साच । उरलें नाहीं च । धनंजया ॥१६८८॥  
 आकाशासी जैसें । नाहीं येणें जाणें । तैसें चि करणें । नुरे त्या ॥१६८९॥  
 परी नव्हे तैसा । ज्याचा अधिकार । कर्म तें साचार । उरे त्या ॥१६९०॥

१ देवळाला. २ सोन्याच्या शुद्धतेंत; शुद्ध सोन्यांत. ३ मिळवण्याजोगें. ४ मिठाचा. ५ राहतो.

काम्यनिषिद्धाचें । घालोनि इंधन । १ वन्हि पेटवोन । स्वकर्माचा ॥१६९१॥  
 जेणें २ रज २ तम । टाकिलीं जाळोन । कामना स्वाधीन । ठेवोनियां ॥१६९२॥  
 पुत्र वित्त आणि । स्वर्गादिकीं साच । गुंतली नाहीं च । इच्छा ज्याची ॥१६९३॥  
 नाना विषयांची । धरोनियां प्रीति । विटाळलीं होतीं । इंद्रियें जीं ॥१६९४॥  
 तयां प्रत्याहार- । तीर्थांमाजीं स्नान । घालोनि पावन । केलें ज्यानें ॥१६९५॥  
 आणि झालें प्राप्त । स्वधर्माचें फळ । ईश्वरीं सकळ । अपोनि तें ॥१६९६॥  
 जेणें ३ संपादोनि । ईश्वरी प्रसाद । स्थिर केलें पद । वैराग्याचें ॥१६९७॥  
 जया ज्ञानोत्कर्षे । आत्मसाक्षत्कार । लाभतो साचार । धनंजया ॥१६९८॥  
 तया उत्कर्षाच्या । प्राप्तीची सामुग्री । मेळविली पुरी । ऐसी जेणें ॥१६९९॥  
 आणि त्या चि क्षणीं । सद्गुरु भेटले । ४ न वंचितां दिलें । ज्ञान त्यांनीं ॥१७००॥  
 तरी औषध तें । घेतांक्षणीं काय । सांग प्राप्ति होय । आरोग्याची ? ॥१७०१॥  
 किंवा ५ दिनोदय । होतां चि केवळ । ६ मध्यान्हाचा काळ । दिसे काय ? ॥१७०२॥  
 नांगरोनि शेत । पेरिलें तयांत । बीज सर्वोत्कृष्ट । मेळवोनि ॥१७०३॥  
 आणि दिलें पाणी । तरी इष्ट फळ । मिळावया वेळ । लागे जैसा ॥१७०४॥  
 नातरी सुगम । सांपडली वाट । मिळाली सोबत । ती हि भली ॥१७०५॥  
 तरी इष्ट स्थळ । आपुलें गांठाया । लागे धनंजया । वेळ जैसा ॥१७०६॥  
 तैसा वैराग्याचा । लाभ झाला पाहीं । वरी सद्गुरु हि । भेटले गा ॥१७०७॥  
 सद्गुरुप्रसादें । अंतरीं साचार । फुटला अंकुर । विवेकाचा ॥१७०८॥  
 एक ब्रह्माविण । इतर ती भ्रांति । ऐसी चि प्रचीति । दृढ केली ॥१७०९॥  
 तरी सर्वात्मक । जें का सर्वोत्तम । मोक्षाचें हि काम । सरे जेथें ॥१७१०॥  
 तिन्ही अवस्थांतें । जिरवी जें ज्ञान । तया हि गिळोन । राहे जें का ॥१७११॥  
 जेथें ऐक्याचें हि । सरे एकपण । आनंदाचा कण । विरे तो हि ॥१७१२॥  
 कांहीं चि नुरोन । उरे जें सकळ । वस्तु जी केवळ । परब्रह्म ॥१७१३॥  
 त्या चि सर्वात्मक । ब्रह्मीं परिपूर्ण । ब्रह्म चि होवोन । राहणें जें ॥१७१४॥  
 अवस्था ती पावे । साधक तो साच । क्रमाक्रमानें च । धनंजया ॥१७१५॥

१ अग्नि. २ रजोगुण व तमोगुण. ३ मिळवून. ४ सरळपणें. ५ दिवस उगवतांच. ६ दुपारचा.

वाढितां षड्रस । अन्न क्षुधितास । तृप्ति १ प्रतिग्रास । मिळे जैसी ॥१७१६॥  
 तैसैं वैराग्याचें । घालोनि भरण । दीप उजळोन । विवेकाचा ॥१७१७॥  
 साधक तो जाण । काढी च शोधोन । आत्मरूपी धन । धनंजया ॥१७१८॥  
 आत्मस्वरूपाचें । भोगावें ऐश्वर्य । ऐसी जी का होय । श्रेष्ठ सिद्धि ॥१७१९॥  
 त्या चि सिद्धीचें तो । घालोनि भूषण । अखंड तल्लीन । होय ब्रह्मीं ॥१७२०॥  
 आतां जेणें जीव-। ब्रह्मैक्य सुगम । क्रमाचें त्या वर्म । ऐक सांगूं ॥१७२१॥

बुध्या विशुद्धया युक्तो धृत्यात्मानं नियम्य च ।

शब्दादीन्विषयांस्त्यक्त्वा रागद्वेषौ व्युदस्य च ॥५१॥

तरी सद्गुरूनें । दाविली जी वाट । श्रद्धेनें ती नीट । आक्रमोनि ॥१७२२॥  
 येवोनि विवेक-। तीर्थाचिया तटीं । २ क्षालितां किरीटी । बुद्धिदोष ॥१७२३॥  
 मग राहुग्रस्त । प्रभा होतां मुक्त । तिज मिठी देत । चंद्र जैसा ॥१७२४॥  
 होवोनि ती तैसी । बुद्धि सुनिर्मळ । प्राप्त होय मूळ-। स्वरूपासी ॥१७२५॥  
 दोन्ही कुळालागीं । सांडोनियां जैसी । ३ कामिनी प्रियासी । अनुसरे ॥१७२६॥  
 तैसी च ती बुद्धि । विसरोनि द्वैत । आत्मचिंतनांत । ४ रत होय ॥१७२७॥  
 जयां इंद्रियांसी । बाह्यज्ञानें साचें । होतें विषयांचें । आकर्षण ॥१७२८॥  
 तयां इंद्रियांसी । धैर्यें निरोधून । विषयांपासोन । सोडविलें ॥१७२९॥  
 घेतां चि काढोन । ५ सूर्यरश्मिजाळ । जाय मृगजळ । लया जैसैं ॥१७३०॥  
 निरोधितां धैर्यें । तैसैं इंद्रियांस । जाहला निरास । विषयांचा ॥१७३१॥  
 भक्षिलें नेणोन । अधमाचें अन्न । टाकावें ओकोन । मग जैसैं ॥१७३२॥  
 वासनेसहित । तैसे भोग जाण । इंद्रियांकडोन । ओकविले ॥१७३३॥  
 विषयांपासोन । ऐशापरी देख । केलीं ६ पराङ्मुख । इंद्रियें जीं ॥१७३४॥  
 आत्माकारवृत्ति-। रूपी गंगातटीं । आणोनि किरीटी । ठेविलीं तीं ॥१७३५॥  
 ऐसा केला भला । प्रायश्चित्तविधि । शुद्ध व्हावी बुद्धि । म्हणोनियां ॥१७३६॥  
 सात्त्विक धैर्याचें । घेवोनि सहाय्य । केला जो इंद्रिय-। गण शुद्ध ॥१७३७॥  
 साधकें तो मग । मनासह चांग । लावियेला योग-। धारणेसी ॥१७३८॥

१ घांसाघांसाळा. २ स्वच्छ केल्यावर. ३ स्त्री. ४ रमते. ५ सूर्यकिरणांचें जाळें. ६ मार्गें परतलेली.

प्रारब्धाच्या योगें । येंथें इष्टानिष्ट । भोग होतां प्राप्त । धनुर्धरा ॥१७३९॥  
 अनिष्ट भोगाचा । मानी ना विषाद । चित्तीं द्वेषें क्षुब्ध । होवोनियां ॥१७४०॥  
 किंवा जरी दैवें । इष्ट भोग दिला । १ लालसा तयाला । नाहीं त्याची ॥१७४१॥  
 इष्टानिष्ट भोगीं । ऐसा प्रीति-द्वेष । त्यजोनि निःशेष । पंडुसुता ॥१७४२॥  
 साधक तो राहे । २ गिरिगव्हरांत । नातरी ३ कुंजांत । जनहीन ॥१७४३॥

विविक्तसेवी लघ्वाशी यतवाक्कायमानसः ।

ध्यानयोगपरो नित्यं वैराग्यं समुपाश्रितः ॥५२॥

आणिक सांगाती । जेंथें नाहीं कोणी । राहे ऐशा वनीं । एकला च ॥१७४४॥  
 शमदमादिक । हा चि त्याचा खेळ । न बोलणें बोल । हे चि त्याचे ॥१७४५॥  
 सद्गुरुवाक्याचें । करितां मनन । तथा नुरे भान । काळाचें हि ॥१७४६॥  
 अंगीं यावें बळ । क्षुधा व्हावी शांत । ४ जिब्हा-मनोरथ । पुरवावे ॥१७४७॥  
 तीन हि ह्या गोष्टी । लेखी ना साचार । सुखें अल्पाहार । घेई जेव्हां ॥१७४८॥  
 जठराग्नि प्राण । घेई ना हिरोन । भक्षितो अल्पान्न । एवढें च ॥१७४९॥  
 परपुरुषाच्या । होई ना स्वाधीन । कुलवधु जाण । इच्छिली हि ॥१७५०॥  
 तैसें नये होऊं । ५ निद्रालस्याधीन । म्हणोनियां अन्न । अल्प भक्षी ॥१७५१॥  
 भूमीवरी टेंकी । तेव्हां चि निजांग । वंदन साष्टांग । करी जेव्हां ॥१७५२॥  
 परी अविचारें । राहे ना लोळत । होवोनियां सुस्त । निद्रालस्यें ॥१७५३॥  
 शरीरनिर्वाहा- । पुरता साचार । इंद्रिय-व्यापार । चाले त्याचा ॥१७५४॥  
 काय सांगूं फार । देह मनादिक । वश केलीं देख । ऐसीं त्यानें ॥१७५५॥  
 मनाकडे वृत्ति । पाहे ना हुंकोन । बोलणें कोठून । मग तेथें ? ॥१७५६॥  
 ऐशापरी देह । वाचा आणि मन । सर्वथा जिंकोन । बाह्यभाग ॥१७५७॥  
 ध्यानाचें गगन । करितो स्वाधीन । साधक तो जाण । धनंजया ॥१७५८॥  
 निर्मळ आरसा । घेवोनि हातांत । न्याहाळावें त्यांत । रूप जैसें ॥१७५९॥  
 तैसीं गुरुवाक्यें । ज्ञानाची जागृति । स्व-रूपनिश्चिती । पाहे तेथें ॥१७६०॥  
 ध्यानयोगें ध्याता । स्वतःसी च पाहीं । ध्येयपणें घेई । वृत्तीमार्जी ॥१७६१॥

१ इच्छा; हांव. २ गुहेंत. ३ वेलीच्या जाळींत. ४ जिभेचें चोंचलें. ५ झोंपेच्या व आळसाच्या ताब्यांत.

ऐसी सुविख्यात । ध्यानाची ही रीत । जाणावी निभ्रांत । धनंजया ॥१७६२॥  
 ध्येय ध्याता ध्यान । येती एकत्वास । तोंवरी अभ्यास । करावा गा ॥१७६३॥  
 आत्मज्ञानीं दक्ष । मुमुक्षु तो झाला । आचरोनि भला । योगाभ्यास ॥१७६४॥  
 गुद-<sup>१</sup> उपस्थांच्या । मध्यें जी शिवण । धरी <sup>२</sup> नेहटून । टांचेनें ती ॥१७६५॥  
 आकुंचूनि <sup>३</sup> अध । साधूनि त्रिबंध । करी एकविध । भिन्न वायु ॥१७६६॥  
 कुंडलिनीशक्ति । करोनि जागृत । करी विकसित । सुषुम्नेतें ॥१७६७॥  
 आधारापासोन । आज्ञाचक्रावेरीं । मग भेद करी । षट्चक्रांचा ॥१७६८॥  
<sup>४</sup> ब्रह्मरंध्ररूपी । मेघाचा अपूर्व । अमृत-वर्षाव । करोनियां ॥१७६९॥  
 तथा अमृताच्या । प्रवाहाची धार । आणी मूलाधार- । चक्रावेरीं ॥१७७०॥  
 आज्ञाचक्ररूपी । कैलासीं तांडव । करी जो भैरव । चैतन्याचा ॥१७७१॥  
 तथासी खिचडा । भिक्षापात्रीं साचा । मनपवनाचा । वाढोनियां ॥१७७२॥  
 ऐसा योगाभ्यास । करोनियां चांग । तयें ध्यानमार्ग । आक्रमिला ॥१७७३॥  
 व्हावया प्रविष्ट । ध्यान-योग दोन्ही । आत्मतत्त्वज्ञानीं । विघ्नांविण ॥१७७४॥  
 वैराग्यासारखा । सवंगडी भला । आधीं च ठेवला । जोडोनियां ॥१७७५॥  
 असो कोणत्या हि । भूमिकेवरतीं । साधक किरीटी । योगाभ्यासीं ॥१७७६॥  
 तथाचिया संगें । चाले निरंतर । सखा हा साचार । वैराग्याचा ॥१७७७॥  
 पहावें तें दिसे । तोंवरी अंधारीं । दृष्टीसी ना जरी । सांडी दीप ॥१७७८॥  
 तरी देखावया । इच्छिला पदार्थ । सांगें वेळ तेथ । लागे काय ? ॥१७७९॥  
 तथा मुमुक्षूची । तैसी वृत्ति जाण । होय जों विलीन । परब्रह्मीं ॥१७८०॥  
 तोंवरी तथासी । वैराग्य साहाय्य । तरी काय भय । विनाशाचें ? ॥१७८१॥  
 म्हणोनि सभाग्य । साधक तो जाण । वैराग्यसंपन्न । होवोनियां ॥१७८२॥  
 ऐसा ज्ञानाभ्यास । करोनियां चांग । पात्र होय मग । आत्मलाभा ॥१७८३॥  
 वैराग्यकवच । चढवोनि अंगीं । बैसला <sup>५</sup> तुरंगीं । योगाचिया ॥१७८४॥  
 मग पडे दृष्टी । जें जें थोर सान । दिसावें अभिन्न । आत्मरूपीं ॥१७८५॥  
 म्हणोनि ध्यानाची । <sup>६</sup> खड्गलता तीक्षण । मुठींत धरोन । विवेकाच्या ॥१७८६॥

१ जननेंद्रियाच्या. २ दाबून. ३ खालचा भाग. ४ सहस्त्रदळ कमळ. ५ घोड्यांवर. ६ तलवार.

मग मोक्षरूपी । जयश्रीचा भर्ता । व्हावयासी पार्था । साधक तो ॥१६८७॥  
 १ भव-रणीं करी । निर्भय संचार । अंधारीं भास्कर । शिरे जैसा ॥१७८८॥

अहंकारं बलं दर्पं कामं क्रोधं परिग्रहम् ।

विमुच्य निर्ममः शान्तो ब्रह्मभूयाय कल्पते ॥५३॥

दोष वैरी आले । आडवाया तेथें । काढिलें तयांतें । धोपटोनि ॥१७८९॥  
 तयांमार्जीं जाण । पहिला २ साचार । देह-अहंकार । धनंजया ॥१७८०॥  
 जो का प्राण्यालागीं । मारोनि सोडी ना । तया लावी पुन्हां । जन्म घ्याया ॥१७८१॥  
 घालोनि जन्मास । जगूं नेदी त्यास । पुन्हां करी ग्रास । काळाहातीं ॥१७९२॥  
 ऐशापरी करी । कुचंबणा त्याची । घालोनि देहाची । दृढ बेडी ॥१७९३॥  
 त्या चि अहंतेचें । केलें निर्दाळण । साधकें जिंकोन । देह-दुर्ग ॥१७९४॥  
 तेविं बलोन्माद । हा जो दुजा वैरी । तया हि संहारी । साधक तो ॥१७९५॥  
 चौपटीनें वाढे । शत्रूची ज्या हांव । काढितां चि नांव । विषयाचें ॥१७९६॥  
 ज्या शत्रूचिया । योगें मृतावस्था । प्राप्त होय पार्था । जगालागीं ॥१७९७॥  
 बलरूपी शत्रु । तो गा निःसंदेह । विषाचा च डोह । विषयाच्या ॥१७९८॥  
 जाण सुनिश्चयें । सर्व हि दोषांचा । धनी चि तो साचा । कपिध्वजा ॥१७९९॥  
 परी ध्यानरूपी । खड्गाचा प्रहार । सहावया जोर । कैंचा त्यासी ॥१८००॥  
 आवडता भोग । प्राप्त होतां देख । प्रकटे जें सुख । धनंजया ॥१८०१॥  
 तया सुखाची च । खोळ पांघरोन । घालितो थैमान । शरीरीं जो ॥१८०२॥  
 सन्मार्गापासोन । नेई भुलवोनि । घालोनियां रानीं । अधर्माच्या ॥१८०३॥  
 मग ३ रौरवादि । व्याघ्रांचिया मुखीं । नेवोनि जो टाकी । हातोहात ॥१८०४॥  
 ऐसा ४ दर्परूप । घातकी जो वैरी । तया हि संहारी । साधक तो ॥१८०५॥  
 आणि ज्याचें नांव । ऐकतां चि कानीं । तापसांलागोनि । सुटे कंप ॥१८०६॥  
 क्रोधाऐसा दोष । हि च गुडाकेशा । परिपक्वदशा । असे ज्याची ॥१८०७॥  
 भरूं जावें तों तों । स्वभावे जो पार्था । होऊं लागे रिता । अधिक चि ॥१८०८॥  
 तया कामरूपी । शत्रूतें जिंकोन । ५ ठाव चि पुसोन । टाकी त्याचा ॥१८०९॥

१ संसाररूपी युद्धांत. २ खरोखर. ३ रौरवनरक इत्यादि. ४ गर्वरूप. ५ पूर्णपणुं नाहीसा करतो.



होतां पार्था ऐसैं । १ काम-निर्दालन । सहजें निष्प्राण । क्रोध तो हि ॥१८१०॥  
 वृक्षाचें तें मूळ । तोडितां चि पाहीं । तुटती शाखा हि । आपोआप ॥१८११॥  
 तैसैं करितां च । १ कामाचें हनन । होय निर्मूलन । क्रोधाचें हि ॥१८१२॥  
 म्हणोनियां होतां । कामवैरी ठार । ठेली येरझार । क्रोधाची हि ॥१८१३॥  
 आपुला चि खोडा । माथां वहावया । लावी जैसा राया । प्रतिज्ञेनें ॥१८१४॥  
 २ परिग्रहरूपी । तैसा वैरी श्रेष्ठ । होई जो बलिष्ठ । भोग-दानें ॥१८१५॥  
 जीवाचिया माथां । ठेवी जो खोगीर । भरवी शरीर । अवगुणें ॥१८१६॥  
 ठेवावया लावी । धनंजया पाहीं । विषयाच्या ठायीं । आसक्ति जो ॥१८१७॥  
 तेविं जीवासी जो । ममत्वाची काठी । लावीतसे हातीं । धरावया ॥१८१८॥  
 शिष्यशाखा शास्त्र- । संभार अनेक । मठमुद्रादिक । निमित्तानीं ॥१८१९॥  
 जेणें परिग्रहें । पाशीं गुंतविला । ३ निःसंग जो झाला । त्यातें हि ॥१८२०॥  
 संसार सोडोन । जावें वनांतरीं । गुंतवितो तरी । तेथें हि जो ॥१८२१॥  
 नागवें उघडें । ठेविलें शरीर । तरी हि साचार । सोडी ना जो ॥१८२२॥  
 ऐसा परिग्रह । वैरी दुर्निवार । त्यासी हि ठार । करोनियां ॥१८२३॥  
 भव-विजयाचा । पार्था निःसंदेह । भोगितो उत्साह । साधक तो ॥१८२४॥  
 जणूं सत्ताधारी । मोक्ष-नगरीचे । राजे च जे साचे । धनंजया ॥१८२५॥  
 ऐसे ज्ञानगुण । अमानित्वादिक । रहावया देख । आले तेथें ॥१८२६॥  
 यथार्थज्ञानाचें । त्यालागीं मग । समर्पोनि चांग । अधिराज्य ॥१८२७॥  
 ते चि ज्ञानगुण । राहिले आपण । त्याचा होवोन । परिवार ॥१८२८॥  
 मग साधक तो । पार्था जाऊं लागे । जेव्हां राजमार्गे । प्रवृत्तीच्या ॥१८२९॥  
 तेव्हां ४ जागृत्यादि । तीन भिन्नावस्था । ह्या चि कोणी पार्था । तरुणी ज्या ॥१८३०॥  
 पदोपदीं त्यांनीं । त्याच्यावरोन । उतरिलें लोण । सौख्याचें चि ॥१८३१॥  
 त्या सम्राटाच्या । पुढतीं राहोनि । विवेक हा कोणी । चोपदार ॥१८३२॥  
 बोधरूपी काठी । घेवोनियां हातीं । दूर गर्दी लोटी । दृश्याची गा ॥१८३३॥  
 योगभूमिका त्या । घेवोनि आरती । मग जणूं येती । ओवाळाया ॥१८३४॥

१ कामाचा-वासनेचा नाश. २ संग्रह; संग; परिवार. ३ संन्यासी; बैरागी. ४ जागृति, स्वप्न, सुषुप्ति.





मग तथा ऋद्धि-। सिद्धींचा मेळावा । प्रसंगें पांडवा । प्राप्त होय ॥१८३५॥  
ऋद्धिसिद्धींची ती । होतां पुष्पवृष्टि । न्हावोनि किरीटी । निघे त्यांत ॥१८३६॥  
ब्रह्मैक्य-स्वराज्य । येतां १ सन्निधानीं । आनंदें तो तिन्हीं । भरी लोक ॥१८३७॥  
सखा किंवा मित्र । ऐसें म्हणावया । नुरे दुजें तथा । २ समसाम्यें ॥१८३८॥  
ऐसें अद्वैतत्व । तथा होतां प्राप्त । ममत्वाची मात । उरे कोठें ? ॥१८३९॥  
आपुलिया एक-। सत्तेनें चि जाण । विश्वातें व्यापून । सकळ हि ॥१८४०॥  
साधकें त्या केला । ३ ममत्वाचा त्याग । अद्वयता चांग । संपादोनि ॥१८४१॥  
ऐशापरी शत्रु । अहंकारादिक । सकळ हि देख । जिंकोनियां ॥१८४२॥  
स्वयें चि तो पार्था । होतां विश्वरूप । स्थिर आपोआप । ४ योग-वारु ॥१८४३॥  
वैराग्य-कवच । अंगीं दृढ भलें । तें हि करी दिलें । क्षणभरी ॥१८४४॥  
ध्यानरूपी खड्गें । प्रहारावें ज्यातें । ऐसें उरे तेथें । दुजें काय ? ॥१८४५॥  
म्हणोनि आवरे । वृत्तीचा हि हात । सर्वत्र अद्वैत-। भाव होतां ॥१८४६॥  
रोगनिवारण । करोनि आपण । नुरे रसायन । स्वयें जैसें ॥१८४७॥  
तैसें त्याचें ध्यान । द्वैतातें जिंकोन । जातसे विरोन । आपण हि ॥१८४८॥  
जैसें इष्ट स्थळ । देखतां चि भलें । धांवतीं पाउलें । स्थिर होती ॥१८४९॥  
येतां चि समीप । तैसी ब्रह्मप्राप्ति । मंद होय गति । अभ्यासाची ॥१८५०॥  
गंगा सांडी वेग । भेटतां सागर । किंवा कांता स्थिर । प्रियापार्शीं ॥१८५१॥  
नातरी केळीची । जैसी खुंटे वाढ । फळांचा तो घड । लागतां चि ॥१८५२॥  
किंवा गांवकूस । दिसूं लागतां च । ५ सरूं लागे साच । मार्ग जैसा ॥१८५३॥  
तैसा साधक तो । आत्म-साक्षात्कार । होईल गोचर । ऐसें देखे ॥१८५४॥  
तेव्हां साधनाचें । हत्यार जें चांग । हळू चि तें मग । खालीं ठेवी ॥१८५५॥  
ऐसी तथा येतां । ब्रह्मैक्याची वेळ । साधनें सकळ । ओहटती ॥१८५६॥  
मग वैराग्याची । मावळती वेळ । ऐसी च केवळ । शांति जी का ॥१८५७॥  
योगफळाची जी । परिपक्वावस्था । वृद्ध जेथें पार्था । ज्ञानाभ्यास ॥१८५८॥  
बाणतां ती शांति । पूर्ण तथा अंगीं । ब्रह्मपणालागीं । पात्र होय ॥१८५९॥

१ जवळ. २ सर्वत्र ब्रह्मभावामुळे. ३ 'माझें, माझें' ह्याचा. ४ योगरूपी घोडा. ५ संपू लागतो.

चतुर्दशीदिनीं । चंद्रीं उणेपण । असे पुनवेहून । जेवढें गा ॥१८६०॥  
 किंवा सोळाकशी । शुद्ध सोन्याहून । कसीं राहे न्यून । पंधराव्या ॥१८६१॥  
 १ महार्णवीं वेगें । प्रवेशे जें २ आप । तें तों गंगारूप । जाणावें गा ॥१८६२॥  
 परी प्रवेशोनि । स्थिरावे जें तेथें । तथा रूप येतें । सागराचें ॥१८६३॥  
 तेवीं ब्रह्म आणि । ३ ब्रह्मत्व-पावता । दोहोंमार्जीं पार्था । अंतर जें ॥१८६४॥  
 लोपोनि तें मग । शांतीचिया योगें । ब्रह्म चि तो वेगें । होय पार्था ॥१८६५॥  
 न होतां चि ऐसें । ब्रह्मीं समरस । आलें प्रत्ययास । ब्रह्मत्व जें ॥१८६६॥  
 ब्रह्मत्वपावती । योग्यता ती येथ । बोलिली यथार्थ । विवरोनि ॥१८६७॥

ब्रह्मभूतः प्रसन्नात्मा न शोचति न काङ्क्षति ।

समः सर्वेषु भूतेषु मद्भक्तिं लभते पराम् ॥५४॥

ऐसी ब्रह्मभाव—। योग्यता येतां च । साधक तो साच । धनंजया ॥१८६८॥  
 अंतरीं संतुष्ट । राहे अखंडित । आत्मबोधें युक्त । होवोनियां ॥१८६९॥  
 झाला स्वयंपाक । होय आल्हादक । ४ ताप तो हि देख । जाय जेव्हां ॥१८७०॥  
 येतां शरत्काळ । गंगेलागीं मग । सांडी लगबग । भरतीची ॥१८७१॥  
 नातरी संगीत । संपोनियां जातां । ५ उपांगें सर्वथा । ओहटती ॥१८७२॥  
 तैसे आत्मज्ञान—। साधनीं जे श्रम । पावती विश्राम । ते हि जेथें ॥१८७३॥  
 तथा आत्मबोध—। प्रसन्नता ऐसें । पार्था नांव असे । सुविख्यात ॥१८७४॥  
 ती च आत्मबोध—। प्रसन्नता चांग । साधक तो मग । भोगी जेव्हां ॥१८७५॥  
 तेव्हां ऐक्यभावे । तथासी अर्जुना । खेद ना कामना । उरे कांहीं ॥१८७६॥  
 जैसा का आकाशीं । उगवतां रवि । ६ सतेज लोपवी । नक्षत्रांतें ॥१८७७॥  
 तैसा स्व-रूपाचा । येतां अनुभव । भूतीं भेदभाव । देखे ना तो ॥१८७८॥  
 पाटीवरी शब्द । काढिले लिहोन । टाकावे पुसोन । करें जैसे ॥१८७९॥  
 तैसा भिन्नभाव । हारपोनि जाय । देखे तें तें होय । आत्मरूप ॥१८८०॥  
 विपरीतज्ञानें । दाविल्या ज्या जाती । अवस्था जागृति । आणि स्वप्न ॥१८८१॥  
 दोन्ही हि त्या लीन । होती सुषुप्तींत । स्थिति जी निभ्रांत । अज्ञानाची ॥१८८२॥

१ महासागरांत. २ पाणी. ३ ब्रह्म होणारा. ४ (अग्नीची) उष्णता. ५ गौण (इतर) साधनें. ६ तेजासह.



मग पार्था जों जों । वाढूं लागे ज्ञान । सर्वत्र अभिन्न । एक दिसे ॥१८८३॥  
तों तों अज्ञान हि । होवोनियां क्षीण । पावतें विलीन । पूर्ण बोधीं ॥१८८४॥  
घालितां मुखांत । घांस एक एक । होत जाय भूक । शांत जैसी ॥१८८५॥  
१ हारपे निःशेष । मग होतां तृप्ति । तैसी होय गति । अज्ञानाची ॥१८८६॥  
वाढूं लागे जों जों । चालण्याचा वेग । तों तों जाय मार्ग । थोडा होत ॥१८८७॥  
मग इष्ट स्थल । गांठितां चि तेथें । निःशेष तो २ खुंटे । पार्था जैसा ॥१८८८॥  
किंवा जागृतीचा । होय जों उदय । तों तों लया जाय । निद्रावस्था ॥१८८९॥  
मग संपूर्णत्वे । जाग येतां साच । ३ स्वरूपें नाहीं च । होय जैसी ॥१८९०॥  
पौर्णिमेचा चंद्र । सर्व हि कलांनीं । राहतां होवोनि । परिपूर्ण ॥१८९१॥  
मग त्या चंद्राची । वाढ जेव्हां खुंटे । निःशेष तो आटे । शुक्लपक्ष ॥१८९२॥  
तैसें दृश्यजात । ४ हारवी जें ज्ञान । तेणें तो येवोन । माझ्या रूपीं ॥१८९३॥  
पावतां ऐक्यास । साद्यन्त अज्ञान । नष्ट होतें जाण । धनंजया ॥१८९४॥  
तेव्हां नदी नद । नसोनि हा भेद । जातां अमर्याद । होवोनियां ॥१८९५॥  
कल्पान्ताच्या वेळीं । पार्था जैसें जळ । ५ आब्रह्म सकळ । विश्व व्यापी ॥१८९६॥  
नातरी आकाश । राहे एकवट । घटमठ नष्ट । होतां जैसें ॥१८९७॥  
काष्ठाकाष्ठाचिया । घर्षणें जळोन । अग्नी चि होवोन । राहे काष्ठ ॥१८९८॥  
किंवा मुशीमाजीं । सुवर्णालंकार । घालोनि साचार । आटवितां ॥१८९९॥  
नाना नामरूप-। भेद हारपोन । एकलें सुवर्ण । राहे जैसें ॥१९००॥  
हें हि असो पूर्ण । येवोनि जागृति । सर्व स्वप्न-सृष्टि । नष्ट होतां ॥१९०१॥  
मग धनंजया । जैसे का एकले । राहातों आपुले । आपण चि ॥१९०२॥  
तया हि सकट । तैसें तयालागीं । दुजें नाहीं जगीं । माझ्याविण ॥१९०३॥  
ह्यापरी जी श्रेष्ठ । माजी चौथी भक्ति । जाण तयासी ती । प्राप्त होय ॥१९०४॥  
इतर जे आर्त । जिज्ञासु अर्थार्थी । मातें जिया पंथीं । भजतीं गा ॥१९०५॥  
पाहोनि ते तिन्ही । पंथ धनंजया । म्हणों भक्तीसी ह्या । चौथी ऐसें ॥१९०६॥  
एव्हवीं चौथी ना । ६ तिजी हि अर्जुना । तेविं पहिली ना । शेवटली ॥१९०७॥

१ पूर्ण नाहींशी होते.

२ संपतो.

३ खरोखर.

४ विसरणें.

५ ब्रह्मलोकांपर्यंत.

६ तिसरी.

माङ्गिया सहज-। स्थितीलागीं देख । म्हणों आम्ही एक । भक्ति ऐसैं ॥१९०८॥  
 करी मद्रूपाची । नेणीव प्रकट । मातें विपरीत । भासवोनि ॥१९०९॥  
 भक्ति करायास । लावी सर्वांठायीं । <sup>१</sup> बुझावीत जाई । सर्वांलागीं ॥१९१०॥  
 जो जो जेथ जैसैं । पहावया बैसे । तैसैं चि जें भासे । तया तेथें ॥१९११॥  
 तें तों दिसे माङ्गिया । ज्ञान-प्रकाशें च । सहज जो साच । निरंतर ॥१९१२॥  
 आपुलें अस्तित्व । आहे चि म्हणोन । पार्था जैसैं स्वप्न । दिसे <sup>२</sup> नासे ॥१९१३॥  
 तैसैं चि अखंड । प्रकाशें ज्या होय । उत्पत्ति-प्रलय । विश्वाचा ह्या ॥१९१४॥  
 ऐसा माझा जो हा । सहज प्रकाश । म्हणावें तयास । भक्ति ऐसैं ॥१९१५॥  
 म्हणोनियां पार्था । <sup>३</sup> आर्ताचिया ठायीं । बनोनि ही राही । उत्कटेच्छा ॥१९१६॥  
 मग तियेचा जो । इच्छेचा विषय । तो हि मी च होय । धनुर्धरा ॥१९१७॥  
 जिज्ञासूच्या ठायीं । अर्जुना जी साच । जिज्ञासा ती ही च । होवोनियां ॥१९१८॥  
 मग जाणण्याच्या । इच्छेचा विषय । तो हि मी च जाय । दाखविला ॥१९१९॥  
 ही च परमार्थेच्छा । होवोनि अर्जुना । करोनि याचना । माझी मी च ॥१९२०॥  
<sup>४</sup> अर्थ ऐसैं नांव । ठेविते मातें च । सर्व कांहीं मी च । म्हणोनियां ॥१९२१॥  
<sup>५</sup> एवं अज्ञानातें । घेवोनि पांडवा । वर्तो लागे जेव्हां । भक्ति माझी ॥१९२२॥  
 तेव्हां साच मज । द्रष्ट्यालागीं जाण । दृश्यचि करोनि । दाखवी ती ॥१९२३॥  
 आरशामाझारीं । पाहूं जातां देख । मुखासी च मुख । दिसे जैसैं ॥१९२४॥  
 परी मुखाचें तें । मिथ्या दुजेपण । आरिसा कारण । तयालागीं ॥१९२५॥  
 नातरी चंद्रमा । एक चि असोन । भासती ते दोन । नेत्र-रोगें ॥१९२६॥  
 आकळिला जाय । तैसा माझा मी च । भक्तियोगें ह्या च । सर्वत्र गा ॥१९२७॥  
 परी अज्ञानाच्या । योगें धनंजया । दृश्यत्व हें वाया । भासतसे ॥१९२८॥  
 आपुलिया बिंबीं । प्रतिबिंब देख । जैसैं व्हावें एक । सर्वथैव ॥१९२९॥  
 तैसैं तें अज्ञान । फिटोनियां गेलें । द्रष्टृत्व भेटलें । माझें मज ॥१९३०॥  
 सोन्यामार्जीं हीण । मिसळतां साच । सोनें तें सोनें च । असे जरी ॥१९३१॥  
 तरी तें चि हीण । टाकितां काढोन । केवळ सुवर्ण । उरे जैसैं ॥१९३२॥

१ समजावीत; समजूत देत. २ नाहीसैं होतें. ३ करुणा भाकणाच्या. ४ (परम) लाभ. ५ ह्याप्रमाणें.



पौर्णिमेच्या आधीं । चंद्र सावयव । पार्था नसे काय । सांग बरें ॥१९३३॥  
प्रकाशदृष्टीनें । परी पाहूं जातां । त्यासी पूर्णता । त्या दिनीं च ॥१९३४॥  
अन्यथाज्ञानानें । जरी दिसें मी च । अप्रकट साच । दृश्यरूपें ॥१९३५॥  
परी दृश्य पावे । <sup>१</sup> द्रष्टृत्वीं विलय । तेव्हा प्राप्त होय । माझा मी च ॥१९३६॥  
म्हणोनि हा माझा । भक्तियोग चौथा । होय दृश्यपथा-। पलीकडे ॥१९३७॥

भक्त्या मामभिजानाति यावान्यश्चास्मि तत्त्वतः ।

ततो मां तत्त्वतो ज्ञात्वा विशते तदनन्तरम् ॥५५॥

ज्ञानभक्तीनें ह्या । भक्त जो स्वभावे । एकत्वासी पावे । माझ्या ठायीं ॥१९३८॥  
मी चि तो केवळ । होवोनियां राहे । ठावें तुज आहे । आघवें हें ॥१९३९॥  
ज्ञानी तो केवळ । आत्मा माझा जाण । बाहू उभारून । बोलिलों जें ॥१९४०॥  
मार्गें तुजप्रति । सप्तमाध्यायांत । तें चि पुन्हां येथ । सांगितलें ॥१९४१॥  
सहज ही भक्ति । माझी सर्वोत्तम । म्हणोनि परम । आवडीनें ॥१९४२॥  
भागवतद्वारा । कल्पारंभीं ही च । सांगितली साच । ब्रह्म्यालागीं ॥१९४३॥  
<sup>२</sup> 'स्वसंवित्ति' ऐसें । ज्ञानी देती नांव । संबोधिती शैव । 'शक्ति' ऐसें ॥१९४४॥  
आम्ही तरी भक्ति । आपुली परम । ऐसें देऊं नाम । भक्तीसी ह्या ॥१९४५॥  
मद्रूपीं सायुज्य । पावावया योग्य । होतसे सभाग्य । <sup>३</sup> क्रम-योगी ॥१९४६॥  
तेव्हां तयालागीं । ही च आपोआप । होय फलद्रूप । चौथी भक्ति ॥१९४७॥  
तेणेंयोगें मग । विश्व हें सकळ । होतसे केवळ । मद्रूप चि ॥१९४८॥  
विवेकासहित । वैराग्य हि आटे । बंध तो हि तुटे । मोक्षासवें ॥१९४९॥  
अवृत्तिसहित । वृत्ति बुडे तेथ । चौथी भक्ति प्राप्त । होतां माझी ॥१९५०॥  
प्रलयाच्या वेळीं । चार हि भूतांतें । गिळोनि राहतें । नभ जैसें ॥१९५१॥  
ऐलपणासवें । तैसें पैलपण । तेथें हारपोन । जाय पार्था ॥१९५२॥  
साध्य-साधनाच्या । अतीत जें शुद्ध । आदि अंत मध्य । नाहीं जया ॥१९५३॥  
ऐसें मत्स्वरूप । पावोनि तो योगी । एकत्वे चि भोगी । मजलागीं ॥१९५४॥  
सिंधूवरी जैसी । तळपते गंगा । सिंधूचिया अंगा । मिळोनियां ॥१९५५॥

१ पहाणेपणांत; (पहाणाच्यांत). २ स्वरूपाची जाणीव; सहजज्ञानस्फूर्ति. ३ क्रमाक्रमानें अभ्यास करणारा.



तैसा घडे भोग । भक्तीचिया योगें । भक्त तो निजांगे । मी चि होतां ॥१९५६॥  
आरशासी एका । दाखवितां जैसा । पुसोनि आरसा । दुजा एक ॥१९५७॥  
१ द्रष्टेपणासी च । तेथें येई भर । तैसा चि प्रकार । जाण येथें ॥१९५८॥  
घेतां समोरील । आरसा काढोन । जातां हारपोन । प्रतिबिंब ॥१९५९॥  
मुखाचें सौंदर्य । भोगावें तें भलें । आपण आपुलें । मग जैसें ॥१९६०॥  
नातरी जागृति । येतां चि संपूर्ण । स्वप्न मावळोन । जातां मग ॥१९६१॥  
आपुलें एकत्व । असे जें स्वभावे । जैसें तें २ भोगावें । द्वैताविण ॥१९६२॥  
न घडे चि भोग । झालिया तन्मय । ऐसा ३ अभिप्राय । जयांचा गा ॥१९६३॥  
बोलीं बोलाची च । निंदा स्तुति होत । पहावा दृष्टांत । तयांनीं हा ॥१९६४॥  
तयांचिया गांवीं । दीपाकडोनियां । नेणों काय सूर्या । तेज लाभे ! ॥१९६५॥  
नातरी तयांनीं । मंडप घालोन । व्यापिलें गगन । नेणों काय ! ॥१९६६॥  
शकेल का भोगूं । राजा राजेपण । राजेपणाविण । निजांगींच्या ? ॥१९६७॥  
नातरी अंधार । भास्करालागोन । कैसें आलिंगन । देऊं शके ? ॥१९६८॥  
नव्हे जें आकाश । तयालागीं कैची । व्याप्ति आकाशाची । कळूं शके ? ॥१९६९॥  
भूषणें गुंजांचीं । रूपीं रत्नाचिया । कैसी धनंजया । मिरवती ? ॥१९७०॥  
म्हणोनि मद्रूप । झाला नाही साच । तयालागीं मी च । आहें कोठें ? ॥१९७१॥  
मग कैचा मातें । भजेल तो पाहीं । नको चि हें कांहीं । बोलावया ॥१९७२॥  
म्हणोनियां घेई । तरुणांगी चांग । तारुण्याचा भोग । जैशा रीती ॥१९७३॥  
मद्रूप होवोन । तैसा क्रम-योगी । पार्था, मातें भोगी । निरंतर ॥१९७४॥  
तरंग सर्वांगीं । जैसें ४ तोय चुंबी । विलसते बिंबीं । प्रभा जैसी ॥१९७५॥  
नभीं नभोरूप । होवोनियां पाहें । भरोनियां राहे । अवकाश ॥१९७६॥  
सुवर्ण असोन । स्वयें अलंकार । ५ भजे निरंतर । सुवर्णासी ॥१९७७॥  
तैसा क्रियेविण । स्वभावे तो साच । भजे मातें मी च । होवोनियां ॥१९७८॥  
चंदन-सुगंध । भजे चंदनासी । चंद्रिका ती जैसी । चंद्रम्यासी ॥१९७९॥  
तैसी असे भक्ति । स्वभावे अद्वैतीं । जरी साहे ना ती । क्रिया कांहीं ॥१९८०॥

१ पहाणेपणालाच.

२ अनुभवानें.

३ टीका; म्हणणे.

४ पाणी.

५ सेवा करतो; तन्मय होतो.





परी हें तों नये । दावितां बोलोन । स्वानुभवं खूण । कळों ये ती ॥१९८१॥  
असो ऐसा पूर्व । संस्काराच्या छंदें । जें जें <sup>१</sup> अनुवादे । क्रमयोगी ॥१९८२॥  
तेथ <sup>२</sup> आळवणी । ऐकोनि ती पार्था । देवोनि ओ, <sup>३</sup> वक्ता । मी च होय ॥१९८३॥  
जेथ वक्त्यालागीं । स्वयें भेटे वक्ता । बोलणें तत्त्वतां । तेथें कैचें ? ॥१९८४॥  
म्हणोनियां ऐसें । तत्त्वतां जें मौन । <sup>४</sup> गोमटें स्तवन । तें चि माझें ॥१९८५॥  
ऐशापरी जें जें । बोलूं जाय तेथें । बोलता मी भेटें । बोलीं तया ॥१९८६॥  
म्हणोनि तयाचें । बोलणें तें मौन । तेणें चि स्तवन । करी माझें ॥१९८७॥  
तैसें स्थूल किंवा । सूक्ष्म-नेत्रें पाहे । तें तें होत आहे । पाहतें च ॥१९८८॥  
ह्या परी दृश्यातें । सारोनि बाजूस । दावी पाहत्यास । देखणें तें ॥१९८९॥  
आरशाआधीं च । देखतें जें मुख । तें चि दिसे देख । आरशांत ॥१९९०॥  
तैसें देखणें तें । तयाचें गा साच । दावी द्रष्ट्यासी च । धनंजया ॥१९९१॥  
ऐशापरी पार्था । दृश्यजात आटे । द्रष्टा जेव्हां भेटे । द्रष्ट्यासी च ॥१९९२॥  
तेव्हां उरे द्रष्टा । एकला म्हणोन । तेथें द्रष्टेपण । नुरे तें हि ॥१९९३॥  
होवोनियां जागें । स्वप्नींचिया कांते । आलिंगावयातें । धांव घेतां ॥१९९४॥  
कान्त कान्ता दोन्ही । नाहीशीं होवोन । स्वरूपें आपण । उरे जैसा ॥१९९५॥  
काष्ठावरी काष्ठ । घांशितां चि देख । उपजे <sup>५</sup> पावक । तेथें जो का ॥१९९६॥  
गिळोनि तो दोन्ही । काष्ठांसी संपूर्ण । एकला आपण । उरे जैसा ॥१९९७॥  
सूर्ये प्रतिबिंब । हातीं धरूं जावें । तंव तें लोपावें । बिंबत्व हि ॥१९९८॥  
तैसा जो मी द्रष्टा । तो चि तो होवोन । दृश्याचें दर्शन । घेऊं जाय ॥१९९९॥  
तेव्हां दृश्यजात । स्वभावं लोपोन । तेथ द्रष्टेपण । तें हि लोपे ॥२०००॥  
सूर्योदयीं तम । जातां चि लोपोन । प्रकाशितेपण । लोपे जैसें ॥२००१॥  
तैसें दृश्यजात । होतां चि मद्रूप । लोपे आपोआप । द्रष्टृत्व हि ॥२००२॥  
न पाहणें किंवा । पाहणें हि नाहीं । अवस्था जी कांहीं । ऐसी होय ॥२००३॥  
दृश्यासवें आटे । जेथें द्रष्टेपण । तत्त्वतां 'दर्शन' । तें चि माझें ॥२००४॥  
मग कोणता हि । पदार्थ किरीटी । येवो <sup>६</sup> दृष्टिपथीं । तयाचिया ॥२००५॥

१ बोलतो.

२ विनंती.

३ बोलणारा.

४ सुंदर.

५ अग्नि.

६ डोळ्यांपुढें घेऊं दे.



दृश्य-द्रष्टेपण । दोन्ही हि सांडोन । स्वरूप आपण । भोगी नित्य ॥२००६॥  
 आकाश-आकाशें । भरोनि राहिलें । म्हणोनि न ढळे । <sup>१</sup> आणुमात्र ॥२००७॥  
 मज आत्म्यामाजीं । तैसा मिसळोन । मी चि मी होवोन । राहिला तो ॥२००८॥  
 कल्पांन्तीं उदक । <sup>२</sup> रोधिलें उदकें । जैसें <sup>३</sup> वाहूं <sup>३</sup> ठाके । धनंजया ॥२००९॥  
 तैसा कोंदला तो । क्रमयोगी देख । जो मी आत्मा एक । तयानें गा ॥२०१०॥  
 जळामाजीं काय । करावया स्नान । जळ चि आपण । प्रवेशेल ? ॥२०११॥  
 किंवा अग्नि कैसा । स्वतःसी जाळील । चढेल पाऊल । पायावरी ? ॥२०१२॥  
 तैसें सर्व कांहीं । मी च होतां तया । <sup>४</sup> ठेलें धनंजया । येणेंजाणें ॥२०१३॥  
 मज अद्वयाची । ही च यात्रा जाण । ठायीं च राहोन । घडे त्यासी ॥२०१४॥  
 उदकावरील । खेळता तरंग । धांवला सवेग । जरी साच ॥२०१५॥  
 तरी आक्रमिला । तेणें भूमिभाग । ऐसें पार्था सांग । म्हणों ये का ? ॥२०१६॥  
 तेथें तरंगें जें । सांडावें ठिकाण । गांठावें कीं स्थान । दुजें जें का ॥२०१७॥  
 चालणें वा जेणें । चालावें तें देख । एक चि उदक । सर्व कांहीं ॥२०१८॥  
 म्हणोनि तो जावो । तरंग कोठें हि । <sup>५</sup> एकात्मते नाहीं । भंग कदा ॥२०१९॥  
 तैसा क्रमयोगी । पावला तो मज । मद्रूप सहज । होवोनियां ॥२०२०॥  
 ही च यात्रा माझी । करोनि तो भला । यात्रेकरू झाला । माझा साच ॥२०२१॥  
 देह-स्वभावे तो । कांहीं करूं बैसे । तरी तेणें मिषें । भेटें मी च ॥२०२२॥  
 ऐशा स्थितीमाजीं । कर्म आणि कर्ता । भेद हा तत्त्वतां । लोपोनियां ॥२०२३॥  
 मद्रूप होवोन । मज पाहूं जाय । तेव्हां मी चि होय । सर्वथा तो ॥२०२४॥  
 सुवर्णें सुवर्ण । टाकिलें झांकोन । न झांकणें जाण । झालें तें चि ॥२०२५॥  
 किंवा <sup>६</sup> दर्पणातें । पाहिलें दर्पणें । तें चि न पाहणें । होय जैसें ॥२०२६॥  
 दीपें दीपालागीं । प्रकाशितां साच । न प्रकाशणें च । होतसे तें ॥२०२७॥  
 तैसें करावें जें । मद्रूप होवोन । कर्म ऐसें कोण । म्हणे तया ? ॥२०२८॥  
 करी जरी कर्म । तरी पार्था जाण । कर्तृत्वाभिमान । नाहीं तेथें ॥२०२९॥  
 म्हणोनियां केलें । तयानें जें कांहीं । न करणें होई । तयाचें तें ॥२०३०॥

१ जरामुद्धा. २ अडविलें. ३ वहायचें थांबतें. ४ राहिले; संपलें. ५ एकरूपपणाला. ६ आरशाला.



घडे जें कांहीं च । न करणें साच । क्रियाजात मी च । होतां ऐसें ॥२०३१॥  
तें चि माझें जाण । खुणेचें पूजन । अनन्यभजन । स्वभावे चि ॥२०३२॥  
ऐशा रीती कर्म । आचरिलें जाय । न करणें होय । तत्त्वतां तें ॥२०३३॥  
ती च महापूजा । जाण कपिध्वजा । तेणें करी पूजा । नित्य माझी ॥२०३४॥  
ऐशापरी तो जें । बोले तें स्तवन । देखे तें दर्शन । जाण माझें ॥२०३५॥  
गमन तें साचें । मज अद्वयाचें । अर्जुना तयाचें । चालणें जें ॥२०३६॥  
तो जें करी कांहीं । ती च माझी पूजा । कल्पी जें तो माझा । जप जाण ॥२०३७॥  
ज्या ज्या स्थितीमाजीं । असेल तो पार्था । समाधि-अवस्था । ती च माझी ॥२०३८॥  
देखें <sup>१</sup> सुवर्णाशीं । सुवर्ण-कंकण । सर्वथा अभिन्न । असे जैसें ॥२०३९॥  
तैसा स्वभावे तो । भक्तियोगें ह्या च । एकरूप साच । माझ्या ठायीं ॥२०४०॥  
अभिन्नत्वे राहे । रत्नीं जैसें तेज । कापुरीं सहज । <sup>२</sup> परिमळ ॥२०४१॥  
जळीं जैसी लाट । तंतूपाशीं <sup>३</sup> पट । किंवा जैसा <sup>४</sup> घट । मृत्तिकेशीं ॥२०४२॥  
तैसा क्रमयोगी । भक्त माझा जाण । राहे मिसळोन । माझ्या ठायीं ॥२०४३॥  
ह्या चि स्वयंसिद्ध । भक्तियोगें पूर्ण । मद्रूप होवोन । निरंतर ॥२०४४॥  
आत्मत्वे तो पाहे । ज्ञानी-भक्त साच । मज द्रष्ट्यासी च । <sup>५</sup> दृश्यजातीं ॥२०४५॥  
जागृत्यादि तिन्ही । अवस्थांच्या द्वारा । येई जें का वीरा । प्रत्ययासी ॥२०४६॥  
उपाधि आणिक । <sup>६</sup> उपहिताकारें । दृश्य जें हें स्फुरे । भावाभाव ॥२०४७॥  
सर्व हि तें मी च । द्रष्टा ऐसें साचें । ज्ञान होतां नाचे । \* धेंडा जैसा ॥२०४८॥  
होतां रज्जु-ज्ञान । सर्पाभास तो हि । रज्जु ऐसें येई । प्रत्ययासी ॥२०४९॥  
सोन्याहून कांहीं । लेणें भिन्न नाहीं । आटवोनि पाहीं । जाणावें हें ॥२०५०॥  
पाणी च तें एक । तरंगीं साचार । न घ्यावा आकार । तरंगाचा ॥२०५१॥  
किंवा स्वप्नीं जे जे । पाहिले पदार्थ । ते ते जागृतींत । मापूं जातां ॥२०५२॥  
आपणापासोन । दिसती ना भिन्न । झालों होतो जाण । आपण चि ॥२०५३॥  
तैसें भावाभाव-। रूपें स्फुरे ज्ञेय । तें तें मी च होय । ज्ञातेपणें ॥२०५४॥  
ऐसें भोगी योगी । स्वानुभव-सुख । सर्वत्र मी एक । जाणोनियां ॥२०५५॥

१ सोन्याशीं.

२ सुगंध.

३ वस्त्र.

४ मडकें.

५ दिसणाऱ्या सर्व वस्तूंत.

६ उपाधियुक्त.

१ अज मी अजर । अक्षय अक्षर । अपूर्व अपार । आनंद मी ॥२०५६॥  
 अचळ अच्युत । अनंत अद्वैत । आद्य मी अव्यक्त । व्यक्त हि मी ॥२०५७॥  
 २ ईश्वर मी ईश्वर । अनादि अमर । अभय आधार । ३ आधेय मी ॥२०५८॥  
 स्वामी सदोदित । सहज मी सतत । सर्व सर्वातीत । सर्वव्यापी ॥२०५९॥  
 स्थूल मी, मी सूक्ष्म । नवा मी ४ पुराण । शून्य मी संपूर्ण । सर्वा परी ॥२०६०॥  
 अक्रिय मी एक । असंग अशोक । व्याप्य मी व्यापक । पुरुषोत्तम ॥२०६१॥  
 अशब्द अश्रोत्र । अरूप अगोत्र । सम मी स्वतंत्र । परब्रह्म ॥२०६२॥  
 मज एकालागीं । ऐसैं आत्मपणें । अद्वय-भक्तीनें । जाणोनियां ॥२०६३॥  
 ह्या हि बोधालागीं । जाणतें जें साच । असे तें हि मी च । ऐसैं जाणे ॥२०६४॥  
 स्वप्नांतून जागें । होतां पंडुसुता । आपुली एकता । उरे जी का ॥२०६५॥  
 ती हि आपणासी । स्फुरे जैसी साच । आपुल्या ठायीं च । धनंजया ॥२०६६॥  
 सूर्य आपण चि । होय प्रकाशक । प्रकाशितां देख । आपणासी ॥२०६७॥  
 तेथ प्रकाशक । आणि प्रकाश्याचें । दावी ऐक्य साचें ॥ तो चि जैसा ॥२०६८॥  
 तैसैं लोपतां च । ज्ञेय तें सकळ । उरे जो केवळ । ज्ञाता एक ॥२०६९॥  
 तो हि आपणास । आपण चि जाणे । हें हि कळे जेणें । ज्ञानें ऐक्य ॥२०७०॥  
 ती च ज्ञानकला । ईश्वर मी होय । ऐसा चि प्रत्यय । असे ज्याचा ॥२०७१॥  
 मी च आत्मा एक । द्वैताद्वैतातीत । अर्जुना निभ्रांत । जाणोनि हें ॥२०७२॥  
 जाणणें जें तें हि । स्वानुभवे मुरे । ऐसी जेव्हां नुरे । ५ ज्ञानोर्मि हि ॥२०७३॥  
 तेव्हां स्वप्नांतील । नानात्व लोपतां । स्फुरे जी एकता । जागृतींत ॥२०७४॥  
 आपुली आपणा । ती हि मग नुरे । नेणों काय उरे । अवस्था जी ॥२०७५॥  
 नाटवितां होय । लेण्याची आटणी । सुवर्ण म्हणोनि । पाहतां तें ॥२०७६॥  
 जळाचिया रूपें । राहे क्षारपण । जळीं मिसळोन । जातां मीठ ॥२०७७॥  
 मग क्षारता हि । सर्वथा जिरोन । स्वरूपेंकरोन । राहे पाणी ॥२०७८॥  
 तैसा मी ईश्वर । आणिक तो भक्त । पार्था ऐसैं द्वैत । असे जें का ॥२०७९॥  
 स्वानंदानुभवीं । जिरोनि तें जातां । मद्रूप सर्वथा । होय तो हि ॥२०८०॥

१ जन्मरहित. २ सत्तेत असणारें. ३ आधारानें राहणारें. ४ जुना. ५ 'मी ज्ञानी' ही हि जाणीव.



जेथें 'तो' हा शब्द । संपे ऐशा परी । तेथें 'मी' हा तरी । शब्द कोणा ? ॥२०८१॥  
मग मी तो ऐसी । भाषा नुरे कांहीं । ऐशा माझ्या ठायीं । सामावे तो ॥२०८२॥  
जळोनियां संपे । कापूर तो जेव्हां । अग्नीसी हि तेव्हां । नुरे ठाव ॥२०८३॥  
मग दोहींहून । वेगळें आणिक । आकाश तें एक । उरे जैसें ॥२०८४॥  
एकांतून एक । टाकितां काढोन । मग जैसें शून्य । उरे पार्था ॥२०८५॥  
तैसें आहे नाहीं । भाव हे गिळोन । शेष महा-शून्य । उरे मी च ॥२०८६॥  
तेथें ब्रह्म आत्मा । ईश हे हि बोल । राहिले केवळ । नाममात्र ॥२०८७॥  
आणि जें का मग । न बोलणें कांहीं । तयासी हि नाहीं । ठाव तेथें ॥२०८८॥  
न बोलणें तें हि । न बोलतां कांहीं । बोलावें तें पाहीं । तोंडभरी ॥२०८९॥  
जाणीव नेणीव । सांडोनियां सर्व । घ्यावा अनुभव । तयाचा गा ! ॥२०९०॥  
स्वरूपीं त्या बोध । बोधें चि जाणावा । आनंद लुटावा । आनंदें चि ॥२०९१॥  
स्वरूपीं त्या पार्था । केवळ <sup>१</sup> अव्यंग । सुखें घ्यावा भोग । सुखाचा चि ॥२०९२॥  
तेथें प्रभेनें च । आलिंगिली प्रभा । लाभ चि तो लाभा । प्राप्त झाला ॥२०९३॥  
विस्मय तो तेथें । विस्मयीं बुडाला । ऐक्यालागीं आला । ऐक्यभाव ॥२०९४॥  
अनुभव वेडा । होय अनुभवे । विश्रांति हि पावे । विश्रांतीतें ॥२०९५॥  
बहु बोलूं काय । <sup>२</sup> क्रम-योग-वेली । सेवोनियां भली । ऐशा रीती ॥२०९६॥  
मग जें का माझें । निर्मळ मीपण । तें चि तो होवोन । राहे पार्था ॥२०९७॥  
क्रमयोग-राज-। मुकुटींचें रत्न । ऐसें जें मी ज्ञान । धनंजया ॥२०९८॥  
क्रमयोगी तो हि । तें चि होय जाण । मज समपून । जीवदशा ॥२०९९॥  
किंवा क्रमयोग-। रूपी मंदिराचा । कळस मोक्षाचा । असे जो हा ॥२१००॥  
त्या चि मोक्षरूपी । कळसावरील । झाला तो विशाल । अवकाश ॥२१०१॥  
किंवा भवारण्यां । क्रमयोग-मार्ग । जोडला तो चांग । धनंजया ॥२१०२॥  
क्रमोनि तो ज्ञानी । क्रमयोगी भक्त । <sup>३</sup> मदैक्यग्रामांत । प्रवेशला ॥२१०३॥  
किंवा भक्तिज्ञान-। रूपी गंगाजळ । ऐसा तो निर्मळ । क्रमयोगी ॥२१०४॥  
स्वानंदोदधीस । मज मिळे वेगें । क्रमयोग-ओघें । निःसंदेह ॥२१०५॥

१ निर्दोष; संपूर्ण.

२ क्रमयोगाचा पंथ.

३ माझ्याशीं (ईश्वराशीं) ऐक्य ह्या गांवांत; वस्तींत.

क्रमयोगाची ही । एवढी अपार । थोरवी साचार । असे पार्था ॥२१०६॥  
 म्हणोनियां आम्हीं । तुज वेळोवेळां । हा चि एक भला । ऐकविला ॥२१०७॥  
 योग्य देश काल । पदार्थ पाहोन । घ्यावें ओळखोन । मजलागीं ॥२१०८॥  
 ऐसा नव्हे मी तों । स्वयंसिद्ध पाहीं । सर्वांचें सर्व हि । मी च एक ॥२१०९॥  
 म्हणोनियां पार्था । सायासावांचोन । होय माझें ज्ञान । क्रमयोगें ॥२११०॥  
 एक गुरु होय । आणि एक शिष्य । ऐसा <sup>१</sup> सांप्रदाय । रूढ जो का ॥२१११॥  
 पाहें धनंजया । केवळ तो येथ । मत्प्राप्तीची रीत । जाणावया ॥२११२॥  
 आइताच ठेवा । <sup>२</sup> वसुधेच्या पोटीं । अग्नि <sup>३</sup> सिद्ध काष्टीं । कांसे दूध ॥२११३॥  
 परी मिळवाया । करावे उपाय । तरी च तें होय । प्राप्त जैसें ॥२११४॥  
 तैसा स्वयंसिद्ध । असें जरी साच । तरी लाभें ह्या च । उपायें मी ॥२११५॥  
 असो फलप्राप्ती । सांगोनि <sup>४</sup> अंतिम । ऐसा <sup>५</sup> उपक्रम । साधनाचा ॥२११६॥  
 करिती कां देव । मागुतीं सखोल । ऐसें विचाराल । तरी सांगूं ॥२११७॥  
 जाणा हें संपूर्ण । गीताशास्त्र साचें । साधन मोक्षाचें । एकलें च ॥२११८॥  
 अन्य शास्त्रें यथें । होती अप्रमाण । ऐसें भलेपण । गीतार्थाचें ॥२११९॥  
 आड आले मेघ । निवारितो वारा । परी तो भास्करा । घडवी ना ॥२१२०॥  
 किंवा जैसें हातें । लोटूं ये शेवाळ । परी नवें जळ । निर्मू न ये ॥२१२१॥  
 आत्मदर्शनाच्या । आड तैसा मळ । असे जो केवळ । अविद्येचा ॥२१२२॥  
 तयाचा निरास । होय शास्त्राभ्यासें । निर्मळ मी असें । <sup>६</sup> स्वयंप्रभ ॥२१२३॥  
 अविद्येचा नाश । करावा केवळ । एवढें च बळ । शास्त्रांचें त्या ॥२१२४॥  
 परी आत्मबोध । करोनि द्यावया । न होती कौन्तेया । स्वतंत्र तीं ॥२१२५॥  
 सर्व हि तीं घेती । गीतेकडे धांव । आपुलें सत्यत्व । पटवाया ॥२१२६॥  
 सूर्ये विभूषित । होतां पूर्वदिशा । दाही दिशा जैशा । तेजोमय ॥२१२७॥  
 तैसें सर्वश्रेष्ठ । गीताशास्त्रें भलें । सनाथ जाहलें । <sup>७</sup> शास्त्रजात ॥२१२८॥  
 असो किती सांगूं । धनंजया साच । गीताशास्त्रें ह्या च । पूर्वाध्यायीं ॥२१२९॥  
 बोलिला उपाय । विस्तारें बहुत । आत्मा हस्तगत । होय जेणें ॥२१३०॥

१ परंपरा. २ पृथ्वीच्या. ३ मूळचाच. ४ शेवटची. ५ आरंभ. ६ सहज प्रकाशरूप. ७ प्रत्येक शास्त्र.

परी एकदांच । ऐकोनि केवळ । कैसें आकळेल । अर्जुनातें ॥२१३१॥  
 ऐसा अभिप्राय । धरोनियां मनीं । देव चक्रपाणी । कृपावंत ॥२१३२॥  
 तें चि पुन्हां आतां । ठसावें म्हणोन । सारांशें करोन । निवेदील ॥२१३३॥  
 आणि ह्या अध्यायीं । देखा गीताग्रंथ । होतसे समाप्त । म्हणोनियां ॥२१३४॥  
 प्रसंगें ह्या ग्रंथीं । आदि-अंतीं सार । एक चि साचार । ऐसें दावी ॥२१३५॥  
 १ ग्रंथ-गर्भी नाना । बोलिले सिद्धान्त । ओघें झाले प्राप्त । म्हणोनियां ॥२१३६॥  
 ग्रंथीं नाना अर्थ । ऐसें म्हणे कोणी । संबंध नेणोनि । २ पूर्वापर ॥२१३७॥  
 तरी सर्व एका । महा-सिद्धान्तांत । होती ३ अंतर्भूत । सिद्धान्त ते ॥२१३८॥  
 म्हणोनि आद्यन्तीं । एक चि सिद्धान्त । मांडोनियां ग्रंथ । संपविला ॥२१३९॥  
 अविद्येचा नाश । मुख्य हा विषय । जेणें प्राप्त होय । मोक्ष-फळ ॥२१४०॥  
 ह्या दोघां केवळ । ज्ञान चि साधन । सिद्धान्त महान् । हा चि एक ॥२१४१॥  
 नानापरी ग्रंथीं । देव नारायण । विस्तारें करोन । बोलिला जो ॥२१४२॥  
 तो चि आतां येथें । सारांशें कथन । करावा म्हणोन । पुनरपि ॥२१४३॥  
 साधनेचें रूप । ४ विवरितो हरि । साध्य झालें जरी । हस्तगत ॥२१४४॥

सर्वकर्माण्यपि सदा कुर्वाणो मद्व्यपाश्रयः ।

मत्प्रसादादवाप्नोति शाश्वतं पदमव्ययम् ॥५६॥

म्हणे माझ्याठायीं । क्रमयोगी जाण । मद्रूप होवोन । राहे भावें ॥२१४५॥  
 पुष्पें स्वकर्माचीं । वाहोनि पावन । बरवें पूजन । करी माझें ॥२१४६॥  
 ऐशापरी मातें । करोनि प्रसन्न । घेई आकळोन । ज्ञाननिष्ठा ॥२१४७॥  
 होय हस्तगत । ज्ञाननिष्ठा जेथ । प्रकटते तेथ । भक्ति माझी ॥२१४८॥  
 तेणें भक्तियोगें । माझा भक्तोत्तम । एकत्वे परम । सुखी होय ॥२१४९॥  
 ऐशापरी माझें । स्वभावें संपूर्ण । सर्वव्यापीपण । जाणोनियां ॥२१५०॥  
 विश्वप्रकाशिता । आत्मा जो मी एक । तया जो साधक । अनुसरे ॥२१५१॥  
 उदकीं लवण । जातसे मिळोन । आपुलें ५ काठिण्य । सांडोनियां ॥२१५२॥  
 नातरी स्वच्छंद । हिंडता पवन । जैसा होय लीन । आकाशांत ॥२१५३॥

१ ग्रंथांत. २ मागचापुढचा. ३ पोटांत असलेले; समाविष्ट. ४ स्पष्ट करून सांगतो. ५ टणकपणा.



तैसा माझ्या ठायीं । झाला जो विलीन । काया वाचा मन । समर्पोनि ॥२१५४॥  
 तयाच्या हातून । प्रसंगेंकरोन । <sup>१</sup> निषिद्धाचरण । घडो पार्था ॥२१५५॥  
 परी नदी नाले । गंगारूप होती । मिळोनियां जाती । जेव्हां गंगे ॥२१५६॥  
 शुभाशुभ तैसें । एकरूप जाण । होतां माझें ज्ञान । <sup>२</sup> यथार्थत्वे ॥२१५७॥  
 चंदन वा खैर । तोंवरी हा भेद । जोंवरी संबंध । अग्नीशीं ना ॥२१५८॥  
 हीणमिश्र किंवा । सोळा कशी शुद्ध । सुवर्णीं हा भेद । तोंवरी च ॥२१५९॥  
 जोंवरी तें नाहीं । झालें एकरस । परिसाचा स्पर्श । होवोनियां ॥२१६०॥  
 तैसा आकळेना । जोंवरी मी एक । सर्वांसी व्यापक । सदोदित ॥२१६१॥  
 तोंवरी च भासे । शुभाशुभ ऐसें । उरे द्वैत कैसें । <sup>३</sup> सामरस्यीं ? ॥२१६२॥  
 दिन-रात्र ऐसी । नुरे भेद-वार्ता । ग्रामीं प्रवेशतां । सूर्याचिया ॥२१६३॥  
 म्हणोनि मद्भक्ता । भेट माझी होतां । लाभे अलिप्तता । सर्व कर्मीं ॥२१६४॥  
 मग सायुज्याच्या । सिंहासनीं बैसे । तोडोनि तो ऐसे । कर्म-बंध ॥२१६५॥  
 देश-कालें किंवा । स्वभावे विनाश । निश्चयें जयास । संभवे ना ॥२१६६॥  
 ऐसें पद माझें । जें का अविनाश । माझिया भक्तास । तें चि लाभे ॥२१६७॥  
 काय सांगूं फार । मज आत्मयाची । प्रसन्नता साची । लाभतां च ॥२१६८॥  
 पार्था तयालागीं । अप्राप्य जें होय । ऐसें उरे काय । जगामार्जीं ? ॥२१६९॥

चेतसा सर्वकर्माणि मयि संन्यस्य मत्परः ।

बुद्धियोगमुपाश्रित्य मच्चित्तः सततं भव ॥५७॥

म्हणोनि आपुलीं । सर्व कर्मे <sup>४</sup> अर्पीं । माझिया स्वरूपीं । धनुर्धरा ॥२१७०॥  
 परी तें अर्पण । नसावे <sup>५</sup> कृत्रिम । ठेवीं वृत्ति <sup>६</sup> आत्म-। विवेकीं तूं ॥२१७१॥  
 मग तया आत्म-। विवेकाच्या बळें । सर्वथा निराळें । कर्माहून ॥२१७२॥  
 माझिया निर्मळ । स्वरूपीं अर्जुना । स्वभावे आपणा । देखसील ॥२१७३॥  
 कर्म जेथ जन्मे । प्रकृति ती भिन्न । स्वरूपापासोन । आपुलिया ॥२१७४॥  
 देखतां चि ऐसें । मग धनंजया । रूपीं जैसी छाया । सामावे गा ॥२१७५॥  
 तैसी स्वस्वरूपीं । प्रकृति ती पार्था । सामावे सर्वथा । कर्मासवे ॥२१७६॥

१ गैरवागणूक. २ तत्त्वतः; खरोखर. ३ एरूपतेंत. ४ अर्पण कर. ५ नकली. ६ आत्मविचारांत.



ह्यापरी कर्माचा । समूळ संन्यास । मायेचा निरास । होतां घडे ॥२१७७॥  
 ऐसें कर्मजात । लोपतां चि साच । आत्मा उरें मी च । स्वयंसिद्ध ॥२१७८॥  
 तेथें तूं आपुली । पार्था बुद्धि भली । करोनियां घालीं । एकनिष्ठ ॥२१७९॥  
 बुद्धि जेव्हां ऐसी । अनन्य होवोन । राहते रिघोन । मजमार्जीं ॥२१८०॥  
 तेव्हां करी चित्त । माझें चि भजन । विषय सांडोन । चिंतनाचा ॥२१८१॥  
 चिंतनाचा सर्व । सांडोनि विषय । जडोनियां जाय । चित्त तुझें ॥२१८२॥  
 प्रेमें माझ्या ठायीं । नित्य निरंतर । अर्जुना सत्वर । करीं ऐसें ॥२१८३॥

मच्चित्तः सर्वदुर्गाणि मत्प्रसादात्तरिष्यसि ।

अथ चेत्त्वमहंकारान्न श्रोष्यसि विनङ्क्ष्यसि ॥५८॥

अभेद-भक्तीनें । चित्त सुनिर्मळ । मद्रूपीं जडेल । ऐसें जेव्हां ॥२१८४॥  
 संपूर्ण प्रसाद । माझा तेव्हां तुज । लाभेल सहज । धनंजया ॥२१८५॥  
 मग जें सकळ । दुःखाचें माहेर । ऐसे अनिवार । जन्म-मृत्यु ॥२१८६॥  
 पावशील पार । सुखें तयांतून । मद्रूपीं जडोन । जातां चित्त ॥२१८७॥  
 सूर्य-प्रकाशाचा । घेवोनि आश्रय । सतेज ती होय । दृष्टि जेव्हां ॥२१८८॥  
 तेव्हां अंधारातें । १ पुसे तेथें कोण । जाय तो लोपोन । स्वभावे चि ॥२१८९॥  
 लाभोनि प्रसाद । माझा पार्था तैसा । २ भ्रांत जीवदशा । आटे जेव्हां ॥२१९०॥  
 तेव्हां भवरूप । बागुलाची भीति । कैसी कोणाप्रति । बाधूं शके ? ॥२१९१॥  
 माझिया प्रसादें । म्हणोनि तूं पाहीं । ३ भव-दुर्गति ही । तरशील ॥२१९२॥  
 बोलणें हें माझें । धरोनि अहंता । जरी पंडुसुता । ऐकसी ना ॥२१९३॥  
 तरी अविनाश । तूं जो नित्यमुक्त । सर्व हि तें व्यर्थ । जावोनियां ॥२१९४॥  
 देहतादात्म्याचा । दुर्धर आघात । आदळेल येथ । तुझ्या अंगीं ॥२१९५॥  
 पाउलागणिक । जेथें आत्मघात । भोगितां ४ उसंत । नाहीं कदा ॥२१९६॥  
 असोनि तूं पार्था । स्वरूपें अमर । ऐसी व्यथा घोर । पावशील ॥२१९७॥  
 जासी अवेहेरून । जरी माझे बोल । मृत्यु आदळेल । तुझ्या अंगीं ॥२१९८॥

यदहंकारमाश्रित्य न योत्स्य इति मन्यसे ।

१ विचारतो. २ खोटी; मायेनें भासणारी. ३ जन्ममरणरूपी दुःस्थिति. ४ विसावा; फुरसद.

मिथ्यैष व्यवसायस्ते प्रकृतिस्त्वां नियोक्ष्यति ॥५९॥

१ पथ्यद्वेषी जैसा । पोषीतसे ज्वर । नातरी अंधार । दीपद्वेषी ॥२१९९॥  
 तैसें विवेकाशीं । करोनियां वैर । जरी अहंकार । वाढविसी ॥२२००॥  
 स्वदेहाते नाम । ठेवोनि अर्जुन । मानोनि स्वजन । पर-देहा ॥२२०१॥  
 धर्म-संग्रामासी । घोर पापाचार । नाम हें साचार । देवोनियां ॥२२०२॥  
 भ्रांत-बुद्धीनें तूं । तिघांलागीं तीन । ह्यापरी ठेवोन । नामें ऐसीं ॥२२०३॥  
 न झुंजें मी ऐसा । निश्चय जो दृढ । करिशील मूढ-पणें आतां ॥२२०४॥  
 तयालागीं फोल । ठरवील देख । तुझा नैसर्गिक । स्वभाव चि ॥२२०५॥  
 आणि मी अर्जुन । हे माझे सोयरे । वध ह्यांचा ठरे । पाप चि तें ॥२२०६॥  
 भ्रामक ही जाण । कल्पना सर्वथा । सत्य नव्हे पार्था । २ तत्त्वदृष्ट्या ॥२२०७॥  
 आधीं तूं झुंजार । मिथ्या हें त्रिवार । शस्त्राचा स्वीकार । मग पुढें ॥२२०८॥  
 नातरी मी आतां । न झुंजें निर्धारिं । प्रतिज्ञा ही उरे । कोठें कैसी ? ॥२२०९॥  
 म्हणोनि न झुंजें । हे जे तुझे बोल । स्वभावे ते फोल । जाण पार्था ॥२२१०॥  
 आतां ३ लोकदृष्टी । झुंजार तूं वीर । मानिलें साचार । जरी ऐसें ॥२२११॥  
 तरी तुझा क्षात्र-स्वभाव निभ्रांत । झुंजवील येथ । तुजलागीं ॥२२१२॥

स्वभावजेन कौन्तेय निबद्धः स्वेन कर्मणा ।

कर्तुं नेच्छसि यन्मोहात्करिष्यस्यवशोऽपि तत् ॥६०॥

वाहतां जलौघ । पूर्वकडें वेगें । कोणी पोहूं लागे । पश्चिमेस ॥२२१३॥  
 तरी ओघ ओढी । आपणाकडे च । आग्रह तो साच । उरे तेथें ॥२२१४॥  
 नातरी साळीचा । दाणा जरी म्हणे । आतां साळीपणें । नुगवें मी ॥२२१५॥  
 तरी सांडोनियां । स्वभावधर्मासी । सांगें कैसें त्यासी । जाववेल ? ॥२२१६॥  
 क्षात्र-संस्कारें च । तैसी तुझ्या जाण । झालीसे घडण । स्वभावाची ॥२२१७॥  
 म्हणोनि तो तुज । झुंजाया लावील । न झुंजें हे बोल । तुझे वायां ॥२२१८॥  
 पार्था शौर्य तेज । दक्षतादि गुण । स्वभावतां जाण । तुझ्या ठायीं ॥२२१९॥  
 म्हणोनि त्या गुण-समूहानुसार । स्वभावे साचार । रणीं येथें ॥२२२०॥

१ पथ्य टाळणारा-न पाळणारा.

२ सत्य तत्त्वाचा विचार करितां.

३ व्यावहारिक दृष्टीनें पाहतां.

युद्ध केल्याविण । कैसें राहवेल । तुज बैसवेल । कैसें स्वस्थ ? ॥२२२१॥  
 शौर्यादिक क्षात्र-। गुणांनीं तूं बद्ध । म्हणोनियां युद्ध-। प्रसंगीं ह्या ॥२२२२॥  
 क्षात्र-धर्माचिया । शुद्ध प्रवाहांत । वाहात निभ्रान्त । जाशील तूं ॥२२२३॥  
 आपुले शौर्यादि । गुण जन्मजात । ऐसे विचारांत । न घेतां चि ॥२२२४॥  
 न झुंजे मी आतां । ऐशा दृढव्रता । जरी पंडुसुता । घेसील तूं ॥२२२५॥  
 तरी बांधोनियां । हातपाय घट्ट । घातला रथांत । जयालागीं ॥२२२६॥  
 आग्रह तो धरी । न चालें मी ऐसा । तरी जाय जैसा । दूर देशा ॥२२२७॥  
 तैसा तूं अर्जुना । न झुंजतां येथ । पाहशील स्वस्थ । बैसों जरी ॥२२२८॥  
 तरी आग्रह तो । ठरोनियां फोल । तूं चि झुंजशील । सुनिश्चये ॥२२२९॥  
 उत्तर १ वैराटी । घाबरतां रणीं । आली उसळोनि । क्षात्र-वृत्ति ॥२२३०॥  
 मग झुंजावया । झालासी प्रवृत्त । ती च तुज येथ । झुंजवील ॥२२३१॥  
 सांगे रोगियासी । आवडे का रोग ? । दरिद्र्यासी भोग । दारिद्र्याचा ? ॥२२३२॥  
 परी २ अदृष्टाच्या । बळें तयां तें तें । भोगावें लागतें । निरुपायें ॥२२३३॥  
 आणि तें अदृष्ट । धनंजया जाण । सर्वथा आधीन । ईश्वराच्या ॥२२३४॥  
 आणि तो ईश्वर । तुझ्या हृदयीं च । निरंतर साच । वास करी ॥२२३५॥  
 म्हणोनि वेगळें । न करील कांहीं । अदृष्ट तें पाहीं । तुजलागीं ॥२२३६॥

ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया ॥६१॥

ईश्वरस्वरूपी । उदेलासे सूर्य । सर्वांच्या हृदय-। महाकाशीं ॥२२३७॥  
 ज्ञानवृत्तीचिया । सहस्र-करांनीं । ३ ईश्वर-तरणी । प्रकाशे तो ॥२२३८॥  
 जागृत्यादि तिन्ही । अवस्था दावोनि । स्वर्गादि आणोनि । उजेडांत ॥२२३९॥  
 विपरित ज्ञानें । भुलले पांथिक । तयांलागीं देख । ४ चेववी जो ॥२२४०॥  
 दृश्यजगद्रूपी । जलाशयामाजीं । फुल्ल कमलें जीं । विषयांचीं ॥२२४१॥  
 पंच ज्ञानेंद्रियें । सहावें तें मन । षट्पाद हे जाण । जीवाचे ज्या ॥२२४२॥  
 अर्जुना त्या जीव-। भ्रमराकडोन । तयांचें सेवन । करवी जो ॥२२४३॥

१ विराट राजाचा मुलगा (उत्तर).

२ पूर्वकर्माच्या फलाच्या.

३ ईश्वररूपी सूर्य.

४ जागें करतो.



असो हें रूपक । भूतांचिया ठायीं । स्फुरे जो का पाहीं । अहंकार ॥२२४४॥  
तयां पांघरोनि । ईश्वर तो श्रेष्ठ । असे <sup>१</sup> उल्हासत । निरंतर ॥२२४५॥  
आपुलिया आड । धनंजया जाण । पडदा लावोन । स्वमायेचा ॥२२४६॥  
अंतरीं राहोन । एकला आपण । सूत्र खेळवोन । नानापरी । २२४७॥  
नाचवी बाहेरी । छायाचित्रें ऐसीं । लक्ष चौऱ्याऐशीं । योनिरूप ॥२२४८॥  
ब्रह्म्यापासोनियां । कीटकापर्यंत । सर्व भूतजात । असे जें का ॥२२४९॥  
तयांची पाहोन । पात्रता साचार । दावी देहाकार । तयांलागीं ॥२२५०॥  
तेव्हां ठेविला जो । जाय देहाकार । स्वकर्मानुसार । जीवापुढें ॥२२५१॥  
देह चि मी ऐसें । मानोनि साचार । होतसे तो स्वार । तयावरी ॥२२५२॥  
तृणें चि बांधिली । तृणाची ती पेंढी । सुताची कीं गुंडी । सुतानें च ॥२२५३॥  
निज प्रतिबिंब । देखोनि जळांत । मी च तें मानीत । बाळ जैसा ॥२२५४॥  
तैसें देहाकारें । दुसरें तें मी च । ऐसें भ्रमें साच । कल्पोनियां ॥२२५५॥  
देहाशीं <sup>२</sup> तादात्म्य । पावोनियां जीव । 'देह चि मी' भाव । ऐसा धरी ॥२२५६॥  
देहाकाररूपी । यंत्रावरी जाण । ऐसें बैसवोन । प्राणियांसी ॥२२५७॥  
<sup>३</sup> प्रारब्धाच्या सूत्रें । नाचवी साचार । सर्व-सूत्र-धार । ईश्वर तो ॥२२५८॥  
जयां जें स्वतंत्र । दिलें कर्म-सूत्र । गतीसी त्या पात्र । होती भूतें ॥२२५९॥  
काय सांगूं फार । तृणालागीं वारा । भोवंडी <sup>४</sup> अंबरा-। मार्जीं जैसा ॥२२६०॥  
तैसा तो ईश्वर । तयां भूतांलागीं । भव्य भव-स्वर्गीं । भोवंडितो ॥२२६१॥  
लोहचुंबकाच्या । संगतीनें जैसें । लोह फिरतसे । गरगरां ॥२२६२॥  
तैसें ईश्वराच्या । नित्यसत्तायोगें । कर्म करूं लागे । प्राणिमात्र ॥२२६३॥  
एक चंद्रोदयीं । सागरादिकांचे । व्यापार ते जैसे । सुरू होती ॥२२६४॥  
अपार भरतें । येई सागरास । पावते विकास । <sup>५</sup> कुमुदिनी ॥२२६५॥  
सोमकांतालागीं । फुटतो पाझर । आनंदें चकोर । नाचूं लागे ॥२२६६॥  
प्रकृतिआधीन । तैसीं नाना भूतें । नाचवी तयांतें । एक ईश ॥२२६७॥  
तो चि एक ईश । तुझिया अंतरीं । पार्था वास करी । निरंतर ॥२२६८॥

१ स्फुरण. २ एकरूपता. ३ पूर्वकर्माच्या बंधनानें (दोरीने). ४ आकाशांत. ५ चंद्रविकासी कमळ.

न घेतां पार्थत्व । <sup>१</sup> अहं ऐसैं स्फुरे । अंतरीं तें खरें । त्याचें रूप ॥२२६९॥  
 म्हणोनि तो ईश । अर्जुना निभ्रांत । करील प्रवृत्त । प्रकृतीसी ॥२२७०॥  
 न झुंजें मी ऐसैं । जरी बोलशील । तुज झुंजवील । प्रकृति ती ॥२२७१॥  
 ईश्वर तो स्वामी । <sup>२</sup> नियंता संपूर्ण । करी नियमन । प्रकृतीचें ॥२२७२॥  
 आणि प्रकृति ती । इंद्रियांकडोन । कर्म करवोन । सुखें घेई ॥२२७३॥  
 करणें न करणें । दोन्ही हि सर्वथा । प्रकृतीच्या माथां । ठेवोनियां ॥२२७४॥  
 मग प्रकृति हि । जयाच्या आधीन । जो का नारायण । हृदयस्थ ॥२२७५॥

तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥६२॥

तया सर्वभावे । काया वाचा मन । आणिक मीपण । समर्पोनि ॥२२७६॥  
 महार्णवीं जैसैं । <sup>३</sup> रिगे गंगातोय । शरण तूं जाय । तैशा रीती ॥२२७७॥  
 मग तयाचिया । प्रसादेंकरोन । सर्व हि शमोन । जाय जेथें ॥२२७८॥  
 ऐशा शांतिरूप । <sup>४</sup> प्रमदेच्या छंदे । स्वरूपीं स्वानंदें । रमशील ॥२२७९॥  
 विश्रांतीसी जेथें । लाभते विश्रांति । जेथोनि उत्पत्ति । उत्पत्तीची ॥२२८०॥  
 अनुभूति ती हि । स्वभावे पांडवा । जया अनुभवा । अनुभवी ॥२२८१॥  
 आपुल्या त्या आत्म- । पदाचा अक्षय । होशील तूं <sup>५</sup> राय । देव म्हणे ॥२२८२॥

इति ते ज्ञानमाख्यातं गुह्याद्गुह्यतरं मया ।

विमृश्यैतदशेषेण यथेच्छसि तथा कुरु ॥६३॥

सर्व वाङ्मयाचें । गीतानाम सार । जाण हें साचार । सुविख्यात ॥२२८३॥  
 जयाचिया योगें । आत्मा हें चि रत्न । होतसे स्वाधीन । धनंजया ॥२२८४॥  
 जयाचें महत्त्व । वेदान्तें <sup>६</sup> वानावें । ज्ञान ऐशा नावें । सुप्रसिद्ध ॥२२८५॥  
 म्हणोनियां तया । शास्त्रासी लाभली । शुद्ध कीर्ति भली । जगामार्जी ॥२२८६॥  
 पदार्थ डोळस । जे का <sup>७</sup> बुध्यादिक । ते हि ज्याचे देख । कवडसे ॥२२८७॥  
 जयाचा उदय । होतां दिसें मी हि । जो मी असैं पाहीं । सर्वद्रष्टा ॥२२८८॥  
 मज गूढाचें हि । जें का गुप्त धन । तें हें आत्मज्ञान । जाण पार्था ॥२२८९॥

१ मी. २ सत्ता चालविणारा. ३ शिरतें. ४ तरुणीच्या. ५ राजा. ६ वाखाणावें. ६ बुद्धि वगैरे.



सखा माझा भक्त । एक तूं म्हणोन । ठेवूं तें चोरोन । कैसें येथें ? ॥२२९०॥  
ह्या चि लागीं आज । माझें गुप्त धन । प्रसन्न होवोन । दिलें तुज ॥२२९१॥  
बाळकाच्या मोहें । भुलोनियां माता । तथा 'बाबापुता' म्हणे जैसी ॥२२९२॥  
तैसें तुझें प्रेम । बोलवितें मज । देवोनि सहज । आत्म-धन ॥२२९३॥  
आकाशासी जैसें । गाळोनियां घ्यावें । नातरी सोलावें । अमृतातें ॥२२९४॥  
किंवा दिव्यासी च । \* दिव्य करावया । जैसें धनंजया । लावावें गा ॥२२९५॥  
जयाचिया अंग-। प्रकाशेंकरोन । दिसूं शके कण । पाताळींचा ॥२२९६॥  
तथा सूर्याच्या हि । नेत्रामाजीं जाण । जैसें का अंजन । घालावें गा ॥२२९७॥  
सर्वापरी तैसें । विचारोनि भलें । हित म्यां बोलिलें । सर्वज्ञें हि ॥२२९८॥  
आतां तूं हि भला । करोनि विचार । करावें साचार । आवडे तें ॥२२९९॥  
देवाचे हे बोल । ऐकोनियां पार्थ । न बोलतां स्वस्थ । ठेला तेथें ॥२३००॥  
देखोनि तें म्हणे । वैकुंठ-नायक । भला १ अवंचक । होसी पार्था ॥२३०१॥  
असोनि भुकेला । तृप्त झालों अन्नें । वाढत्यासी म्हणे वरिवरी ॥२३०२॥  
तरी भूकबाधा । सोडी ना त्यास । वरी घडे दोष । २ वंचनाचा ॥२३०३॥  
तैसा भेटतां हि । सर्वज्ञ श्रीगुरु । कैसा प्रश्न करूं । त्यालागीं ॥२३०४॥  
धरोनियां भीड । ऐसें म्हणे कोणी । तरी फसवोनि । आपणासी ॥२३०५॥  
आत्मवंचनाचा । वरी जोडी दोष । सत्यस्वरूपास । मुकोनियां ॥२३०६॥  
परी नव्हे तैसें । तुझें स्वस्थपण । धरोनियां मौन । बोलसी तूं ॥२३०७॥  
ज्ञान तें सारांशें । सांगावें फिरोनि । ३ आशय हा मनीं । वसे तुझ्या ॥२३०८॥  
तेथ म्हणे पार्थ । होसी कृपावंत । भलें माझें चित्त । जाणसी तूं ॥२३०९॥  
ऐसें म्हणों तरी । देवा तुजविण । ज्ञाता दुजा कोण । असे काई ? ॥२३१०॥  
स्वभावे तूं ज्ञाता । एक चि ४ साचार । ज्ञेय चराचर । आघवे हें ॥२३११॥  
सांगें लागे काय । करावें वर्णन । ५ भास्कर म्हणोन । भास्कराचें ? ॥२३१२॥  
बोल हे ऐकोन । कृष्णदेव म्हणे । पार्था, हें वानणें । ६ कासयासी ? ॥२३१३॥  
सांगूं जें जें आम्ही । आकळे तें तुज । वानणें सहज । हें चि आम्हां ॥२३१४॥

\* परिशिष्ट पहा. १ सरळ स्वभावाचा; न फसविणारा. २ फसविण्याचा. ३ हेतु. ४ खरोखर.  
५ सूर्य. ६ कशाला ?



सर्वगुहातमं भूयः शृणु मे परमं वचः ।

इष्टोऽसि मे दृढमिति ततो वक्ष्यामि ते हितम् ॥६४॥

तरी पुनरपि । पार्था सावधान । निर्मळ वचन । ऐक माझें ॥२३१५॥  
श्राव्य म्हणोनियां । ऐकावें हें कानीं । <sup>१</sup> वाच्य हें म्हणोनि । बोलावें गा ॥२३१६॥  
नव्हे ऐसें; परी । अर्जुना, साचार । भाग्य तुझें थोर । निःसंदेह ॥२३१७॥  
चातकाची तृष्णा । भागावी म्हणोन । पाण्यातें धरोन । ठेवी नभ ॥२३१८॥  
फुटे कासवीच्या । दृष्टीसी हि पान्हा । तैसी च अर्जुना । स्थिति येथें ॥२३१९॥  
घडूं शके ना जो । जेथें व्यवहार । मिळावें साचार । फळ त्याचें ॥२३२०॥  
अलभ्य हा लाभ । तरी च घडेल । जरी <sup>२</sup> सानुकूल । होय दैव ॥२३२१॥  
ऐक्याचिया घरीं । भोगावें हें सार । सारोनियां दूर । द्वैतभाव ॥२३२२॥  
आणि जें <sup>३</sup> निर्व्याज । प्रेमाचा विषय । आत्मा चि तो होय । ऐसें जाण ॥२३२३॥  
आपुलें चि रूप । दिसावें म्हणोन । काढावें पुसोन । आरशातें ॥२३२४॥  
तैसें स्वानंदार्थ । बोलतसें येथ । करोनि निमित्त । पार्था तुझें ॥२३२५॥  
तुझ्या माझ्या ठायीं । मी तूं ऐसें द्वैत । नसे चि निभ्रांत । भक्तराजा ॥२३२६॥  
म्हणोनि हें माझ्या । अंतरीचें गुज । सांगतसें तुज । जीवालागीं ॥२३२७॥  
एकनिष्ठतेचें । अर्जुना हें जाण । स्वभावे <sup>४</sup> व्यसन । असे मज ॥२३२८॥  
आपुलें सर्वस्व । करी समर्पण । जळातें भुलोण । जातां मीठ ॥२३२९॥  
मग जळ तें हि । धरी चि ना लाज । मिठाशीं सहज । एक व्हाया ॥२३३०॥  
तैसा एकनिष्ठ । होसी माझा भक्त । शिवे चि ना द्वैत । तुजलागीं ॥२३३१॥  
तरी आतां पार्था । तुझियापासोन । <sup>५</sup> गौप्य हें चोरोन । ठेवूं कैसें ? ॥२३३२॥  
घडे जेथें सर्व । गूढांचें दर्शन । ऐसें गुढाहून । गूढ जें का ॥२३३३॥  
सांगेन तें माझें । निर्मळ वचन । चांग अवधान । देई पार्था ॥२३३४॥

मन्मना भव मद्भक्तो मद्याजी मां नमस्कुरु ।

मामेवैष्यसि सत्यं ते प्रतिजाने प्रियोऽसि मे ॥६५॥

मज व्यापकातें । करीं तूं विषय । सर्व अंतर्बाह्य । व्यवहारीं ॥२३३५॥

१ बोलण्याजोगें. २ विशेष अनुकूल. ३ शुद्ध; निष्कपट. ४ नाद; छंद; आवड. ५ गुप्त गोष्ट.



जैसा आकाशासी । मिळोनियां राहे । पवन तो पाहें । सर्वांगांनीं ॥२३३६॥  
 तैसीं घडतील । कर्म जीं हातून । करीं तीं अर्पण । माझ्या ठायीं ॥२३३७॥  
 रहावया करीं । मी च एक स्थान । मानसालागोन । आपुलिया ॥२३३८॥  
 भरोनियां ठेवीं । आपुले तूं कान । मद्गुण-श्रवण । करोनियां ॥२३३९॥  
 पार्था मूर्तिमंत । मी च जे का संत । निर्मळ अत्यंत । आत्मज्ञानें ॥२३४०॥  
 तयांचिया ठायीं । जडो दृष्टि तैसी । <sup>१</sup> प्रेम-पात्रीं जैसी । कामुकाची ॥२३४१॥  
 सर्व विश्वाचें मी । विश्रांतीचें स्थान । परम पावन । नामें माझीं ॥२३४२॥  
 तयांचा उच्चार । गर्जो तुझी वाणी । जीवन मानोनि । मजलागीं ॥२३४३॥  
 हातांचें करणें । पायांचें चालणें । <sup>२</sup> मज चि कारणें । होवो तुझें ॥२३४४॥  
 अर्जुना स्वहित । किंवा परहित । साधिसील येथ । जें जें कांहीं ॥२३४५॥  
 यज्ञ तो म्हणोन । तेणें यज्ञें देख । होई तूं याज्ञिक । भला माझा ॥२३४६॥  
 एकैक हें किती । सांगूं तुजलागीं । <sup>३</sup> बाणवोनि अंगीं । सेवकत्व ॥२३४७॥  
 विश्व हें मद्रूप । मानोनि पांडवा । करीं माझी सेवा । सर्वभावे ॥२३४८॥  
 मग भूतद्वेष । सर्वथा लोपोन । सर्वत्र वंदन । करावया ॥२३४९॥  
 मी च उरें एक । तेव्हां प्राप्त होय । परम आश्रय । माझा तुज ॥२३५०॥  
 ऐशापरी विश्वीं । नुरोनियां तिजें । एकान्त सहजें । आम्हांतुम्हां ॥२३५१॥  
 मी तुज भोगीन । भोगिसी तूं मातें । वाढेल आयतें । सुख नित्य ॥२३५२॥  
 आलें होतें आड । विश्व जें का तिजें । ज्ञानें तें सहजें । लोपे जेव्हां ॥२३५३॥  
 तेव्हां तूं हि मी च । ज्ञान हें होतां च । पावसील साच । अंतीं मातें ॥२३५४॥  
 बिंबीं प्रतिबिंब । होय जेव्हां एक । आटतां उदक । <sup>४</sup> तडागाचें ॥२३५५॥  
 तेव्हां करी कोण । तेथें <sup>५</sup> प्रतिबंध । तैसा चि अभेद । आम्हांतुम्हां ॥२३५६॥  
 सागरा कल्लोळ । अंबरा पवन । मिळों जातां कोण । येई आड ? ॥२३५७॥  
 म्हणोनियां जीव । देहोपाधिग्रस्त । मी तूं ऐसें द्वैत । तोंवरी च ॥२३५८॥  
 मग देहभाव । नष्ट होतां साच । धनंजया मी च । होसील तूं ॥२३५९॥  
 येथें मनीं <sup>६</sup> किंतु । नको धरूं कांहीं । प्रचीत तूं घेई । स्वानुभवे ॥२३६०॥

१ प्रियेच्या ठिकाणीं. २ माझ्या (ईश्वराच्या) करितांच. ३ ठसवून. ४ तळ्याचें. ५ अडथळा. ६ संशय.



जरी माझे बोल । होतील <sup>१</sup> अन्यथा । तरी वाहें पार्था । आण तुझी ॥२३६१॥  
वाहें तुझी आण । ऐसें जें मी म्हणें । शपथ ती घेणें । माझी च मी ॥२३६२॥  
प्रीतीची ही जात । ऐसी असे जाण । लज्जेचें स्मरण । होऊं नेदी ॥२३६३॥  
एन्हवीं ज्या मज । निष्प्रपंच ऐसें । वेद वर्णितसे । निःसंदेह ॥२३६४॥  
ज्या माझा आश्रय । लाभला म्हणोन । आलें साचपण । विश्वाभासा ॥२३६५॥  
कळिकाळातें हि । जिंकितें जें साचें । सामर्थ्य आजेचें । ऐसें ज्याच्या ॥२३६६॥  
सत्यसंकल्पी तो । देव मी निभ्रांत । साधीं विश्वहित । निरंतर ॥२३६७॥  
मग कासयासी । आग्रहेंकरोन । वहावया आण । हवी ऐसी ? ॥२३६८॥  
परी देवत्वाचें । सांडिलें मीं <sup>२</sup> ब्रीद । मज तुझा <sup>३</sup> वेध । म्हणोनियां ॥२३६९॥  
तुझ्या वेधें झालों । जीवसा अपूर्ण । माझ्या वेधें पूर्ण । झालासी तूं ॥२३७०॥  
आपुली च आण । वाहे जैसा राजा । आपुलिया काजा । तैसें चि हें ॥२३७१॥  
एकोनि हे बोल । पार्थ म्हणे देवें । ऐसें न बोलावें । अचाट हें ॥२३७२॥  
एक तुझ्या नामें । कार्य-सिद्धि होय । ऐसा चि प्रत्यय । असे माझा ॥२३७३॥  
ऐसें असोनि हि । स्वमुखें सांगसी । वरी <sup>४</sup> भाक देसी । आपुली तूं ॥२३७४॥  
लीलाविनोदासी । तुझ्या नाहीं पार । ऐसा तूं उदार । कृपानिधे ॥२३७५॥  
एक चि तो पुरे । रवीचा किरण । सारें पद्म-वन । विकासाया ॥२३७६॥  
ऐसें असोनि हि । जगासी आदित्य । देतसे तो नित्य । सर्व तेज ॥२३७७॥  
शांतवोनि पृथ्वी । भरितो <sup>५</sup> अर्णव । करोनि वर्षाव । मेघराज ॥२३७८॥  
तेथ चातक तो । केवळ निमित्त । तैसा च मी येथ । झालों देवा ॥२३७९॥  
प्रभो उदारा, तूं । मज उपदेश । करोनि जगास । उद्धरिलें ! ॥२३८०॥  
तंव म्हणे देव । पुरे हें स्तवन । काय <sup>६</sup> प्रयोजन । असे त्याचें ? ॥२३८१॥  
ज्ञान-साधनें ह्या । सुनिश्चये पार्था । माझी सायुज्यता । पावसील ॥२३८२॥  
सिंधूमाजीं पडे । <sup>७</sup> सैंधवाचा कण । न लागतां क्षण । विरे जैसा ॥२३८३॥  
तया कणालागीं । नसे चि कारण । कणपणें भिन्न । उरावया ॥२३८४॥  
तैसें सर्वां ठायीं । मातें चि भजतां । आघवें मी होतां । सुनिश्चये ॥२३८५॥

१ खोटे. २ बाणा; थोरवी. ३ ओढ. ४ आण; शपथ. ५ समुद्र. ६ जरूरी. ७ मिठाचा.

अहंता निःशेष । लोपोनि तत्त्वतां । मी च होसी पार्था । स्वभावे तूं ॥२३८६॥  
 कर्मापासोनियां । मत्प्राप्तीपर्यंत । उपाय हे स्पष्ट । सांगितले ॥२३८७॥  
 प्रसन्नता माझी । लाधेल सर्वत्र । मज कर्ममात्र । समर्पितां ॥२३८८॥  
 मग प्रसादे त्या । होवोनियां ज्ञानी । जाशील मिळोनि । माझ्या रूपीं ॥२३८९॥  
 साध्यसाधनाची । नुरोनियां वार्ता । मग <sup>१</sup> कृतार्थता । पावसील ॥२३९०॥  
 सर्वात्मका देवा । मज समर्पिलीं । पार्था तूं आपुलीं । सर्व कर्मे ॥२३९१॥  
 तेणें योगें माझा । <sup>२</sup> प्रसाद हा तुज । लाधलासे आज । भक्तराजा ॥२३९२॥  
 अगा, पाहूं जातां । हें तों रणांगण । येथें ज्ञान कोण । उपदेशी ? ॥२३९३॥  
 परी प्रसादाच्या । बळें धनंजया । कैसा भाळोनियां । गेलों तुज ॥२३९४॥  
 जेणें होय मज । एकाचें दर्शन । लोपोनि अज्ञान । <sup>३</sup> सप्रपंच ॥२३९५॥  
 तें हें गीतारूप । ज्ञान सयुक्तिक । नानापरी देख । सांगितलें ॥२३९६॥  
 ज्ञानबळें तेणें । सांडीं तूं अज्ञान । मूळ जें कारण । धर्माधर्मा ॥२३९७॥

सर्वधर्मान्परित्यज्य मामेकं शरणं व्रज ।

अहं त्वा सर्वपापेभ्यो मोक्षयिष्यामि मा शुचः ॥६६॥

प्रसवली जैसी । आशा दुःखराशि । किंवा निंदा जैसी । पातकातें ॥२३९८॥  
 असो हें कीं जैसें । दुर्देवाच्या पोटीं । दैन्य तें किरीटी । जन्म पावे ॥२३९९॥  
 तैसें पार्था स्वर्ग- । नरक-सूचक । <sup>४</sup> व्यालें धर्मादिक । अज्ञान जें ॥२४००॥  
 तथा अज्ञानातें । सांडीं तूं निःशेष । येणें चि निर्दोष । आत्म-ज्ञानें ॥२४०१॥  
 घेवोनियां दोर । आपुलिया हातीं । <sup>५</sup> सर्पाकारभ्रांति । सांडावी गा ॥२४०२॥  
 नातरी सांडावा । निद्रा-त्यागें सारा । प्रपंच-पसारा । स्वप्नांतील ॥२४०३॥  
 काविळीपासोन । सुटतां आपण । चंद्र <sup>६</sup> पीत-वर्ण । दिसे काय ? ॥२४०४॥  
 नातरी मुखाचें । संपे कडूपण । देहातें सोडोन । जातां व्याधि ॥२४०५॥  
 मावळतां सूर्य । आटतें सकळ । जैसें मृग-जळ । धनंजया ॥२४०६॥  
 नातरी समूळ । काष्ठ चि त्यजोन । अग्नीतें सांडोन । जावें जैसें ॥२४०७॥  
 तैसें धर्माधर्म । दावितें जें मूळ । अज्ञान सकळ । त्यजोनि तें ॥२४०८॥

१ पूर्ण समाधान. २ कृपा. ३ प्रपंचासह. ४ जन्म दिला. ५ सर्प आहे असा प्रश्न. ६ पिवळा.

सर्व १ धर्मातीत । स्वभावे निभ्रांत । होई नित्यमुक्त । भक्तराया ॥२४०९॥  
 जातां हारपोन । निद्रेसवे स्वप्न । उरतो आपण । एकले च ॥२४१०॥  
 समूळ अज्ञान । तैसें हारपतां । राहें स्वभावतां । मी चि एक ॥२४११॥  
 मग मी जो एक । तयाविण पाहीं । दुजे नुरे कांहीं । २ भिन्नाभिन्न ॥२४१२॥  
 तरी सोऽहं बोधें । धनंजया तूं हि । होई माझ्या ठायीं । एकरूप ॥२४१३॥  
 अगा आपणासी । न मानितां भिन्न । माझें एकपण । जाणावें जें ॥२४१४॥  
 तयासी च नांव । सुनिश्चये जाण । अनन्य शरण । येणें मज ॥२४१५॥  
 घटाचिया नाशें । घटाकाश जैसें । स्वभावे प्रवेशे । ३ महाकाशीं ॥२४१६॥  
 सर्वभावे पार्था । अनन्य होवोन । तैसा तूं शरण । येई मज ॥२४१७॥  
 सुवर्णाचा मणि । जैसा सुवर्णासी । ना तरी पाण्यासी । जैसी लाट ॥२४१८॥  
 तैसा मज पार्था । येई तूं शरण । सर्वथा होऊन । एकरूप ॥२४१९॥  
 ये-हवीं शरण । आला वडवाग्नि । जैसा सामावोनि । महार्णवीं ॥२४२०॥  
 परी ४ अब्धीहून । राहोनि तो भिन्न । तयासी जाळोन । टाकूं पाहे ॥२४२१॥  
 तैसें उठूं नेदी । पार्था भिन्नपण । होई तूं संपूर्ण । एकरूप ॥२४२२॥  
 मज हि शरण । रिघोनि स्वभावे । मागुतें उरावें । जीवत्वे चि ॥२४२३॥  
 ऐसें बोलावया । बुद्धि सरसावे । तरी धिःकारावें । तियेलागीं ॥२४२४॥  
 दासीलागीं जरी । राजा अंगीकारी । तरी बरोबरी । पावे त्याची ॥२४२५॥  
 मग मी विश्वेश । स्वभावे भेटोन । तुटे ना बंधन । जीवत्वाचें ॥२४२६॥  
 ऐसे हीन बोल । बोले जरी कोणी । नको चि ते कानीं । येऊं देऊं ॥२४२७॥  
 म्हणोनि मद्रूप । होवोनि पांडवा । करणें जी सेवा । साच माझी ॥२४२८॥  
 सहज ती भक्ति । करोनियां प्राप्त । साधीं परमार्थ । येणें ज्ञानें ॥२४२९॥  
 मग ताकांतून । काढिलें जें लोणी । जाईना मिळोनि । पुन्हां ५ ताकीं ॥२४३०॥  
 परिसाच्या स्पर्शें । लोहाचें सुवर्ण । होतां तें गंजोन । जाई काय ? ॥२४३१॥  
 काष्ठापासोनियां । प्रकटला अग्नि । राहे ना कोंडोनि । पुन्हां काष्ठीं ॥२४३२॥  
 तैसें अद्वयत्वे । अहंता सांडोन । येतां चि शरण । मजलागीं ॥२४३३॥

१ स्वभावगुणांच्या पलीकडे गेलेला.

२ वेगळें किंवा एक.

३ मोठ्या-अनंत पोकळींत.

४ समुद्राहून.

५ ताकांत.



मग धर्माधर्म-। बंधनापासोन । न लागतां क्षण । मुक्त होसी ॥२४३४॥  
अर्जुना भास्कर । देखे का अंधार । १ प्रबोधीं २ गोचर । २ नोहे स्वप्न ॥२४३५॥  
तैसा तूं मद्रूप । होतां मी जो एक । सर्व सर्वात्मक । सर्वातीत ॥२४३६॥  
तयाविण दुजें । उरावया कांहीं । कारण चि नाहीं । पाहूं जातां ॥२४३७॥  
तुझें पापपुण्य । मी च पंडु-सुता । होईन सर्वथा । ऐशा रीती ॥२४३८॥  
म्हणोनि तूं मनीं । धरोनि अहंता । धर्माधर्मचिंता । नको वाहूं ॥२४३९॥  
पडतांक्षणीं च । सलिलीं लवण । ३ सलिल होवोन । राहे जैसें ॥२४४०॥  
तैसें येतां मज । अनन्यशरण । सर्व हि होईन । मी च तुझें ॥२४४१॥  
मानणें आपणां । मजहून भिन्न । होय जें कारण । सर्वबंधा ॥२४४२॥  
तया द्वैतभाव-। रूपी पापांतून । सुटशील ज्ञान । होतां माझें ॥२४४३॥  
माझ्या ज्ञानें द्वैत । लोपतां निभ्रांत । अर्जुना तूं मुक्त । स्वभावे चि ॥२४४४॥  
करोनियां घेई । ऐसें माझें ज्ञान । तुज सोडवीन ४ लवलाहें ॥२४४५॥  
म्हणोनि निश्चिंत । शरण ये साच । मज एकासी च । जाणोनियां ॥२४४६॥  
सर्वदृष्टींचिया । योगें जो डोळस । सर्व देशीं वास । असे ज्याचा ॥२४४७॥  
सर्वरूपांचिया । योगें रूपवंत । देव तो श्रीकांत । बोलिला हें ॥२४४८॥  
सांवळ्या श्रीकृष्णें । मग सकंकण । प्रेमें पसरोन । ५ सव्य बाहु ॥२४४९॥  
भक्तराज पार्था । दिलें आलिंगन । अनन्य शरण । आला जो का ॥२४५०॥  
न पावतां जेथें । परतली वाचा । लागे ना बुद्धीचा । पाड जेथें ॥२४५१॥  
बोला-बुद्धीसी हि । ह्यापरी ६ अटक । ऐसें कांहीं एक । असे जें का ॥२४५२॥  
तें चि पार्थालागीं । आलिंगनमिषें । दिलें हृषीकेशें । एकाएकीं ॥२४५३॥  
हृदया हृदय । मिळोनियां गेलें । एक तें उरलें । तन्मयत्व ! ॥२४५४॥  
देवें आपुलिया । अंतरींचें ज्ञान । अर्जुनालागोन । दिलें ऐसें ॥२४५५॥  
आपणासारिखें । अर्जुनासी केलें । देहद्वैत भलें । राखोनियां ॥२४५६॥  
जैसा दीपें दीप । लाविला प्रकाशे । आलिंगन तैसें । तयांचें तें ॥२४५७॥  
आपणासारिखा । देवें केला पार्थ । देव-भक्त-द्वैत । न मोडितां ॥२४५८॥

१ जागेपणांत. २ दिसत नाहीं. ३ पाणी. ४ तत्काळ. ५ उजवा. ६ अटकाव; न मिळणारे.

तेव्हां पार्थासी जो । स्वानंदाचा पूर । लोटला अपार । एकाएकीं ॥२४५९॥  
 तयामार्जीं देव । बुडोनियां ठेला । थोर जरी झाला । सर्वव्यापी ॥२४६०॥  
 सिंधूलागीं सिंधु । भेटावया आला । भेटतां चि झाला । दुणा जैसा ॥२४६१॥  
 मग वाढूं लागे । आकाशापर्यंत । तैसें झालें तेथ । आलिंगनीं ॥२४६२॥  
 स्वानंदैकरस । वाढला अपार । नावरे साचार । दोघांसी हि ॥२४६३॥  
 तया दोघांचें तें । एकत्र मिळणें । जाणावें कवणें । यथार्थत्वे ? ॥२४६४॥  
 काय सांगूं फार । नारायणें देवें । कोंदलें आघवें । चराचर ! ॥२४६५॥  
 सर्वाधिकाराचें । स्थान जें पवित्र । एक मूळसूत्र । वेदांचें जें ॥२४६६॥  
 तें हें गीताशास्त्र । ऐशापरी येथ । श्रीकृष्णें प्रकट । केलें देखा ॥२४६७॥  
 अहो, येथें गीता । वेदां कैसी मूळ । विस्मयें म्हणाल । ऐसें जरी ॥२४६८॥  
 तरी उपपत्ति । ऐका सुविख्यात । आशंकारहित । व्हाल जेणें ॥२४६९॥  
 जयाच्या \* निःश्वासीं । जन्मा आले वेद । तो हा <sup>१</sup> सत्यसंध । भगवंत ॥२४७०॥  
 आपुलिया मुखें । प्रतिज्ञापूरवक । शास्त्र अलौकिक । बोलिला हें ॥२४७१॥  
 म्हणोनियां वेदां । गीता मूळभूत । बोलणें उचित । होय ऐसें ॥२४७२॥  
 आणिक हि एक । येथें उपपत्ति । ती हि तुम्हांप्रति । सांगूं आतां ॥२४७३॥  
 न पावतां नाश । स्वरूपें साचार । विलीन विस्तार । जेथें ज्याचा ॥२४७४॥  
 तें चि त्याचें बीज । ऐसें म्हणों येतें । बीजीं सामावतें झाड जैसें ॥२४७५॥  
<sup>२</sup> कांडत्रयात्मक । <sup>३</sup> शब्दब्रह्म तैसें । सूक्ष्मरूपें वसे । गीतेमार्जीं ॥२४७६॥  
 म्हणोनि श्रीगीता । गमे वेद-बीज । कोणा हि सहज । मानेल हें ॥२४७७॥  
 अलंकार-रत्नीं । शोभतें सर्वांग । तैसे तिन्ही भाग । वेदांचे ते ॥२४७८॥  
 गीतेमार्जीं भले । उमटले जाणा । कर्म उपासना । आणि ज्ञान ॥२४७९॥  
 आतां काण्ड कोठें । कोणतें तें स्पष्ट । डोळां दिसे नीट । ऐसें दावूं ॥२४८०॥  
 प्रथम अध्ययीं । प्रस्ताव तो साचा । शास्त्रप्रवृत्तीचा । गीतेचिया ॥२४८१॥  
 द्वितीय अध्ययीं । सांख्यतत्त्व भलें । सारांशें दाविलें । विवरोनि ॥२४८२॥  
 ज्ञानप्रधान हें । असे सांख्यशास्त्र । सर्वथा स्वतंत्र । मोक्षदानी ॥२४८३॥

१ ज्याचे संकल्प नेहमींच सत्य ठरतात असा; सत्यप्रतिज्ञ. २ कर्म, उपासना व ज्ञान यांनी युक्त असे वेद.



एवढी च येथें । सूत्ररूपी खुणा । दाखविली जाणा । अध्यायीं ह्या ॥२४८४॥  
 मग अज्ञानें जे । जीव झाले बद्ध । तयां मोक्षपद । लाभावया ॥२४८५॥  
 तृतीय अध्यायीं । देखा कर्म-मार्ग । आरंभ जो चांग । साधनेचा ॥२४८६॥  
 देह-अहंकारें । सर्वथा ते बद्ध । म्हणोनि प्रमाद । न करितां ॥२४८७॥  
 काम्य-निषिध्दातें । सांडोनियां येथ । तयांनीं विहित । आचरावें ॥२४८८॥  
 नित्य शुद्धभावे । कर्म आचरावें । निर्णय जो देवें । केला ऐसा ॥२४८९॥  
 कर्मकाण्ड भलें । तें चि जाणा येथ । तृतीयाध्यायांत । सांगितलें ॥२४९०॥  
 नित्य-नैमित्तिक । कर्म आवश्यक । होतील <sup>१</sup> मोचक । कैशा रीती ॥२४९१॥  
 अपेक्षिती ऐसें । मुमुक्षु जे कोणी । गेले ओलांडोनि । बद्धावस्था ॥२४९२॥  
 तयांसाठीं देवें । ब्रह्मार्पणयोग । सांगितला चांग । विवरोनि ॥२४९३॥  
 देहवाचामनें । नित्यादिक येथ । जैसें जें विहित । निपजेल ॥२४९४॥  
 ईश्वरासाठीं च । सर्व तें करावें । ऐसें वासुदेवें । निवेदिलें ॥२४९५॥  
 कर्मयोगें कैसा । भजावा ईश्वर । बरवा विचार । बोलिला हा ॥२४९६॥  
 चतुर्थ अध्यायीं । अखेरीपासोन । ऐसें विवरण । आरंभिलें ॥२४९७॥  
 तें चि विश्वरूप- । दर्शनापर्यंत । आठ अध्यायांत । संपविलें ॥२४९८॥  
 कर्म कैसा ईश । भजावा साचार । बोलिला प्रकार । हा जो साच ॥२४९९॥  
 तें चि गीतेमाजीं । उपासनाकाण्ड । दावितों उघड । बोलोनि हें ॥२५००॥  
 भक्तीनें च ईश- । प्रसाद लाभोन । संप्रदायखूण । श्रीगुरूची ॥२५०१॥  
 जें का सत्यज्ञान । कोंवळें अद्वय । तयाचा प्रत्यय । येऊं लागे ॥२५०२॥  
 अंतरीं तें ज्ञान । ठसावें म्हणोन । कृपालु होवोन । भगवंतें ॥२५०३॥  
<sup>२</sup> 'अद्वेषादि' आणि । <sup>३</sup> 'अमानित्वादिक' । लक्षणें प्रमुख । सांगितलीं ॥२५०४॥  
 म्हणोनि अध्याय । बारावा हि भला । सहजें गणिला । ज्ञानकाण्डीं ॥२५०५॥  
 ह्यापरी बाराव्या । अध्यायापासोन । अध्याय धरोन । पंधरावा ॥२५०६॥  
 चोहोंमाजीं <sup>४</sup> ज्ञान- । फलपाकसिद्धि । वर्णिली क्षरादि । निरूपणें ॥२५०७॥  
 ऐशापरी चारी । अध्यायांमाझारीं । श्रीहरि विवरी । ज्ञानकाण्ड ॥२५०८॥

१ मुक्त करणारीं. २ भक्त-लक्षणें (अ.१२ वा). ३ ज्ञान-लक्षणें (अ.१३ वा). ४ ज्ञानाचें फळ जें परमात्मदर्शन.





म्हणोनि ही गीता । <sup>१</sup> साजिरी श्रुति च । निरोपिते साच । काण्डत्रय ॥२५०९॥  
गीताश्लोकरूपी । रत्नांचीं भूषणें । लेइलीं श्रुतीनें । ऐसें जाणा ॥२५१०॥  
आपुलें जीवन । करावें सफळ । साधोनियां फळ । मोक्षरूप ॥२५११॥  
जीवालागीं सांगे । काण्डत्रयात्मक । श्रुति हें चि एक । गर्जोनियां ॥२५१२॥  
तया मोक्षाचें जें । साधन हें ज्ञान । तेथें प्रतिदिन । वैर ज्यांचें ॥२५१३॥  
दोष तें दंभादि । <sup>२</sup> अज्ञानजनित । षोडशाध्यायांत । सांगितले ॥२५१४॥  
तयांतें जिंकावें । सांगाती तो एक । घेवोनि रक्षक । शास्त्ररूप ॥२५१५॥  
सप्तदशाध्यायीं । ऐसा चि संदेश । देई हृषीकेश । सर्वालागीं ॥२५१६॥  
ऐसें सतरा हि । अध्यायांत साच । केलें श्रुतीचें च । निरूपण ॥२५१७॥  
तया सर्वांचा हि । जेथें तात्पर्यार्थ । <sup>३</sup> साकल्यें यथार्थ । सांगितला ॥२५१८॥  
तो हा अठरावा । सर्व अध्यायांचा । कळस चि साचा । देखा येथें ॥२५१९॥  
श्रीमद्भगवद्गीता-। नामें हा प्रबंध । मूर्तिमंत वेद । ऐसें जाणा ॥२५२०॥  
सर्व ज्ञानाचा हा । महार्णव भला । औदार्यें आगळा । वेदांहूनि ॥२५२१॥  
होय जरी वेद । स्वभावे संपन्न । तरी तो कृपण । ऐसें वाटे ॥२५२२॥  
ब्रह्मक्षत्रियादि । तीन वर्णांसी च । अधिकार साच । असे तेथें ॥२५२३॥  
परी नारी शूद्र । अंत्यजादि योनि । लागे ना तो कानीं । तयांचिया ॥२५२४॥  
म्हणोनि तें न्यून । फेडावयालागीं । प्रकटला जगीं । गीतारूपें ॥२५२५॥  
भवदुःखांतून । सुटावया आतां । कोणी हि श्रीगीता । उपासावी ॥२५२६॥  
श्रवणाच्या मिषें । गीता शिरे कानीं । अर्थ-रूपें मनीं । प्रवेशे ही ॥२५२७॥  
जपाचिया मिषें । मुखान्तरीं राहे । सुसेव्य ही आहे । सर्वांसी च ॥२५२८॥  
जो का उपासक । गीतापाठ जाणें । संगतीं राहणें । तयाचिया ॥२५२९॥  
किंवा गीताग्रंथ । लिहोनियां शुद्ध । ठेवणें सन्निध । आपुलिया ॥२५३०॥  
ऐशा ऐशा मिषें । गीतारूपें वेद । कैवल्याच्या शुद्ध । सुखाचें च ॥२५३१॥  
घालीतसे सर्वा । सदा <sup>४</sup> सदावर्त । येथें बाजारांत । संसाराच्या ॥२५३२॥  
अंतरिक्षामार्जीं । माराया भरारी । किंवा भूमीवरी । रहायासी ॥२५३३॥

१ सुंदर वेदच.

२ अज्ञानांतून उत्पन्न झालेले.

३ एकत्रितपणें; संपूर्णपणे.

४ अन्नसत्र.

सूर्य-प्रकाशातें । वावरावयास । आवार आकाश । असे जैसे ॥२५३४॥  
 तैसें निवडी ना । उत्तम अधम । सदा पाहे सम । सेवकांसी ॥२५३५॥  
 एक चि <sup>१</sup>कैवल्य । देवोनि निभ्रांत । गीता करी शांत । सर्वांसी च ॥२५३६॥  
 ह्यापरी मागील । <sup>२</sup>आक्षेपा भिवोन । पोटीं प्रवेशून । गीतेचिया ॥२५३७॥  
 सर्वांसी <sup>३</sup>सुसेव्य । म्हणोनि गोमटी । वाढविली कीर्ति । वेदें आतां ॥२५३८॥  
 सुसेव्य जो वेद । ती ही मूर्त गीता । भगवंतें पार्था । सांगितली ॥२५३९॥  
 वासराच्या लोभें । दूध देई गाय । परी होय सोय । सर्वांची च ॥२५४०॥  
 तैसा अर्जुनाच्या । निमित्तें साचार । जगाचा उद्धार । झाला आज ॥२५४१॥  
 चातकाच्यासाठीं । होय मेघ-वृष्टि । तेथ सर्व सृष्टि । शांत होय ॥२५४२॥  
 पद्मिनीचा भाव । अनन्य पाहोनि । उगवे <sup>४</sup>तरणी । वेळोवेळां ॥२५४३॥  
 तेथ त्रैलोक्याच्या । दृष्टीसी आगळा । सुखाचा सोहळा । होय जैसा ॥२५४४॥  
 तैसें पार्थाचिया । निमित्तेंकरोन । गीता प्रकटोन । भगवंतें ॥२५४५॥  
 संसाराएवढें । थोर ओझें साचें । टाकिलें जगाचें । फेडोनियां ॥२५४६॥  
 सर्वशास्त्ररूपी । रत्नाचें सुतेज । अखण्ड सहज । <sup>५</sup>प्रकटिता ॥२५४७॥  
 नव्हे का श्रीकान्त-। मुख-आकाशींचा । सूर्य चि हा साचा । गीतारूप ! ॥२५४८॥  
 पावन तें कुळ । ज्या कुळीं जन्मून । ज्ञाना ह्या अर्जुन । पात्र झाला ॥२५४९॥  
 धन्य तयें गीता-। शास्त्राचें सुंदर । बांधिलें आवार । जगालागीं ॥२५५०॥  
 असो आलिंगनें । भगवंतीं भला । मिसळोनि गेला । होता पार्थ ॥२५५१॥  
 परी तयालागीं । सद्गुरु श्रीकान्तें । आणिलें मागुतें । भानावरी ॥२५५२॥  
 मग म्हणे गीता-। शास्त्र हें पांडवा । सांगें तुझ्या जीवा । मानलें का ? ॥२५५३॥  
 पार्थ म्हणे कृपा । आपुली म्हणोन । शास्त्र हें गहन । आकळलें ॥२५५४॥  
 विरळा च भोग । जोडिल्याचा घडे । दैवें ठेवा जोडे । जरी पार्था ॥२५५५॥  
 \* क्षीरसागराचें । सायासेंकरोन । करोनि मंथन । देवीं-दैत्यां ॥२५५६॥  
 मेळविलें फळ । अमृतासमान । परी तें जतन । नाहीं केलें ॥२५५७॥  
 म्हणोनि तें झालें । अमृत असोन । मृत्यूसी कारण । असुरांच्या ॥२५५८॥

१ मोक्ष. २ (कृपणतेच्या) आरोपाला. ३ सेवा करावयास, सुलभ. ४ सूर्य. ५ प्रकट करणारा.



लाधलें निधान । भोगूं नेणे येथ । तरी विपरीत । ऐसैं होय ॥२५५९॥  
भूपति \* नहुष । स्वर्गाधीश झाला । परी भांबावला । आचरणीं ॥२५६०॥  
म्हणोनि सर्पत्व । पावला तो राय । नेणसी हें काय । धनंजया ? ॥२५६१॥  
थोर पुण्यें आज । झालासी तूं पात्र । शास्त्र हें पवित्र । ऐकावया ॥२५६२॥  
तरी स्वीकारोनि । संप्रदाय ह्याचा । शास्त्रार्थ हा साचा । १ अनुष्ठीं हो ॥२५६३॥  
गुरु-संप्रदाय । स्वीकारिल्याविण । ह्याचें अनुष्ठान । करूं जासी ॥२५६४॥  
परिणाम तरी । होईल अर्जुना । अमृत-मंथना । सारिखा गा ॥२५६५॥  
गोमटी दुधाळू । दैवें जोडे गाय । तरी काय होय । तेवढ्यानें ? ॥२५६६॥  
कैसी तिची धार । काढावी हें कळे । तरी च तें मिळे । दूध तिचें ॥२५६७॥  
तैसा श्रीसद्गुरु । होवोनि प्रसन्न । शिष्यासी संपूर्ण । विद्या देई ॥२५६८॥  
तरी संप्रदायें । २ उपासिली जाय । तरी च ती होय । फलद्रूप ॥२५६९॥  
म्हणोनि ह्या शास्त्रीं । स्वभावें यथार्थ । असे जो उचित । संप्रदाय ॥२५७०॥  
तो चि विवरून । तुज सांगूं आतां । ऐक पंडु-सुता । अत्यादरें ॥२५७१॥

इदं ते नातपस्काय नाभक्ताय कदाचन ।

न चाशुश्रूषवे वाच्यं न च मां योऽभ्यसूयति ॥६७॥

तरी तुज हें जें । गीताशास्त्र भलें । आस्थेनें लाभलें । आज येथें ॥२५७२॥  
तें तूं सर्वथैव । नको धनंजया । तपोहीनाचिया । कार्नीं घालूं ॥२५७३॥  
किंवा कोणी झाला । तपोनिष्ठ भला । परी होय ढिला । गुरुभक्तीं ॥२५७४॥  
तरी तयालागीं । तैसा मानी त्याज्य । वाळिला ३ अत्यंज्य । वेदीं जैसा ॥२५७५॥  
नातरी कावळा । वृद्ध जरी झाला । घालिती ना त्याला । पुरोडाश ॥२५७६॥  
तैसी नेदीं गीता । तापसालागोन । गुरुभक्तिहीन । असे जो का ॥२५७७॥  
किंवा तपोनिष्ठ । असोनि बरवा । गुरु आणि देवां । भजे नित्य ॥२५७८॥  
परी ऐकावया । नाहीं उत्सुकता । तयासी ही गीता । नको सांगूं ॥२५७९॥  
तप आणि भक्ती-। माजीं उणा नोहे । परी ऐकाया हें । अपात्र तो ॥२५८०॥  
छिद्राविण मोतीं । असो ४ कांतियुक्त । काय धागा त्यांत । प्रवेशेल ? ॥२५८१॥

१ आचरणांत आण.

२ उपासना केली.

३ पूर्वास्पृश्य; (महार, मांग वगैरे) हरिजन.

४ सतेज.



सागर गंभीर । कोण हें नाकारी । वायां जाय परी । वृष्टि तेथें ॥२५८२॥  
तृप्त झाला त्यासी । वाढोनि दिव्यान्न । वायां दवडोन । टाकावें कां ? ॥२५८३॥  
त्याहुनी देवोनि । तें चि भुकेल्यासी । कां न औदर्यासी । दाखवावें ? ॥२५८४॥  
म्हणोनि योग्यता । असो हवी तैसी । परी नाही ज्यासी । श्रवणेच्छा ॥२५८५॥  
तया कौतुकें हि । नको देऊं गीता । सांगूं किती आतां । धनंजया ॥२५८६॥  
रूपाचा सुजाण । जरी झाला डोळा । तरी परिमळा । जाणे काय ? ॥२५८७॥  
सर्वथा जें योग्य । जेथें असे साच । सफळ तेथें च । होईल तें ॥२५८८॥  
म्हणोनि तपस्वी । गुरुदेव-भक्त । परी नाही जेथ । श्रवणेच्छा ॥२५८९॥  
तरी त्यांसी हें । नको देऊं शास्त्र । <sup>१</sup>वाळावे अपात्र । म्हणोनि ते ॥२५९०॥  
किंवा तपोभक्ति-। संपन्न जो झाला । श्रवणीं हि ज्याला । उत्कटेच्छा ॥२५९१॥  
परी गीताशास्त्र-। निर्मिता मी देव । नारायण सर्व-। <sup>२</sup>लोकशास्ता ॥२५९२॥  
तया मज आणि । माझ्या संतजनां । निंदिती <sup>३</sup>हेलना । करोनि जे ॥२५९३॥  
ते हि गीताशास्त्र । ऐकावया पार्था । अपात्र सर्वथा । ऐसें जाण ॥२५९४॥  
दीपाविण रात्रीं । ठाणदिवी जैसी । सामुग्री ती तैसी । त्यांची सर्व ॥२५९५॥  
शरीर तरुण । गोरें सालङ्कृत । परी विरहित । प्राणें जैसें ॥२५९६॥  
सुवर्ण-मंदिर । बांधिलें सुंदर । परी सर्पें द्वार । आडविलें ॥२५९७॥  
नातरी दिव्यान्न । असावें चोखट । परी काळकूट । मार्जी जैसें ॥२५९८॥  
किंवा बाहेरून । जरी मैत्री दाट । अंतरीं कपट । परिपूर्ण ॥२५९९॥  
तैसी तप भक्ति । मेधा त्यांची जाण । निंदिती जे कोण । मजलागीं ॥२६००॥  
असो तपी भक्त । <sup>४</sup>मेधावी सर्वथा । निंदी माझ्या भक्तां । किंवा मज ॥२६०१॥  
तरी धनंजया । नको देऊं त्यास । शास्त्रासी ह्या स्पर्श । करावया ॥२६०२॥  
बहु बोलूं काय । निंदक सुजाण । ब्रह्म्या हि समान । जरी झाला ॥२६०३॥  
तरी कौतुकें हि । तया निंदकास । नको उपदेश । करूं ह्याचा ॥२६०४॥  
म्हणोनि तपाच्या । दृढ पायावर । भक्तीचें मंदिर । उभारिलें ॥२६०५॥  
आणि श्रवणेच्छा-। रूपी दार पुढें । सताड उघडें । असे नित्य ॥२६०६॥

१ वगळावें; बाजूला टाकावे.

२ सर्व लोकांचा (विश्वाचा) नियामक.

३ टिंगल; चेष्टा.

४ बुद्धिमान; धारणाशक्ति असलेला.



अनिंदा-रत्नांचा । सुंदर कळस । जया मंदिरास । चढविला ॥२६०७॥

य इदं परमं गुह्यं मद्भक्तेष्वभिधास्यति ।

भक्तिं मयि परां कृत्वा मामेवैष्यत्यसंशयः ॥६८॥

ऐशा सुनिर्मळ । <sup>१</sup> भक्तालयीं थोर । <sup>२</sup> गीतारत्नेश्वर । <sup>३</sup> प्रतिष्ठीं हा ॥२६०८॥  
मग जगामाजीं । माझिया तोलाचा । होसील तूं साचा । प्रजावंता ॥२६०९॥  
अ उ म ह्या तीन । मातृकांच्या कुशीं । होता गर्भवासीं । सांपडला ॥२६१०॥  
एकाक्षररूपें । ॐकार सहज । असे मूळ बीज । वेदांचें जो ॥२६११॥  
तयाचा चि वेल- । विस्तार वाढला । गीतारूपें भला । ऐसें जाण ॥२६१२॥  
किंवा श्लोकरूपी । फुलीं फळीं पाहीं । जणूं गायत्री ही । प्रफुल्लित ॥२६१३॥  
अगा भेटवावी । <sup>४</sup> अनन्यजीवन । बाळकालागोन । माता जैसी ॥२६१४॥  
गायत्रीमंत्राचें । रहस्य ही गीता । तैसी माझ्या भक्तां । मेळवी जो ॥२६१५॥  
भक्तांची गीतेशीं । करील जो भेटी । होय तो देहान्तीं । मद्रूप चि ॥२६१६॥

न च तस्मान्मनुष्येषु कश्चिन्मे प्रियकृत्तमः ।

भविता न च मे तस्मादन्यः प्रियतरो भुवि ॥६९॥

आणि शरीराचें । लेवोनियां लेणें । असे भिन्नपणें । जोंवरी तो ॥२६१७॥  
तोंवरी हि मज । जीवप्राणासम । तो चि भक्तोत्तम । आवडे गा ॥२७१८॥  
ज्ञानी कर्मयोगी । तपस्वी वा चांग । ऐसे अंतरंग । भक्त जे का ॥२६१९॥  
तयांमाजीं एक । तो चि आवडता । मेळवी जो गीता । मद्भक्तांसी ॥२६२०॥  
माझिया भक्तांचा । मेळावा पाहोन । देई त्यालागोन । गीताशास्त्र ॥२६२१॥  
तो चि एक प्रिय । जैसा त्रिभुवनीं । तैसा दुजा कोणी । नाहीं मज ॥२६२२॥  
मज ईश्वराच्या । प्रेमें चि ही गीता । सांगतां अहंता । सोडोनियां ॥२६२३॥  
संतांचिया सभे- । माजीं धनंजया । राहे होवोनियां । भूषण जो ॥२६२४॥  
नूतन पल्लवां- । सारिखें साचार । करीत शरीर । रोमांचित ॥२६२५॥  
हालती गा जैसे । वृक्ष मंद-वातें । तैसें शरीरातें । डोलवीत ॥२६२६॥  
ओलीं व्हावीं पुष्पें । मकरंद-रसें । वहावीत तैसे । आनंदाश्रु ॥२६२७॥

१ भक्तरूपीं देवळांत. २ गीता हीच श्रेष्ठ देवता. ३ स्थापना कर. ४ जीवनाला दुसरा आधार नसलेल्या.



कोकिल-कूजना-। ऐसे सद्गदित । काढाया लावीत । धन्योद्गार ॥२६२८॥  
माझ्या भक्तरूपी । उद्यानांत भला । जणूं प्रवेशला । वसंत तो ॥२६२९॥  
१ जिणें चकोराचें । २ सार्थकीं लावीत । उगवे नभांत । चंद्र जैसा ॥२६३०॥  
नातरी सजळ । मेघ ३ नवोदित । पावतो ओ देत । मयूरांसी ॥२६३१॥  
तैसी माझी प्राप्ति । व्हावी ह्या चि साठीं । शुद्ध भाव पोटीं । ठेवोनि जो ॥२६३२॥  
संतसभेमार्जीं । गीताश्लोकरूप । रत्नांची ३ अमूप । करी वृष्टि ॥२६३३॥  
तया भक्ताऐसा । आवडता भला । नाहीं मज झाला । दुजा कोणी ॥२६३४॥  
आणिक नाहीं च । पुढें हि होणार । सांगतों त्रिवार । तुज ऐसें ॥२६३५॥  
भक्तिभावे संत-। सज्जनांलागोन । घाली जो भोजन । गीतार्थाचें ॥२६३६॥  
तयाचा गा मज । एवढा जिव्हाळा । आवडे आगळा । तो चि एक ॥२६३७॥

अध्येष्यते च य इमं धर्म्यं संवादमावयोः ।

ज्ञानयज्ञेन तेनाहमिष्टः स्यामिति मे मतिः ॥७०॥

ऐसी तुझ्यामाझ्या । समागमीं भली । कहाणी वाढली । गीतेची जी ॥२६३८॥  
जेथें मोक्षधर्म । नांदे मूर्तिमंत । तो हा सकळार्थ-। सिद्धिदाता ॥२६३९॥  
पाठें चि तो आम्हां । दोघांचा संवाद । पढे पद-भेद । न करितां ॥२६४०॥  
तेणें प्रज्वलित । ४ ज्ञानानळीं येथें । मूळ अविद्येतें । जाळोनियां ॥२६४१॥  
ज्ञानयज्ञें मज । तोषविलें साच । परमात्म्यासी च । प्रज्ञावंता ॥२६४२॥  
गीतार्थें जें लाभे । ज्ञानियासी पार्था । तें चि मिळे गीता-। पाठकासी ॥२६४३॥  
अर्थज्ञासारिखें । तयासी हि फळ । करी जो केवळ । गीता-पाठ ॥२६४४॥  
जाणतें वा तान्हे । ऐसा भेद कांहीं । नेणे माउली ही । गीतारूप ॥२६४५॥

श्रद्धावाननसूयश्च शृणुयादपि यो नरः ।

सोऽपि मुक्तः शुभल्लोकान्प्राप्नुयात्पुण्यकर्मणाम् ॥७१॥

सर्वमार्गीं निंदा । सांडोनियां पार्था । परमार्थीं आस्था । धरोनियां ॥२६४६॥  
गीताशास्त्राचें ह्या । करी जो श्रवण । श्रद्धा बाळगून । अंतरांत ॥२६४७॥  
गीताक्षरें त्याच्या । पडतां चि ५ कर्णी । तत्काळ जळोनि । जाय पाप ॥२६४८॥

१ आयुष्य सफळ करीत. २ नवा आलेला (उगवलेला). ३ पुष्कळ. ४ ज्ञानरूप अग्नींत. ५ कानांत.



एकाएकीं अग्नि । लागतां वनासी । पळ घेती जैसीं । वनचरें ॥२६४९॥  
किंवा १ उदयाद्रीं । येतां चि भास्कर । हारपे अंधार । अंतराळीं ॥२६५०॥  
तैसीं कानाचिया । महाद्वारीं साच । घोषें रिघतां च । गीताक्षरें ॥२६५१॥  
जगाच्या आरंभा-। पासोनि जें पाप । जाय आपोआप । झडोनि तें ॥२६५२॥  
जन्म-परंपरा । ऐसी सुनिर्मळ । होतसे केवळ । पुण्यरूप ॥२६५३॥  
गीतेचें श्रवण । घडतां चि देख । २ अलोट आणिक । फळ लाभे ॥२६५४॥  
अक्षरागणिक । होती अश्वमेध । गीताक्षरें शुद्ध । ऐकतां हीं ॥२६५५॥  
ऐकतां चि पापें । जावोनि लयास । होवोनि ३ उत्कर्ष । ४ सुकृताचा ॥२६५६॥  
स्वर्गराज्यैश्वर्य । तेणें योगें साच । अंतीं लाभतें च । श्रोतयासी ॥२६५७॥  
मेळवाया माझें । सायुज्य तें भलें । तो करी पहिलें । पेणें स्वर्गीं ॥२६५८॥  
आवडे तोंवरी । भोगी तेथें भोग । मद्रूप तो मग । होय पार्था ॥२६५९॥  
पढे किंवा ऐके । गीताशास्त्र भलें । तयालागीं मिळे । फळ ऐसें ॥२६६०॥  
मी जो ब्रह्मानंद । तो चि भेटें तथा । काय धनंजया । सांगूं फार ॥२६६१॥  
असो जयासाठीं । केला हा साचार । एवढा विस्तार । शास्त्राचा ह्या ॥२६६२॥  
झालें का तें काज । सफळ सर्वथा । तें चि पुसों आतां । तुजलागीं ॥२६६३॥

कच्चिदेतच्छ्रुतं पार्थ त्वयैकाग्रेण चेतसा ।

कच्चिदज्ञानसंमोहः प्रनष्टस्ते धनंजय ॥७२॥

तरी एकचित्तें । अर्जुना पवित्र । जें हें गीताशास्त्र । ऐकिलेंस ॥२६६४॥  
तो हा सांगें शास्त्र-। सिद्धांत आघवा । तुज अनुभवा । आला काय ? ॥२६६५॥  
सांगितलें कानीं । जैसें जिया परी । तैसें चि अंतरीं । ठसलें ना ? ॥२६६६॥  
तरी स्वरूपाच्या । अज्ञानापासोन । होय जो निर्माण । मायामोह ॥२६६७॥  
जेणें मोहें गेला । होतासी भुलोण । मोह तो जळोन । गेला कीं ना ? ॥२६६८॥  
बहु पुसों काय । आपुलिया ठायीं । देखसी का कांहीं । कर्माकर्म ? ॥२६६९॥  
स्वानंदैकरसीं । बुडोनि जाईल । ठायीं च बैसेल । म्हणोनियां ॥२६७०॥  
देवें प्रश्नाचें हें । करोनि निमित्त । आणिला तो पार्थ । ५ द्वैतदशे ॥२६७१॥

१ पूर्वेच्या डोंगरावर.

२ अपार; अतिशय.

३ वाढ.

४ पुण्याची.

५ द्वैतभानावर.





एहवीं तो देव । सर्वज्ञ स्वभावे । तयासी तें ठावे । नाहीं काय ! ॥२६७२॥  
परी तो अर्जुन । द्वैत विसरोन । होईल निमग्न । ब्रह्मानंदीं ॥२६७३॥  
म्हणोनि हा प्रश्न । करोनि श्रीहरी । देहभानावरी । आणि तया ॥२६७४॥  
मग जैशा रीती । क्षीराब्धीमधून । बाहेरी निघून । पूर्णचंद्र ॥२६७५॥  
विराजे आकाशीं । आपुल्या किरणीं । अभिन्न राहोनि । निज-तेजीं ॥२६७६॥  
तैसें अहंब्रह्म । ऐशा स्फुरणांत । राहे ना निवांत । कांहीं काळ ॥२६७७॥  
तंव सर्व विश्व । ब्रह्मभावे भरे । मग पाठीं विरे । ब्रह्मत्व हि ॥२६७८॥  
अहंब्रह्मभाव । मांडीत मोडीत । ऐसा स्वीकारीत । द्वैतभाव ॥२६७९॥  
दुःखें देहाचिया । सीमेवरी आला । मग उभा ठेला । पार्थनामें ॥२६८०॥  
थरथरत्या हातें । रोमांच दाबून । अंगीं जिरवून । स्वेदबिंदु ॥२६८१॥  
धडधडे ऊर । करोनि तें स्थिर । देवोनि आधार । अंगें अंगा ॥२६८२॥  
मग आनंदाश्रु । पुसोनि टाकीत । होते जे वहात । नेत्रांतून ॥२६८३॥  
नाना उत्कंठांनीं । कंठ सद्गदित । हृदयीं दाबीत । उत्कंठा ती ॥२६८४॥  
वितुळली वाणी । सांवरुनि प्राणें । करोनि श्वसणें । व्यवस्थित ॥२६८५॥

अर्जुन उवाच-

नष्टो मोहः स्मृतिर्लब्धा त्वत्प्रसादान्मयाऽच्युत ।

स्थितोऽस्मि गतसन्देहः करिष्ये वचनं तव ॥७३॥

पार्थ म्हणे देवा । पुससी हें काई । मोह माझ्या ठायीं । आहे कीं ना ॥२६८६॥  
तरी सकुटुंब । गेला तो घेवोन । आपुलें ठिकाण । अज्ञानाचें ॥२६८७॥  
अंधाराची वार्ता । पुसावी नेत्रांसी । येवोनियां पार्थीं । दिवाकरें ॥२६८८॥  
शोभेल हें काय । कोणे गांवीं सांग । तैसा तूं श्रीरंग । पुढें उभा ॥२६८९॥  
प्रत्यक्ष दर्शन । तुझें प्रभुराया । काय करावया । असमर्थ ॥२६९०॥  
वरी मातेचिया । प्रेमाहून थोर । प्रेम अनिवार । करोनियां ॥२६९१॥  
सांगसी तें मज । तोंडभरी आज । आकळे ना गुज । साधनीं जें ॥२६९२॥  
मोह माझ्याठायीं । असे किंवा नाहीं । पुससी हें काई । मज आतां ? ॥२६९३॥

१ मी हा अर्जुन अशी आठवण झाली.

२ घामाचें थेंब.

३ पांगळी झालेली.

४ जवळ.



१ त्वद्रूप होवोन । झालों २ कृतकृत्य । त्रिवार हें सत्य । सांगतसें ॥२६९४॥  
पार्थपणें होतों । गुंतोनियां गेलों । तुझेपणें झालों । मुक्त आतां ॥२६९५॥  
आतां तुज मज । नित्य एकपणें । पुसणें सांगणें । दोन्ही नाहीं ॥२६९६॥  
मोह तो समूळ । देशोधडी गेला । तुझ्या कृपें झाला । आत्म-बोध ॥२६९७॥  
आतां करणें का । न करणें ऐसें । चित्तीं उठतसे । जेणें द्वैतें ॥२६९८॥  
तया द्वैतीं वास । सर्वत्र तुझा च । तुजविण साच । नेणें कांहीं ॥२६९९॥  
निश्चयेंकरोन । जेथें नुरे कर्म । पावलों परम । ब्रह्मभाव ॥२७००॥  
आतां असे कोठें । संदेहासी ठाव । झालों ३ स्वयमेव । ब्रह्मरूप ॥२७०१॥  
तुझ्या कृपें झाली । मज माझी भेटी । आतां कैच्या गोष्टी । कर्तव्याच्या? ॥२७०२॥  
आतां तुझी आज्ञा । एक चि प्रमाण । नाहीं त्यावांचोन । दुजी गोष्ट ॥२७०३॥  
असोनि जें दृश्य । सर्व दृश्य नाशी । दुजेपणें ग्रासी । द्वैतातें जें ॥२७०४॥  
असोनि जें येथें । साच एक मात्र । वसे जें सर्वत्र । सर्वकाळ ॥२७०५॥  
आणि घडतां च । जयाचा संबंध । जाती भव-बंध । तुटोनियां ॥२७०६॥  
करितां चि आस । जयाची निःशेष । जातें विलयास । आशामात्र ॥२७०७॥  
भेट होतां ज्याची । भेटे सर्व कांहीं । आपुल्या चि ठायीं । आपणासी ॥२७०८॥  
जयासाठीं वाटे । अद्वैताचें ज्ञान । सुखें ओलांडून । जावें ऐसें ॥२७०९॥  
सहाय्य जें चांग । एकलेपणासी । तो तूं माझा होसी । गुरुदेव ॥२७१०॥  
टाकावें फेडून । कृत्याकृत्य काम । आपण चि ब्रह्म । होवोनियां ॥२७११॥  
मग सेवा ज्याची । करावी अपार । तो तूं सर्वाधार । गुरु माझा ॥२७१२॥  
गंगा अब्धीलागीं । भेटावया गेली । भेटतां चि झाली । अब्धिरूप ॥२७१३॥  
निजपदरूपी । शेलका वांटा च । तैसा दिला साच । भक्तां जेणें ॥२७१४॥  
तो तूं होसी मज । सेव्य ४ निर्निमित्त । सद्गुरु समर्थ । विश्वनाथा ॥२७१५॥  
निजपदप्राप्ति । देवोनि साचार । थोर उपकार । केला तुम्हीं ॥२७१६॥  
श्रीगुरो दयाळा । मजतुम्हांआड । भेदाचें कवाड । होतें जें का ॥२७१७॥  
५ फेडोनि तें देवा । स्व-बोधें निःशंक । गोड केलें एक । सेवा-सुख ॥२७१८॥

१ तुझ्यांत मिळून जाऊन. २ पूर्ण समाधानी. ३ स्वतःच ४ कारणावांचून; सहजच. ५ दूर करून.

आतां <sup>१</sup> भलतैसी । आज्ञा करीं मातें । आज्ञापिसी तें तें । आचरीन ॥२७१९॥  
 निघतां हे बोल । पार्थाचिया वाचे । सुखें देव नाचे । भुलोनियां ॥२७२०॥  
 मग म्हणे आज । मज <sup>२</sup> विश्वफळा । अर्जुन हा झाला । फलद्रूप ॥२७२१॥  
 आपुला <sup>३</sup> कुमर । जो का सुधाकर । संपूर्ण साचार । देखोनि तो ॥२७२२॥  
 आपुली मर्यादा । स्वभावेकरोन । जाय विसरोन । क्षीर-सिंधु ॥२७२३॥  
 तैसे कृष्णार्जुन । संवादीं रंगले । एकरूप झाले । देखोनियां ॥२७२४॥  
 आनंदें तन्मय । होवोनि संजय । रायालागीं काय । म्हणे ऐका ॥२७२५॥  
 देखें देखें राया । रक्षिलें सुदैवें । कैसें व्यासदेवें । आम्हां दोघां ॥२७२६॥  
<sup>४</sup> चर्मचक्षु ते हि । नाहीत तुम्हांसी । परी दिली कैसी । ज्ञानदृष्टि ॥२७२७॥  
 तुमचा सेवक । अश्वपरीक्षक । सामान्य मी एक । असोनि हि ॥२७२८॥  
 श्रीहरिपार्थाचा । संवाद हा भला । आम्हां ऐकूं आला । व्यासकृपें ॥२७२९॥  
 कैसा हा दारुण । युद्धाचा प्रसंग । दोन्ही सैन्यभाग । आपुले च ॥२७३०॥  
 येथें कोणाचा हि । होवो पराजय । परी जेणें क्षय । स्व-कुळाचा ॥२७३१॥  
 ऐशा हि संकटीं । व्यासदेवें भला । <sup>५</sup> अनुग्रह केला । आम्हांवरी ॥२७३२॥  
 कैसा हा उघड । ब्रह्मानंद येथ । आम्हां भोगवीत । व्यासदेव ॥२७३३॥  
 शीतल स्पर्शोत । चंद्राचे किरण । द्रवे ना पाषाण । परी जैसा ॥२७३४॥  
 तैसा धृतराष्ट्र । कोरडा च राहे । बोल ऐकोनि हे । संजयाचे ॥२७३५॥  
 रायाची ती दशा । संजयें देखोन । संवाद-वर्णन । थांबविलें ॥२७३६॥  
 परी स्वानंदें तो । वेडापिसा झाला । म्हणोनि लागला । पुन्हां बोलों ॥२७३७॥  
 भुलोनियां गेला । हर्षावेगें तेथ । म्हणोनि बोलत । रायापासीं ॥२७३८॥  
 एहवीं हें कांहीं । रायाजोगें नाहीं । निश्चयें हें तो हि । जाणतसे ॥२७३९॥

संजय उवाच-

इत्यहं वासुदेवस्य पार्थस्य च महात्मनः ।

संवादमिममश्रौषमद्भुतं रोमहर्षणम् ॥७४॥

मग म्हणे राया । बोलिला जें पार्थ । हर्षला श्रीकांत । ऐकोनि तें ॥२७४०॥

१ कोणतीहि. २ विश्वाच्या फळाला-साध्याला (ईश्वराला). ३ मुलगा. ४ डोळे. ५ कृपा.



१ पूर्वापर-नामें । वेगळे सागर । परी जैसें नीर । एक चि तें ॥२७४१॥  
तैसे कृष्णार्जुन । देहें जरी भिन्न । संवादीं संपूर्ण । एकरूप ॥२७४२॥  
ठेवितां दर्पण । सन्मुख दर्पणा । पाहती आपणा । एकमेकीं ॥२७४३॥  
तैसा देवासवें । देवाचिया ठायीं । आपणातें पाही । पंडुसुत ॥२७४४॥  
आणि देव तो हि । पांडवासहित । पांडवीं पहात । आपणासी ॥२७४५॥  
नित्य-स्वरूपीं ज्या । देव-भक्तांसाठीं । पाहे जगजेठी । अवकाश ॥२७४६॥  
त्या चि स्वरूपांत । पार्थ २ गुडाकेश । पाहे अवकाश । दोघांतें हि ॥२७४७॥  
आणिक कांहीं च । नाहीं दोघांविणें । दोघे एकपणें । नांदती ते ॥२७४८॥  
आतां प्रश्नोत्तरें । कैसीं घडतील । मोडोनि जाईल । जरी द्वैत ॥२७४९॥  
आणि जरी द्वैत । राहिलें तैसेंच । तरी कैचें साच । ऐक्य-सुख ? ॥२७५०॥  
ऐसें दुजेपणीं । बोलतां जो पूर्ण । टाकितो गिळोन । भेदालागीं ॥२७५१॥  
संवाद तो ऐसा । श्रीहरी-पार्थाचा । ऐकिला मीं साचा । थोर भाग्यें ॥२७५२॥  
समोरासमोर । ठेवितां दर्पण । पाहे कोणा कोण । ऐसें कल्पूं ? ॥२७५३॥  
दीपापुढें दीप । ठेवितां आणिक । तेथें प्रकाशक । कोण कोणा ? ॥२७५४॥  
किंवा कोण कोणा । प्रकाशिता होय । सूर्यापुढें सूर्य । उगवतां ? ॥२७५५॥  
तैसे संवादीं ते । पावले एकता । नये ३ निर्धारितां । स्थिति त्यांची ॥२७५६॥  
उदका उदक । भेटावया पाहे । मध्ये उभें राहे । जरी मीठ ॥२७५७॥  
तरी क्षणाचा हि । न लागतां वेळ । जळ चि केवळ । होय त्याचें ॥२७५८॥  
श्रीहरि-पार्थाचा । तैसा येथें भला । संवाद जो झाला । ४ अनिर्वाच्य ॥२७५९॥  
तयाचा विचार । आठवितां मनीं । तन्मय होवोनि । गेलों मी हि ॥२७६०॥  
ऐसें तो संजय । म्हणे ना जों तेथें । येवोनि भरतें । सात्त्विकांचें ॥२७६१॥  
तेणें देहभान । गेलें हारपोन । तयासी मी कोण । आठवे ना ॥२७६२॥  
अंगावरी जों जों । उठती रोमांच । शरीर संकोच । पावों लागे ॥२७६३॥  
एकला चि कंप । जिंकी स्तंभ स्वेद । अभेद-आनंद । स्पर्श होतां ॥२७६४॥  
दृष्टीलागीं फुटे । प्रेमाचा पाझर । नव्हे ती साचार । अश्रुधारां ॥२७६५॥

१ पूर्वचा-पश्चिमेचा. २ अर्जुन. ३ ठरवितां; वर्णन करितां. ४ शब्दांनीं वर्णितां येणार नाहीं असें.



नेणों काय पोटीं । मावे ना म्हणोन । सद्गद होवोन । कंठ त्याचा ॥२७६६॥  
 उमटे ना शब्द । विवर्णता येत । ऐसी स्थिति होत । एकाएकीं ॥२७६७॥  
 ऐसे अष्ट भाव । जागृत होवोन । पडतां चि मौन । तयालागीं ॥२७६८॥  
 संवादसुखाचा । जणूं चव्हाटा च । झाला वाटे साच । संजय तो ॥२७६९॥  
 ऐसी च अद्भुत । सुखाची त्या १ जाति । लाभे जेणें शांति । आपोआप ॥२७७०॥  
 तेणें योगें मग । लाधली मागुती । निजदेहस्मृति । संजयासी ॥२७७१॥

व्यासप्रसादाच्छ्रुतवानेतद्गुह्यमहं परम् ।

योगं योगेश्वरात्कृष्णात्साक्षात्कथयतः स्वयम् ॥७५॥

स्वानंदाचा भर । ऐसा ओसरतां । म्हणे तो मागुता । २ रायालागीं ॥२७७२॥  
 नसे चि जें ठावें । उपनिषदांतें । व्यासप्रसादें तें । ऐकिलें मीं ॥२७७३॥  
 कथा गीतेची ही । ऐकतां बरवी । माझें ३ ब्रह्मभावीं । ऐक्य झालें ॥२७७४॥  
 गेलें हारपोन । माझें मीतूंपण । अज्ञान संपूर्ण । नष्ट झालें ॥२७७५॥  
 सर्व हि योगांचें । जें का ४ प्राप्यस्थान । ऐसा जो श्रीकृष्ण । परमात्मा ॥२७७६॥  
 तयाचें भाषण । व्यासकृपें मज । सुलभ सहज । झालें आज ॥२७७७॥  
 पार्थाचिया मिषें । आपण चि दुजें । होवोनि सहजें । पार्थरूप ॥२७७८॥  
 स्वानंदासाठीं च । बोलिले जें देव । व्यासकृपें सर्व । ऐकिलें तें ॥२७७९॥  
 सामर्थ्य स्वतंत्र । ऐसें सद्गुरूचें । काय ५ वानूं वाचे । कौरवेशा ॥२७८०॥

राजन्संस्मृत्य संस्मृत्य संवादमिममद्भुतम् ।

केशवार्जुनयोः पुण्यं हृष्यामि च मुहुर्मुहुः ॥७६॥

रत्नप्रभा जैसी । रत्नाचिया ठायीं । झांकोळीत येई । रत्नालागीं ॥२७८१॥  
 बोलूं जातां तैसा । विस्मयें संजय । स्वरूपीं तन्मय । होय पुन्हां ॥२७८२॥  
 स्फटिकासारखीं । सरोवरें घट्ट । चंद्रोदयीं होत । हिमालयीं ॥२७८३॥  
 परी सूर्योदय । होतां मागुती तीं । पाझरों लागती । मग जैसीं ॥२७८४॥  
 तैसा पुन्हां येतां । देहभानावरी । आठवी अंतरीं । संवाद तो ॥२७८५॥  
 तों चि पडे पुन्हां । देहाची विस्मृति । ऐसी झाली स्थिति । संजयाची ॥२७८६॥

तच्च संस्मृत्य संस्मृत्य रूपमत्यद्भुतं हरेः ।

विस्मयो मे महान् राजन् हृष्यामि च पुनःपुनः ॥७७॥

उठोनि तो मग । रायालागीं बोले । कैसें राहवलें । स्वस्थ तुम्हां ॥२७८७॥  
 पाहोनि हरीचें । विश्वरूप थोर । <sup>१</sup> आनंद-निर्भर । नाहीं झालां ॥२७८८॥  
 न पाहतां दिसे । नाहींपणें असे । चुकवूं तें कैसें । रूप आतां ॥२७८९॥  
 विसरावें तरी । पडे ना विसर । रूप वारंवार । आठवे तें ॥२७९०॥  
 देखोनि तें रूप । कराया आश्चर्य । तेथें उरे काय । दुजेपण ! ॥२७९१॥  
 मज हि सकट । विश्व हें संपूर्ण । जातसे वाहोन । महापूरीं ॥२७९२॥  
 ऐसा कृष्णार्जुन-। संवाद-संगम । पावन परम । असे जो का ॥२७९३॥  
 तेथें भक्ति-भावे । करोनियां स्नान । <sup>२</sup> देई तिळदान । <sup>३</sup> अहंतेचें ॥२७९४॥  
 मग सांवरें ना । स्वानंद म्हणोन । अद्भुत स्फुंदन । करूं लागे ॥२७९५॥  
 प्रेमानंदें आला । दाटोनियां गळा । म्हणे वेळोवेळां । कृष्ण कृष्ण ! ॥२७९६॥  
 परी अंतर्बाह्य । अंध कौरवेश । कैसें हें तयास । आकळावें ॥२७९७॥  
 म्हणोनि अवस्था । संजयाची कां ही । ऐसें जंव कांहीं । कल्पूं जाय ॥२७९८॥  
 तंव तें स्वानंद-। सुख लवलाहीं । आपल्या चि ठायीं । जिरवोनि ॥२७९९॥  
 झाला अनावर । सात्त्विकांचा वेग । तो हि तेणें मग । आवरिला ॥२८००॥  
 संग्राम-वृत्तांत । सांगावया येथ । तुज बैसवीत । व्यासदेव ॥२८०१॥  
 सांडोनि तें ऐसा । स्फुंदतोसि काय । ऐसें म्हणे राय । तिये वेळीं ॥२८०२॥  
 व्यासमुनींचा तो । न जाणतां हेतु । कां हें बोलसी तूं । <sup>३</sup> अप्रसंगें ॥२८०३॥  
 राजमंदिरांत । ठेवितां भिल्लास । दाही दिशा ओस । भासती त्या ॥२८०४॥  
 नातरी <sup>४</sup> मार्तंड । येतां उदयासी । <sup>५</sup> निशाचरां जैसी । रात्र होय ॥२८०५॥  
 जेथींचें महत्त्व । जया नाहीं ठावें । तेणें तें म्हणावें । विपरीत ॥२८०६॥  
 म्हणोनि तो राव । संजयातें म्हणे । कां गा हें बोलणें । ऐशा वेळीं ॥२८०७॥  
 तरी कुरुक्षेत्रीं । अत्यंत दारुण । प्रस्तुत जें रण । मांडलेंसे ॥२८०८॥  
 तया रणीं अंतीं । विजयश्री माळ । कोणातें घालील । तें चि सांग ॥२८०९॥

१ आनंदानें भरलेले. २ अहंकाराचा त्याग केला. ३ भलत्या वेळीं भलतेंच. ४ सूर्य. ५ पिशाच्चांना; घुबडांना.



एहवीं आम्हांतें । हें चि वाटे एक । प्रतापें अधिक । दुर्योधन ॥२८१०॥  
पांडवांचें दळ । पाहूं जातां तरी । दिढीनें तें भारी । असे ह्याचें ॥२८११॥  
म्हणोनि विजय । दुर्योधनाचा च । ऐसें मत साच । आमुचें गा ॥२८१२॥  
तरी नेणों कैसें । तुझें तें भाकित । सांग आम्हां येथ । असे तैसें ॥२८१३॥

यत्र योगेश्वरः कृष्णो यत्र पार्थो धनुर्धरः ।

तत्र श्रीर्विजयो भूतिर्ध्रुवा नीतिर्मतिर्मम ॥७८॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे मोक्षसंन्यासयोगो नाम

अष्टादशोऽध्यायः ॥१८॥

एकोनि हे बोल । संजय तो म्हणे । भाकित मी नेणें । दोघांचें हि ॥२८१४॥  
परी आयुष्याची । दोरी बळकट । तेथें <sup>१</sup> जिणें स्पष्ट । <sup>२</sup> जाणों ये हें ॥२८१५॥  
चंद्र तेथें <sup>३</sup> जोत्सना । शंभु तेथें <sup>४</sup> सती । संत तेथें वस्ती । विवेकाची ॥२८१६॥  
सौजन्य तें जेथें । तेथें सोयरीक । राव तेथें देख । सैन्य जैसें ॥२८१७॥  
नातरी <sup>५</sup> अनल । तेथें दाहकता । सिद्ध स्वभावतां । असे जैसी ॥२८१८॥  
दया तेथें धर्म । धर्मी <sup>६</sup> सुखागम । सुखीं पुरुषोत्तम । असे जैसा ॥२८१९॥  
वसंतीं उद्यानें । उद्यानांत फुलें । फूल तेथें मेळे । भ्रमरांचे ॥२८२०॥  
गुरु तेथें ज्ञान । ज्ञानीं आत्मप्राप्ति । आत्मलाभीं शांति । असे जैसी ॥२८२१॥  
भाग्यीं सुखभोग । सुखभोगीं हर्ष । हें असो प्रकाश । रवि तेथें ॥२८२२॥  
तैसे ज्याच्या योगें । चारी पुरुषार्थ । सर्वथा सनाथ । होती राजा ॥२८२३॥  
तो श्रीकृष्णदेव । जगन्नाथ जेथें । देवी लक्ष्मी तेथें । राहे नित्य ॥२८२४॥  
आणि जयापार्शीं । लक्ष्मी जगन्माता । आपुलिया कान्ता-। सर्वें राहे ॥२८२५॥  
तयाचिया घरीं । कां न राबाव्यात । अणिमादि अष्ट । महासिद्धि ? ॥२८२६॥  
ऐसीं मायबापें । लाभलीं जयासी । तयाचिया देशीं । वृक्ष जे का ॥२८२७॥  
कल्पतरूसी कां । तयांनीं सहज । मारोनियां पैज । जिंकूं नये ? ॥२८२८॥  
आणि जे पाषाण । तेथील आघवे । ते हि कां न व्हावे । चिंतामणि ? ॥२८२९॥

१ जगणें. २ जाणतां येतें. ३ चांदणें. ४ पार्वती (दशकन्या). ५ अग्नि. ६ सुखप्राप्ति; सुखाचें आगमन.



तयाचिया देशीं । जो जो भूमिभाग । तो तो सुवर्णांग । कां न व्हावा ? ॥२८३०॥  
 तयाचिया गांवीं । नद्या हि पावन । अमृतें भरोन । कां न जाव्या ? ॥२८३१॥  
 असे काय तेथें । नवल साचार । करोनि विचार । पाहें राजा ॥२८३२॥  
 तयामुखें <sup>१</sup> स्वैर । निघती जे शब्द । सुखें म्हणों वेद । तयांलागीं ॥२८३३॥  
 सदेह ते सच्चिद्-। आनंदस्वरूप । कां न आपोआप । व्हावे सांग ॥२८३४॥  
 देव तो श्रीकृष्ण । जयाचा जनक । जननी ती देख । रमादेवी ॥२८३५॥  
 स्वर्ग आणि मोक्ष । हीं जीं पदें दोन । होती तीं स्वाधीन । तयाचिया ॥२८३६॥  
 म्हणोनि जयाचा । पाठिराखा देव । झाला स्वयमेव । रमाकांत ॥२८३७॥  
 तेथें सर्व सिद्धि । मूर्तिमंत देख । नेणें मी आणिक । दुजें कांहीं ॥२८३८॥  
<sup>२</sup> अब्धीचा च मेघ । परी उपयोग । अब्धीहून चांग । त्याचा जैसा ॥२८३९॥  
 तैसा देवाचा च । पार्थ भक्त भला । परी तो <sup>३</sup> आगळा । देवाहून ॥२८४०॥  
 जरी सुवर्णत्व । देवोनि लोहास । होतसे परीस । दीक्षागुरु ॥२८४१॥  
 तरी सुवर्ण चि । होय उपयोगी । जैसें जगालागीं । पोसावया ॥२८४२॥  
 येथें गुरुत्वाचा । कमीपणा होई । ऐसें नको कांहीं । मानावया ॥२८४३॥  
 दीपाचिया रूपें । अग्नि जैसें साच । तेज आपुलें च । प्रकाशितो ॥२८४४॥  
 तैसा देवाच्या च । प्रसादेंकरोन । पार्थ देवाहून । बळवंत ॥२८४५॥  
 स्तुति भक्ताची च । देवालागीं रुचे । ऐसें ह्या स्तुतीचें । मोठेपण ॥२८४६॥  
 पुत्रें सर्वगुणीं । जिंकावें आपणा । हें चि रुचे मना । पितयाच्या ॥२८४७॥  
 तैसा स्वतःहून । श्रेष्ठ व्हावा पार्थ । पुरला मनोरथ । देवाचा हा ॥२८४८॥  
 काय सांगूं फार । कृष्णकृपायुक्त । <sup>४</sup> साक्षेपें झुंजत । पार्थ जेथें ॥२८४९॥  
 तो चि पक्ष होय । विजयासी जागा । संदेह वाउगा । नको येथें ॥२८५०॥  
 नाहीं जरी झाला । तयाचा विजय । तरी व्यर्थ होय । विजयत्व ॥२८५१॥  
 म्हणोनियां लक्ष्मी । आणि लक्ष्मीकांत । तेविं पंडुसुत । असे जेथें ॥२८५२॥  
 तेथें निःसंशय । राहे <sup>५</sup> अभ्युदय । संपूर्ण विजय । साच तेथें ॥२८५३॥  
 जरी भरंवसा । व्यासांचिया ठायीं । तरी बोल पाहीं । अढळ हें ॥२८५४॥

१ वाटेल तसे; कोणतेही. २ समुद्राचा. ३ श्रेष्ठ; विशेष. ४ सावधपणानें. ५ ऐहिक उत्कर्ष-भरभराट.



रमेसर्वे जेथें । वसे रमानाथ । आणि भक्तश्रेष्ठ । पार्थ जेथें ॥२८५५॥  
तेथें नित्य नांदे । सुख आणि शांति । आणि होय प्राप्ति । मांगल्याची ॥२८५६॥  
जरी अन्यथा हें । होईल भविष्य । तरी नव्हे शिष्य । व्यासांचा मी ॥२८५७॥  
ऐसें रायालागीं । बोलिला गर्जोन । बाहू उभारून । संजय तो ॥२८५८॥  
एका श्लोकीं ऐसें । भारताचें सार । संजयें साचार । सांगितलें ॥२८५९॥  
केवढा अफाट । नेणों असे अग्नि । परी पेटवोनि । वात एक ॥२८६०॥  
फेडावा अंधार । सूर्यास्तीं जो झाला । तैसें तो बोलिला । सार येथें ॥२८६१॥  
साच पाहूं जातां । वेद ते अनंत । त्याचें भारत । सव्वा लक्ष ॥२८६२॥  
भारताचें सार— सर्वस्व ही गीता । गीतेच्याहि <sup>१</sup> सातां । शतांमार्जीं ॥२८६३॥  
शेवटचा श्लोक । इत्यर्थ साचार । जो का <sup>२</sup> पूर्णोद्गार । संजयाचा ॥२८६४॥  
एका चि ह्या श्लोकीं । ज्याचा एकभाव । तेणें विद्या सर्व । आकळिली ॥२८६५॥  
करिती धारण । सप्तशत श्लोकां । ऐसीं पदें देखा । गीतेचीं हीं ॥२८६६॥  
पदें म्हणों कीं हें । परमामृत साचें । जणूं आकाशींचें । गीतारूपी ॥२८६७॥  
किंवा गीतारूपी । आत्मराजसभे । जणूं केले उभे । स्तंभ चि हे ॥२८६८॥  
सप्तशतीं मंत्रीं । प्रतिपाद्य साच । गीता देवता च । भगवती ॥२८६९॥  
वाटे मोहरूपी । <sup>३</sup> महिषाचा वध । करोनि आनंद । पावलीसे ॥२८७०॥  
कायावाचामनें । म्हणोनि जो कोणी । राहिल होवोनि । भक्त हिचा ॥२८७१॥  
तयासी ही देवी । चक्रवर्तीपद । देईल स्वानंद— साम्राज्याचें ॥२८७२॥  
नातरी अविद्या— रूपी अंधारासी । पैजें दूरदेशीं । घालविते ॥२८७३॥  
ऐसे सातशें हे । श्लोकरूपी सूर्य । प्रकटिता होय । कृष्णदेव ॥२८७४॥  
किंवा आक्रमितां । संसाराचा पंथ । तेथ विश्रान्त्यर्थ । श्रान्तजीवां ॥२८७५॥  
श्लोकाक्षररूपी । द्राक्षलते भली । वाटे गीता झाली । मांडव ही ॥२८७६॥  
जेथें भाग्यवंत । <sup>४</sup> संत-अलि-कुळें । सेविती कमळें । श्लोकरूपी ॥२८७७॥  
तया कृष्णरूप । सरोवरीं गीता । बहरली लता । ऐसें वाटे ॥२८७८॥  
नव्हेत कीं श्लोक । मज वाटे स्पष्ट । वाखाणिते भाट । गीतेचे हे ॥२८७९॥

१ सातशे श्लोकांत. २ तृप्तीचें-निश्चयाचें-बोलणे. ३ महिषासुराचा नाश. ४ संत हेच भुंग्यांचे समुदाय.



ना तरी <sup>१</sup> आवार । सातशें श्लोकांचें । करोनि हें साचें । मनोहारी ॥२८८०॥  
वाटे गीतारूप । नगरींत भलीं । राहावया आलीं । सर्व शास्त्रें ॥२८८१॥  
किंवा प्रिया गीता । प्रेमें उल्हासून । बाहू पसरोन । श्लोकरूपी ॥२८८२॥  
परमात्मरूपी । निज-वल्लभास । आली भेटायास । ऐसें वाटे ॥२८८३॥  
ना तरी हे श्लोक । तरंग साचार । गीतारूपी क्षीर-। सागराचे ॥२८८४॥  
किंवा गीतारूपी । <sup>२</sup>पद्मिनी-पराग । सेविते हे भृंग । ऐसें वाटे ॥२८८५॥  
किंवा गीतारूपी । रथाचे हे चांग । वाटती <sup>३</sup>तुरंग । श्रीहरीचे ॥२८८६॥  
\* नर-अवतार । मूर्तिमंत पार्थ । झाला तो \* सिंहस्थ । म्हणोनियां ॥२८८७॥  
श्लोकरूपी सर्व । तीर्थांचा हा मेळा । गंगेसी मिळाला । गीतारूपी ॥२८८८॥  
एक एक श्लोक । चिंतामणि वाटे । देई जो चित्तातें । ब्रह्मलाभ ॥२८८९॥  
किंवा कल्पवृक्ष । वाटती हे श्लोक । निर्विकल्पसुख-। फळदाते ॥२८९०॥  
ह्यापरी गीतेचे । सातशें हे श्लोक । एकाहूनि एक । आगळे चि ॥२८९१॥  
म्हणोनि त्यांतून । आगळा म्हणोन । निवडावा कोण । वर्णावया ? ॥२८९२॥  
अमृताब्धिमाजीं । खोल वा उथळ । करूं का येईल । भेद ऐसा ? ॥२८९३॥  
म्हणूं ये का सूर्य । धाकटा वडील । दीपक मागील । कीं आधींचा ? ॥२८९४॥  
कामधेनूठारीं । पाडशी वा तान्ही । ऐसा भेद कोणी । करी काय ? ॥२८९५॥  
कल्पवृक्षाचिया । पुष्पांमाजीं जैसा । नवीं जुनीं ऐसा । भेद नाही ॥२८९६॥  
तैसा नसे श्लोकीं । <sup>४</sup>आदिम <sup>५</sup>अंतिम । उत्तम मध्यम । ऐसा भेद ॥२८९७॥  
उत्कृष्ट निकृष्ट । ऐसा नसे भेद । कासया हें सिद्ध । करूं जावें ॥२८९८॥  
काय सांगूं फार । साच पाहूं जातां । वाच्यवाचकता । नाहीं येथें ॥२८९९॥  
वाच्यवाचक तो । श्रीहरी च एक । असें हें ठाऊक । कोणासी हि ॥२९००॥  
येथें अर्थज्ञानें । लाभतें जें फळ । मिळे तें केवळ । पठणें हि ॥२९०१॥  
होय एकरूप । वाच्यवाचकत्व । आगळें महत्त्व । शास्त्राचें ह्या ॥२९०२॥  
आतां समर्थन । करावया काय । उरला विषय । सांगा मज ॥२९०३॥  
असे गीता जाणा । <sup>६</sup>साजिरी गोमटी । वाङ्मयी ही मूर्ति । श्रीहरीची ॥२९०४॥

१ मजबूत कुंपण.

२ कमळांतील केसर.

३ घोडे.

४ आरंभींचा.

५ शेवटचा.

६ सुंदर.

इतर तीं शास्त्रें । देती अर्थज्ञान । मग १ प्रयोजन । नुरे त्यांचें ॥२९०५॥  
 तैसें नव्हें; परी । आगळें त्याहून । शास्त्र हें संपूर्ण । परब्रह्म ॥२९०६॥  
 सर्व विश्वाची ह्या । येवोनियां दया । सोपा करोनियां । ब्रह्मानंद ॥२९०७॥  
 देवें कैसा देखा । केलासे प्रकट । करोनि निमित्त । अर्जुनाचें ॥२९०८॥  
 चकोराच्या मिषें । चंद्र कलावंत । शांत करी २ तप्त । त्रि-लोकातें ॥२९०९॥  
 किंवा ३ कळिकाळ-। ज्वरें जे पीडित । तयां दुःखमुक्त । करावया ॥२९१०॥  
 गंगौघ तो खालीं । सोडिला ४ गिरीशें । \* गौतमाच्या मिषें । जैशा रीती ॥२९११॥  
 तैसें पार्थालागीं । वांसरूं करोन । माधवें होवोन । स्वयें गाय ॥२९१२॥  
 जगासी पुरेल । एवढें हें भलें । दुभतें दिधलें । गीतारूप ॥२९१३॥  
 जीवेंभावे येथें । जरी बुडी द्याल । ब्रह्म तें पावाल । सुनिश्चयें ॥२९१४॥  
 किंवा शास्त्राचें ह्या । पाठमिषें ओल । जरी का लागेल । जिव्हेलागीं ॥२९१५॥  
 तरी लोहाचिया । एका हि अंशास । जैसा होतां स्पर्श । परिसाचा ॥२९१६॥  
 लोह तें सर्वागीं । पावे सुवर्णत्व । तैसें चि ब्रह्मत्व । लाभे येथें ॥२९१७॥  
 पाठरूपी वाटी । लावितां चि ओठीं । अंगा येई पुष्टी । ब्रह्मत्वाची ॥२९१८॥  
 न लागो तें ओठीं । पाठाचें हि ओल । परी कान द्याल । जरी येथें ॥२९१९॥  
 तरी श्रवणें हि । फल-प्राप्ति ती च । श्रेष्ठत्व ऐसें च । शास्त्राचें ह्या ॥२९२०॥  
 सर्वथा समर्थ । दाता जैसा येथें । म्हणे ना कोणातें । नाहीं ऐसें ॥२९२१॥  
 तैसें मोक्षाविण । दुजें ५ नेदि कांहीं । गीता श्रवणें हि । पाठें अर्थें ॥२९२२॥  
 म्हणोनि ज्ञात्याची । संगति पाहोन । करावें सेवन । गीतेचें च ॥२९२३॥  
 करावा तो काय । शास्त्रांचा विस्तार । होय जो इतर । गीतेहून ॥२९२४॥  
 कृष्णार्जुनांचा हा । ६ स्वच्छंद संवाद । सर्वथा अगाध । आकळाया ॥२९२५॥  
 परी तो चि केला । स्पष्ट आणि सोपा । व्यासदेवें कृपा । करोनियां ॥२९२६॥  
 बाळकासी सुखें । घेवों येती ऐसे । घांस देई जैसे । प्रेमें माता ॥२९२७॥  
 ना तरी चतुरीं । पंख्याचिया द्वारा । अफाट हि वारा । वश केला ॥२९२८॥  
 तैसें तत्त्व न ये । बोलतां जें शब्दीं । \* अनुष्टुप् छंदीं । रचोनि तें ॥२९२९॥

\* परिशिष्ट पहा.

१ जरूरी.

२ तापलेल्या.

३ कलि आणि काळ ह्यांच्या पीडेमुळे.

४ शंकरानें.

५ देत नाहीं.

६ मोकळा.



स्त्रियां शूद्रादिकां । आकळेल भलें । ऐसैं सोपें केलें । व्यास-देवें ॥२९३०॥  
पडोनि उदक । स्वातिनक्षत्रांत । न होती शिंपांत । जरी मोत्यें ॥२९३१॥  
तरी तीं सुंदर । १ अंगनांच्या अंगा । कैसीं देतीं सांगा । दिव्य शोभा ? ॥२९३२॥  
कानासी २ गोचर । नाद कैसा होता । जरी तो न येता । वाद्यरूपा ? ॥२९३३॥  
किंवा पुष्परूप । सुगंध न होता । तरी घेऊं येता । कैसा ३ घ्राणें ? ॥२९३४॥  
जिव्हेलागीं गोडी । कैसी कळों येती । जरी पक्वान्नीं ती । राहती ना ? ॥२९३५॥  
किंवा दिसे काय । दर्पणावांचोन । नयनें नयन । पाहूं जातां ? ॥२९३६॥  
निर्गुण श्रीगुरु । सगुण न होता । भावें कैसा येता । आकळाया ? ॥२९३७॥  
तैसें असंख्यात । ब्रह्म मर्यादेंत । न येतें ह्या सप्त-। शत-श्लोकीं ॥२९३८॥  
तरी तें कोणातें । प्राप्त होतें येथें । रूपासी न येतें । जरी ऐसैं ? ॥२९३९॥  
सागराचें पाणी । जरी वाहे मेघ । तरी पाहे जग । मेघासी च ॥२९४०॥  
कीं जें अमर्याद । अगाध अनंत । होईल तें प्राप्त । कैसैं कोणा ? ॥२९४१॥  
ब्रह्म अनिर्वाच्य । रूपासी न येतें । ऐसैं सात शतें । श्लोकद्वारा ॥२९४२॥  
तरी काना-मुखा-। लागीं त्याचा चांग । घेतां येता भोग । कैशा रीती ? ॥२९४३॥  
म्हणोनि श्रीव्यास-। देवाचा हा थोर । झाला उपकार । विश्वावरी ॥२९४४॥  
तेणें ग्रंथरूपें । आकारा आणिले । बोल ऐसे भले । श्रीहरीचे ॥२९४५॥  
व्यासांचा तो ग्रंथ । विवरोनि येथ । मराठी भाषेंत । आणिला मीं ॥२९४६॥  
व्यासादिकांची हि । दिव्य ज्ञानस्फूर्ति । साशंकता वृत्ति । धरी जेथें ॥२९४७॥  
ऐसा तो गीतार्थ । दावाया उघड । करीं बडबड । मी हि ४ रंक ॥२९४८॥  
परी गीतारूप । शंकर तो भोळा । घाली पुष्पमाळा । व्यासोक्तीची ॥२९४९॥  
तरी वाहिलें मीं । जें हें दूर्वादळ । तें हि न म्हणोल । नको ऐसैं ॥२९५०॥  
५ शमवाया तृष्णा । क्षीरसिंधुतटीं । समूह लोटती । ६ कुंजरांचे ॥२९५१॥  
तेथे चिलटांसी । क्षुल्लक म्हणोन । लावी का लोटोन । क्षीराब्धि तो ॥२९५२॥  
गरुड तो करी । आकाशीं उड्डाण । तेथें चि तें सान । पांखरूं हि ॥२९५३॥  
राजहंस-गति । विख्यात म्हणोनि । आणिकें का कोणीं । चालूं नये ? ॥२९५४॥

१ स्त्रियांच्या. २ कळण्यासारखा. ३ नाकानें. ४ गरीब; सामान्य. ५ तहान भागविण्यास. ६ हत्तीचे.

घागरीएवढें । घागरींत <sup>१</sup> वारी । तैसें चूळभरी । चुळीमार्जीं ॥२९५५॥  
 दिवटीचें तेज । दिवटीएवढें । तैसें चि तें पडे । वातीचें हि ॥२९५६॥  
 भासे ना तळ्यांत । तळ्याएवढें का । जैसें नभ देखा । सागरांत ॥२९५७॥  
 तैसे व्यासादिक । महामति थोर । करिती विचार । ग्रंथाचा ह्या ॥२९५८॥  
 म्हणोनियां आम्ही । घ्यावा मार्गे पाय । हें तों दिसे काय । सयुक्तिक ? ॥२९५९॥  
<sup>२</sup> मंदराएवढीं । आकारें अचाट । जळचरें जेथ । संचरती ॥२९६०॥  
 तथा महार्णवीं । सान सान मासे । ते हि स्वैर जैसे । पोहताती ॥२९६१॥  
 सूर्यालागीं काय । एकला <sup>३</sup> अरुण । सन्निध म्हणोन । देखतसे ? ॥२९६२॥  
 पाहूं शके ना का । तयासी मुंगी हि । सुदूर जी राही । भूमितळीं ? ॥२९६३॥  
 म्हणोनियां आम्हीं । प्राकृतीं गीतार्थ । येथ मराठींत । आणिला जो ॥२९६४॥  
 आमुचें तें <sup>४</sup> धाष्टर्य । स्वभावे चि युक्त । कैसे अनुचित । म्हणों ये पां ? ॥२९६५॥  
 बापामागोमाग । जाय जरी मूल । तरी तें पावेल । तें चि स्थळ ॥२९६६॥  
 व्यासांचा मागोवा । तैसा घेत घेत । वाट विचारीत । भाष्यकारां ॥२९६७॥  
 अयोग्या हि मज । गीतार्थनिधान । लाधल्यावांचोन । राहे कैसें ? ॥२९६८॥  
 क्षमा-बळें ज्याच्या । साहतसे भार । धरित्री स्थावर-। जंगमाचा ॥२९६९॥  
 निशाकांत ज्याचें । लाहोनि अमृत । विश्वालागीं शांत । करीतसे ॥२९७०॥  
 ज्याच्या अंग-प्रभा-। अंशें प्रभाकर । सर्व हि अंधार । दूर सारी ॥२९७१॥  
 महार्णवासी हि । लाभे ज्याचें तोय । तोयासी माधुर्य । मिळे ज्याचें ॥२९७२॥  
 आणि माधुर्यासी । ज्याच्या योगें भलें । सौंदर्य आगळें । प्राप्त होय ॥२९७३॥  
 ज्याच्या बळें बळ । लाभे पवनास । विस्तारे आकाश । ज्याच्या योगें ॥२९७४॥  
 ज्याच्या योगें ज्ञाना । आली उज्ज्वलता । झाली प्राप्त सत्ता । सार्वभौम ॥२९७५॥  
 ज्याच्या योगें चारी । वेद ते <sup>६</sup> सुभाष । सुखासी उल्हास । ज्याच्या योगें ॥२९७६॥  
 बहु बोलूं काय । ज्याच्या योगें भलें । सारें विश्व आलें । रूपासी हें ॥२९७७॥  
 सद्गुरु तो माझा । श्रीनिवृत्तिनाथ । उदार समर्थ । ज्ञानमूर्ति ॥२९७८॥  
 नित्य निरंतर । सर्वा उपकारी । माझ्या हि अंतरीं । करी वास ॥२९७९॥

१ पाणी. २ मंदरपर्वतासारखा. ३ सूर्याचा सारथी. ४ धिटाई. ५ योग्य. ६ चांगले बोलके.



आतां अनायासें । सद्गुरूपासोन । प्राप्त झालें ज्ञान । गीतेचें ज्या ॥२९८०॥  
 जर्गी ती साद्यंत । सांगें मराठींत । नवल तें येथ । काय असे ॥२९८१॥  
 मृत्तिकेची मूर्ति । स्थापोनियां भावें । श्रीगुरूच्या नांवे । रानीवनीं ॥२९८२॥  
 धनुर्विद्याभ्यास । \* एकलव्यें केला । सुविख्यात झाला । त्रिभुवनीं ॥२९८३॥  
 चंदनाच्या संगें । राहिलीं जीं झाडें । त्यांसी हि जोडे । चंदनत्व ॥२९८४॥  
 नातरी जी छाटी । मानिली वशिष्ठें । स्पर्धा करूं उठे । भास्कराशीं ॥२९८५॥  
 मग मी तों असें । † चित्तें सुसंपन्न । नव्हे ‡ अचेतन । छाटीऐसा ॥२९८६॥  
 वरी करोनियां । कृपावलोकन । आपुलें दे स्थान । शिष्यासी जो ॥२९८७॥  
 ऐसा तो सद्गुरु । श्रीनिवृत्तिनाथ । होय कृपावंत । स्वामी माझा ॥२९८८॥  
 आधीं च निर्दोष । जरी दृष्टि होय । त्याहीवरी सूर्य । पाठिराखा ॥२९८९॥  
 मग त्या दृष्टीसी । वस्तु न दिसेल । ऐसें संभवेल । काय कोठें ? ॥२९९०॥  
 तैसे श्वासोच्छ्वास । माझे नित्य नवे । ते हि कां न व्हावे । काव्यग्रंथ ? ॥२९९१॥  
 ज्ञानदेव म्हणे । अशक्य तें काय । जरी कृपा होय । सद्गुरूची ! ॥२९९२॥  
 सद्गुरूची कृपा । म्हणोनि गीतार्थ । मराठींत स्पष्ट । सांगितला ॥२९९३॥  
 मराठी ही टीका । नव्हे † एकदेशी । व्यापक सर्वांशीं । परिपूर्ण ॥२९९४॥  
 मूळ गीताश्लोक । संस्कृतामधून । आधीं विवरोन । पदान्तरीं ॥२९९५॥  
 मग वाचील हा । माझा टीकाग्रंथ । तरी तो गीतार्थ । खुलवील ॥२९९६॥  
 किंवा संस्कृतांत । न सांगतां अर्थ । वाचिली भावार्थ-। दीपिका ही ॥२९९७॥  
 तरी संस्कृतांत । गीतार्थ जो सांगे । त्यासी हि मार्गें । सारितां ये ॥२९९८॥  
 ‡ सुंदरांगीं जेव्हां । नसे अलंकार । मोकळा शृंगार । म्हणों तेव्हां ॥२९९९॥  
 मग तो चि तेथें । करितां धारण । उचित त्याहून । दुजें काय ? ॥३०००॥  
 किंवा स्वाभाविक । गुणें जैशा रीती । भूषवितें मोती । सुवर्णातें ॥३००१॥  
 आणि त्याविण । मोकळें राहिलें । तरी हि तें खुले । स्वरूपें चि ॥३००२॥  
 रिघतां वसंत । जैसीं गरगरीत । फुलें शोभिवंत । मोगरीचीं ॥३००३॥  
 असोत गुंफिलीं । किंवा मोकळीं च । सुगंधत्वे साच । सारखीं च ॥३००४॥

\* परिशिष्ट पहा. † चांगले मन असलेला. ‡ निर्जीव. † संकुचित विचाराची. ‡ सुंदर माणसाच्या अंगावर.



तैसे मूळ श्लोक । गावोनियां मग । वाचितां हा चांग । टीकाग्रंथ ॥३००५॥  
 जैसा भरे रंग । तैसा चि तो देखा । नुसती च टीका । वाचितां ही ॥३००६॥  
 दुणा लाभदाता । ऐसा काव्यग्रंथ । रचिला हा येथ । ओंवीबद्ध ॥३००७॥  
 आबालसुबोध । ओंवीछंदामाजीं । गुंफिला जो आजी । टीकाग्रंथ ॥३००८॥  
 तथा ग्रंथांतील । अक्षरांसी भली । रसाळता आली । ब्रह्मरसें ॥३००९॥  
 १ फुलावेरीं काय । चंदनें थांबावें । तेव्हां चि पावावें । सुगंधत्व ? ॥३०१०॥  
 तैसा हा प्रबंध । ध्यानाचिया आधीं । आणितो समाधि । श्रवणें चि ॥३०११॥  
 होतां चि श्रवण । मग जीवेंभावे । तें चि तें ऐकावें । ऐसें वाटे ॥३०१२॥  
 नको जावयास । शोधाया पांडित्य । वाचितां हा नित्य । टीकाग्रंथ ॥३०१३॥  
 कोण आठवण । करी अमृताची । चाखितां च रुचि । ग्रंथाची ह्या ॥३०१४॥  
 स्फुरलें हें काव्य । सहजें म्हणोन । विश्रांतीचें स्थान । झालें सर्वा ॥३०१५॥  
 जिंकी मननास । एकलें श्रवण । आतां पुसे कोण । २ निदिध्यासा ! ॥३०१६॥  
 येथें कोणासी हि । श्रवणें चि भोग । घडेल अव्यंग । स्वानंदाचा ॥३०१७॥  
 सर्व इंद्रियांतें । देईल पोषण । एकलें श्रवण । ग्रंथाचें ह्या ॥३०१८॥  
 आपुल्या सामर्थ्ये । चंद्रातें भोगून । चकोर सुजाण । ठरे जरी ॥३०१९॥  
 तरी त्या शीतल । चंद्राचा प्रकाश । पाहिजे तयास । लाभे जैसा ॥३०२०॥  
 तैसी ज्याची वृत्ति । झाली अंतर्मुख । शास्त्र आध्यात्मिक । त्यासी च हें ॥३०२१॥  
 परी शब्दांची हि । चातुरी अपूर्व । तोषवील सर्व । लोकांलागीं ॥३०२२॥  
 ऐसें श्रीसद्गुरु । निवृत्तिनाथाचें । श्रेष्ठत्व हें साचें । रूपा आलें ॥३०२३॥  
 ग्रंथ नव्हे हें तों । ओतलें अपूर्व । कृपेचें वैभव । श्रीगुरूच्या ॥३०२४॥  
 क्षीरसिंधुतटीं । शिव आदिनाथ । ३ कर्ण-कुहरांत । भवानीच्या ॥३०२५॥  
 नेणों केव्हां झाला । सांगता हें ज्ञान । उत्तम पावन । मोक्षदायी ॥३०२६॥  
 तें चि क्षीरार्णवीं । मत्स्येंद्रासी प्राप्त । ४ मत्स्योदरीं गुप्त । होता जो का ॥३०२७॥  
 मग हस्तपाद-। रहित \* चौरंगी । होता ५ सप्तशृंगीं । बैसला जो ॥३०२८॥  
 तयालागीं होतां । मत्स्येंद्र-दर्शन । सर्वांगीं संपूर्ण । जाहला तो ॥३०२९॥

१ फुलें येईपर्यंत. २ सतत चिंतन करणें. ३ कानांत. ४ माशाच्या पोटांत. ५ ह्या नांवाच्या डोंगरावर.

अखंड समाधि । भोगावी आपण । अंतरीं धरोन । इच्छा ऐसी ॥३०३०॥  
 मग मत्स्येन्द्रें ती । योगज्ञानखूण । गोरक्षालागोन । सांगितली ॥३०३१॥  
 असे जो <sup>१</sup> विषय-। विध्वंसनीं शूर । पद्मसरोवर । योगरूपी ॥३०३२॥  
 तथा गोरक्षातें । मत्स्येन्द्रें तें भलें । राज्यैश्वर्य दिलें । समाधीचें ॥३०३३॥  
 शंकरापासोन । परंपराप्राप्त । ऐसैं हें अद्वैत-। आनंदाचें ॥३०३४॥  
 वैभव अपार । <sup>२</sup> ओपिलें संपूर्ण । गहिनीलागोन । श्रीगोरक्षें ॥३०३५॥  
 मग देखोनियां । आला कलिकाळ । गिळीत सकळ । जीवांलागीं ॥३०३६॥  
 श्रीगैनींकडोन । निवृत्तिनाथांस । मिळाला <sup>३</sup> आदेश । देखा ऐसा ॥३०३७॥  
 कीं जें आदिगुरु । शंकरापासोन । आम्हां योगज्ञान । लाधलें हें ॥३०३८॥  
 परंपराप्राप्त । सर्व तें घेवोन । आमुच्याकडोन । मग तूं हि ॥३०३९॥  
 कळिकाळग्रस्त । जीवां सर्वां परी । सोडवीं सत्वरीं । दुःखांतून ॥३०४०॥  
 येतां वर्षाकाळ । मेघ ते साचार । करिती अपार । वृष्टि जैसी ॥३०४१॥  
 तैसा तो आधीं च । दयाळु विशेष । त्यांत हि आदेश । श्रीगुरूचा ॥३०४२॥  
 मग भवदुःखें । जाहले जे दीन । करुणा येवोन । जीवांची त्या ॥३०४३॥  
 सद्गुरु दयाळ । श्रीनिवृत्तिनाथ । करोनि निमित्त । गीतार्थाचें ॥३०४४॥  
 वर्षले अद्भुत । ब्रह्मरस जो का । तो चि तो हा देखा । टीकाग्रंथ ॥३०४५॥  
 तेथें उत्कंठित । चातक मी झालों । म्हणोनि पावलों । यश ऐसैं ॥३०४६॥  
 ऐसैं गुरुकृपें । लाधलें गहन । समाधिनिधान । आपुलें जें ॥३०४७॥  
 तें चि ग्रंथरूपें । रचोनि आइतें । श्रीनिवृत्तिनाथें । दिलें मज ॥३०४८॥  
 येन्हवीं मी कांहीं । पढें ना वार्चीं ना । सेवा हि जाणें ना । सद्गुरूची ॥३०४९॥  
 ऐशा मज असे । योग्यता कोठोन । गीतार्थ कथन । करावया ? ॥३०५०॥  
 परी गुरुनाथें । साच माझ्या हातें । रक्षिलें जगातें । ग्रंथमिषें ॥३०५१॥  
 सद्गुरूची आज्ञा । म्हणोनि ह्या ठायीं । उणें पुरें कांहीं । बोलिलों जें ॥३०५२॥  
 विनंति ही पायीं । अहो श्रोतेजन । माउली होवोन । <sup>४</sup> सहावें तें ॥३०५३॥  
 नेणें कैसा रंग । भरावा सिद्धान्तीं । नाहीं माझी गति । साहित्यांत ॥३०५४॥

१ विषयांचा नाश (त्याग) करण्यांत.

२ दिलें, हवाली केलें.

३ संदेश; आज्ञा.

४ मानून घ्यावे.



नेणे अलंकार । नेणें शब्दसिद्धि । मी तों बालबुद्धि । <sup>१</sup> अप्रवीण ॥३०५५॥  
बाहुलें तें जैसें । नाचे सूत्राधीन । तैसा मी स्वाधीन । श्रीगुरूच्या ॥३०५६॥  
मजलागीं पुढें । करोनियां साच । बोलिला हें तो च । माझ्या मुखें ॥३०५७॥  
म्हणोनि क्षमावे । आतां गुण-दोष । कासया विशेष । प्रार्थावें हें ? ॥३०५८॥  
स्वामींनीं च केला । ग्रंथ हा निर्माण । निमित्त करोन । मजलागीं ॥३०५९॥  
आणि तुम्हां संत-। सज्जनांचे सभे । राहिल जें उभें । <sup>२</sup> न्यूनपणें ॥३०६०॥  
तयासी पूर्णत्व । लाभेल ना साच । तरी तुम्हासी च । <sup>३</sup> कोपों लोभें ॥३०६१॥  
परिसाच्या स्पर्शें । लोह लोहत्वातें । मुकेना तरी तें । उणें कोणा ? ॥३०६२॥  
वहाळवोहळें । एक चि करावें । जावोनि मिळावें । गंगेलागीं ॥३०६३॥  
मग गंगारूप । जरी न तो होय । तरी म्हणों काय । दोष त्याचा ? ॥३०६४॥  
म्हणोनि मी तुम्हां । संतांच्या चरणीं । <sup>४</sup> पातलों येवोनि । थोर भाग्यें ॥३०६५॥  
आतां मज काय । न्यूनपण जगीं । संपूर्ण सर्वांगीं । झालों साच ॥३०६६॥  
तुम्हां सज्जनांची । झाली मज भेटी । श्रीगुरु-निवृत्ति-। कृपा बळें ॥३०६७॥  
तेणें सर्व इच्छा । होवोनियां तृप्त । झालों मी कृतार्थ । स्वभावें चि ॥३०६८॥  
अहो तुम्हां संतां-। सारिखें <sup>५</sup> माहेर । लाधलें साचार । म्हणोनियां ॥३०६९॥  
गीतार्थव्याख्यानीं । धरिली जी आस । सुखें ती सिद्धीस । गेली ऐसी ॥३०७०॥  
शुद्ध सुवर्णाचें । दिव्य भूमि-तळ । सहजें येईल । ओतावया ॥३०७१॥  
किंवा चिंतामणि-। रत्नांचे डोंगर । येतील साचार । रचावया ॥३०७२॥  
किंवा तारकांचे । करूं येती चंद्र । अमृतें समुद्र । भरूं येती ॥३०७३॥  
किंवा दिव्य कल्प-। वृक्षांचें उद्यान । लावणें कठिण । नाहीं येथें ॥३०७४॥  
परी एक साच । गुरुकृपेविण । गीतार्थाची खूण । नये हाता ॥३०७५॥  
तया गीतार्थातें । असोनि मी मुका । विवरिलें देखा । मराठींत ॥३०७६॥  
ऐसा हा अपार । ग्रंथाचा सागर । उतरोनि पार । पावलों मी ॥३०७७॥  
कीर्ति विजयाचा । उभारोनि ध्वज । स्वानदें सहज । नाचें आतां ॥३०७८॥  
रचिलें हें थोर । गीतार्थ-मंदिर । कलश सुंदर । चढवोनि ॥३०७९॥

१ तरबेज नसलेला.

२ कमतरतेनें.

३ प्रेमानें रागावूं.

४ पोंचलो.

५ प्रेमळ आधार.



मग स्थापोनियां । रम्य गाभाऱ्यांत । श्रीगुरुदैवत । पूजिलें मीं ॥३०८०॥  
बाळ हिंडे वायां । चुकोनियां वाट । परी निष्कपट । गीतामाय ॥३०८१॥  
१ तुमचिया धर्में । आज एकदां चि । मायलेंकराची । झाली भेट ॥३०८२॥  
तुम्हां सज्जनांचे । थोर उपकार । जाणोनि साचार । बोलिलों हें ॥३०८३॥  
म्हणोनि हें कार्य । कैसें म्हणों अल्प । थोर हा संकल्प । सिद्धी गेला ॥३०८४॥  
काय सांगूं तुम्हीं । ग्रंथसमाप्तीचा । दाविला हा साचा । सोहाळा जो ॥३०८५॥  
तेणें झालें माझें । अहो संतजन । कृतार्थ जीवन । सकळ हि ॥३०८६॥  
ठेवोनियां तुम्हां-। ठायीं भरंवसा । धरियेल्या आशा ॥ ज्या ज्या येंथें ॥३०८७॥  
त्या त्या सकळ हि । पुरवोनि आज । सुखी केलें मज । तुम्हीं संतीं ॥३०८८॥  
तुम्हीं संतीं मज । धरोनियां हातीं । दुजी ग्रंथसृष्टि । केली जी ही ॥३०८९॥  
पाहोनि ती ऐसी । थोर नवलाई । विश्वामित्रातें हि । हांसूं आम्ही ॥३०९०॥  
निर्मिली ती तेणें । त्रिशंकुकारणें । आणावया उणें । विधात्यासी ॥३०९१॥  
परी ती समूळ । जाणा नाशिवंत । नव्हे तैसा ग्रंथ । विनाशी हा ॥३०९२॥  
उपमन्यूसाठीं । देव सदाशिव । लोभें क्षीरार्णव । निर्मी जरी ॥३०९३॥  
परी तो हि पात्र । उपमेसी नोहे । २ विषगर्भ आहे । म्हणोनियां ॥३०९४॥  
अघोर अंधार-। जो का निशाचर । सर्व चराचर । गिळूं पाहे ॥३०९५॥  
तया अंधारासी । सूर्य तो निवारी । देवोनियां परी । ताप जगा ॥३०९६॥  
वेंचोनि चांदणें । चंद्र निशानाथ । तप्त जगा शांत । करी जरी ॥३०९७॥  
परी कलंकित । असे तो म्हणोन । उपमेसी हीन । वाटे येंथें ॥३०९८॥  
म्हणोनि जो तुम्हीं । संतजनीं थोर । केला उपकार । ग्रंथरूपी ॥३०९९॥  
तयासी त्रैलोक्यीं । नाहीं उपमा च । ३ निस्तुल तो साच । ऐसें वाटे ॥३१००॥  
कृपा तुमची च । बहु बोलूं काय । म्हणोनि ही होय । ग्रंथसिद्धि ॥३१०१॥  
नित्य सर्वभावं । सेवावें तुम्हांतें । उरे मज येंथें । हें चि एक ॥३१०२॥  
आतां व्हावा तोष । विश्वात्मका देवा । देखोनि बरवा । वाग्यज्ञ हा ॥३१०३॥  
मग तेणें देवें । द्यावें संतोषून । प्रसादाचें दान । हें चि मज ॥३१०४॥

१ तुमच्या कृपेनें.

२ पोटांत विषय असलेला.

३ कशाबरोबरही तुलना करण्यासारखा नव्हे.

सर्व हि दुष्टांची । सुटो दुष्ट खोडी । वाटो तयां गोडी । सत्कर्मी च ॥३१०५॥  
 परस्परांवरी । सर्व हि जीवांची । मैत्री जडो साची । जीवेंभावे ॥३१०६॥  
 उगवूं दे विश्वीं । <sup>१</sup> स्वधर्म-भास्कर । लोपूं दे अंधार । पातकाचा ॥३१०७॥  
 करितील प्राणी । जी जी वांछा येथें । प्राप्त होवो त्यांतें । तें तें सर्व ॥३१०८॥  
 करीत वर्षाव । सर्वकल्याणाचा । ईश्वरनिष्ठांचा । समुदाय ॥३१०९॥  
 सदा सर्वकाल । सर्वत्र ह्या जर्गीं । <sup>२</sup> भूतमात्रालागीं । भेट देवो ॥३११०॥  
 चिंतामणीचे च । गांव जे सजीव । बोलते अर्णव । अमृताचे ॥३१११॥  
 चालतें बोलतें । <sup>३</sup> कल्पतरूद्यान । साच <sup>४</sup> अलांछन । चंद्रमे जे ॥३११२॥  
 तापहीन भानू । ऐसे साधुसंत । सदा आवडोत । सर्वांलागीं ॥३११३॥  
 सर्वसुखीं पूर्ण । होवोनि त्रिलोक । नित्य भजो एक । ईश्वरातें ॥३११४॥  
 आणि जर्गीं झाला । विशेषेंकरोन । ग्रंथ हा जीवन । जयांलागीं ॥३११५॥  
 इहपरलोक-। भोगांवरी जय । तयां प्राप्त होय । ऐसें होवो ॥३११६॥  
 तेव्हां श्रीविश्वेश । सद्गुरु निवृत्ति । संतोषोनि चित्तीं । म्हणे ऐसें ॥३११७॥  
 दान-प्रसाद हा । होईल निभ्रांत । आतां राहें स्वस्थ । ज्ञानदेवा ॥३११८॥  
 करोनि श्रवण । ऐसें वर-दान । ज्ञानदेव पूर्ण । सुखी झाला ॥३११९॥  
 कलियुगामार्जीं । महाराष्ट्रप्रांतीं । गोदावरीतटीं । दक्षिणेस ॥३१२०॥  
 अनादि जें एक । त्रिलोकीं पवित्र । असे पुण्यक्षेत्र । पंचक्रोश ॥३१२१॥  
 जेथें जगदंबा । \* महालया राहे । चालक जी आहे । जगाची ह्या ॥३१२२॥  
 तेथें सकल हि । कलांचें आगर । रम्य अलंकार । यादवांचा ॥३१२३॥  
 पृथ्वीपति थोर । रामदेव राजा । पोषीतसे प्रजा । नीतिन्यायें ॥३१२४॥  
 तेथें आदिनाथ-। <sup>५</sup> परंपरोद्भूत । निवृत्तीचा सुत । ज्ञानदेव ॥३१२५॥  
 तेणें गुरुकृपें । गीतेवरी आज । मराठीचा साज । चढविला ॥३१२६॥  
 श्रीहरीपार्थाचा । संवाद जो भला । भारतीं रंगला । भीष्मपर्वी ॥३१२७॥  
 असे जो साचार । उपनिषत्सार । शास्त्रांचें माहेर । सकळ हि ॥३१२८॥  
 जया सरोवरीं । नित्य निरंतर । करिती विहार । परमहंस ॥३१२९॥

१ स्वधर्मरूपी सूर्य. २ प्रत्येक जीवाला. ३ कल्पवृक्षांची बाग. ४ निष्कलंक. ५ परंपरेतून निर्माण झालेला.  
 \* परिशिष्ट पहा.

तथा श्रीगीतेचा । कळस बरवा । तो चि अठरावा । अध्याय हा ॥३१३०॥  
 पूर्ण झाला ऐसें । म्हणे श्रोतयांस । निवृत्तीचा दास । ज्ञानदेव ॥३१३१॥  
 आतां ग्रंथाची ह्या । पुण्यरूप भली । संपत्ति आपुली । करोनियां ॥३१३२॥  
 चढतें वाढतें । वैभव भोगून । सर्वसुखीं पूर्ण । व्हावें सर्वीं ॥३१३३॥  
 \* \* \* \* \*  
 ज्ञानदेवें शके । बाराशें बारांत । गीताटीकाग्रंथ । रचिला हा ॥१॥  
 \* सच्चिदानंद बाबा । आदरेंकरोन । ग्रंथ हा लिहोन । घेता झाला ॥२॥  
 \* \* \* \* \*  
 मागुतीं तारण-। नाम संवत्सरीं । १ शके साहोत्तरीं । पंधराशें ॥१॥  
 एकाजनार्दनं । गीताज्ञानेश्वरी । केली अत्यादरीं । प्रतिशुद्ध ॥२॥  
 असोनि आधीं च । ग्रंथ अतिशुद्ध । झाला जो अशुद्ध । २ पाठान्तरीं ॥३॥  
 तो चि संशोधून । येंथें ऐशा परी । केली ज्ञानेश्वरी । प्रतिशुद्ध ॥४॥  
 जयाची गीतेची । वाचितां ही टीका । होय ज्ञान लोकां । भाविकांसी ॥५॥  
 तथा निष्कलंक । ज्ञानदेवालागीं । वंदोनि अष्टांगीं । भक्तिभावे ॥६॥  
 भाद्रपदमासीं । कपिलाषष्ठीचा । पाहोनियां साचा । पर्वकाळ ॥७॥  
 एकाजनार्दनं । गोदातटीं भला । ग्रंथ पूर्ण केला । पैठणांत ॥८॥  
 \* \* \* \* \*  
 तथा ग्रंथाचा हा । अभंगीं सुबोध । केला अनुवाद । ३ स्वहितार्थ ॥१॥  
 सद्गुरु गणेश । उपनामं वैद्य । तेणें स्वसंवेद्य । आत्मरूप ॥२॥  
 दाखवोनि स्वामी । स्वरूपानंदास । कैवल्यपदास । पोंचविलें ॥३॥  
 निजकृपाहस्त । मस्तकीं ठेवोन । कृतार्थ जीवन । केलें साच ॥४॥  
 ज्ञानेश्वरीचें च । श्रवण मनन । घडावें चिंतन । सर्व काळ ॥५॥  
 ऐसी आज्ञा केली । ती च येंथें भली । परिपाका आली । ग्रंथरूपें ॥६॥  
 ग्रंथरूपें ऐसा । तेणें चि साचार । केला उपकार । जगावरी ॥७॥  
 आबालवृद्धांसी । गीताज्ञानेश्वरी । सुगम सोपारी । झाली आतां ॥८॥  
 शके अठराशें । अट्ट्याहत्तरांत । होत हा समाप्त । अनुवाद ॥९॥  
 स्वामी म्हणे भावें । घडो गुरुदेवा । ऐसी तुझी सेवा । निरंतर ॥१०॥  
 \* \* \* \* \*

१ शके १५०६ मध्ये.

२ (चुकीचे) दुसरे पाठ घेऊन.

३ आत्मानंदात तल्लीन होण्यासाठी.



रत्नागिरीप्रांतीं । पांवस ग्रामांत । १ स्वयंभू दैवत । विश्वेश्वर ॥१॥  
 तया विश्वेशाची । पूर्वजांहातून । भावभक्तिपूर्ण । सेवा झाली ॥२॥  
 तें चि पुण्यफळ । लाधलों सकळ । जन्मोनि केवळ । त्यांच्या वंशीं ॥३॥  
 ज्यांच्या वंशीं कुळ-। धर्म रामसेवा । त्यांच्या पोटीं देवा । जन्म देई ॥४॥  
 साधुसंतांचें हें । मागणें । साचार । त्याचा २ अनुकार । करोनियां ॥५॥  
 मी हि देवापाशीं । हें चि मागें दान । न हो विस्मरण । तुझें देवा ॥६॥  
 आवडीनें ऐसें । नामसंकीर्तन । करीन मी धन । हें चि माझें ॥७॥  
 नको मज मुक्ति । नको चि संपत्ति । संतांची संगति । देई नित्य ॥८॥  
 स्वामी म्हणे मग । सुखें गर्भवासीं । घालावें आम्हांसी । तुक्यापरी ॥९॥

\*

\*

\*

\*

राम कृष्ण हरि । राम कृष्ण हरि । राम कृष्ण हरि ।  
 इति श्रीस्वामी स्वरूपानंदविरचित श्रीमत् अभंग-ज्ञानेश्वरी  
 अठरावा अध्याय समाप्त  
 हरये नमः । हरये नमः । हरये नमः । श्रीकृष्णार्पणमस्तु ।

## आरती श्रीज्ञानदेवाची

आरती ज्ञानराजा महाकैवल्यतेजा ।  
 सेविती साधुसंत ३ मनु वेधला माझा ॥धृ.॥  
 लोपलें ज्ञान जर्गीं हित नेणती कोणी ।  
 अवतार पांडुरंग नाम ठेविलें ज्ञानी ॥१॥  
 कनकाचें ताट करीं उभ्या गोपिका नारी ।  
 नारद तुंबरु हो साम-गायन करी ॥२॥  
 प्रकट गुह्य बोले विश्व ब्रह्म चि केलें ।  
 रामजनार्दनीं पायीं ४ टक चि ठेलें ॥३॥  
 समाप्त